

ಕ ವಿ ತಾ ಕು ಳಾ ರ್ ಮಾ ಳಾ



1482
P → KON
MEL

ಕೃಷ್ಣ ಪ್ರಾದ್ವಾರಂಚಿಂ
ನವ್ವಾರಂ

ಸಂಪಾದ್ಯ: ಮೆಲ್ವಿನ್ ಕೊಡ್ರಿಗಸ್

konkani,
Kannada in
en-pochi.

✓
001482

L: B 03-12 00 (Kon. 9)

1482
—
P → KON
—
MEH

ಕವ್ಯಾ ಪಾಠಾಂಜಿಂ

ನವ್ಯಾಂ

ಕವ್ಯಾ ಪಾವ್ಲಾಂಚಿಂ

ನವ್ಯಾಂ

ಕವಿತಾ ಕುಳಾರ್ ಮಾಳಾ

ಸಂಪಾದ್ಪಿ: ಮೆಲ್ವಿನ್ ರೊಡ್ರಿಗಸ್

ಕವಿತಾ ಪಬ್ಲಿಕೇಷನ್ಸ್,

ಮಂಘುರ್

'Kovllea Pavlanchim Novlam' is an anthology of Konkani Poems in Kannada script with separate introduction to individual poem. These poems were previously published online in 'konkanipoetry.com'. This anthology is edited and published by Melvyn Rodrigues for Kavita Publications, 403, Venus Prime, Pinto Lane, Bejai, Mangalore-575 004 and printed at Prasad Printers, Kulshekar.

First Edition :2008

1482
P. KON
MEW

Cover Design: Rithesh Ozario / Pinto, Vamanjoor

DTP: Saangathi Media: Saangathi Media, Mangalore-2

Price: Rs. 100/-

No part of this publication may be reproduced or reprinted without the prior written permission of the publisher, except in the case of brief quotations embodied in critical reviews and certain other non commercial uses.

ಪಾವ್ಲಾಂಚಿ ಮಾಂಡಾವಳ್...

1. ಆಂಜುರಾಚೆಂ ಪಾನ್	ಆ್ಯಂಡ್ರ್ಯಾ ಎಲ್. ಡಿ'ಕೂನ್ಹಾ	1
2. ಗಾಂವಾ ಉಗ್ಡಾಸ್	ಆ್ಯಂಟಿನಿ, ಬಾರ್ಕುರ್	3
3. ರಾಕೊನ್ ತುಕಾ ರಾವ್ತಾಂ	ಆಶಾ ಪಿಂಟೊ	5
4. ಏಕ್ ಗೀತ್ ಮೊಗಾಚೆಂ!	ಆಸುಂಪ್ತಾ ಪಿರೇರಾ	7
5. ಮೊಗಾ ಘಡಿ	ಆಸ್ಮಾ, ಮೂಡ್‌ಬಿದ್ದಿ	8
6. ಸ್ವಾರ್ಥ್!	ಓಸ್ಪಿನ್ ಪ್ರಭು, ಚಿಕಾಗೊ	10
7. ವ್ಹಾ ವ್ಹಾ ವ್ಹಾ	ಆ್ಯವ್ರೆಲ್ ರೊಡ್ರಿಗಸ್	11
8. ಕವಿತಾ	ಆವಿನಾ ಮಿಯಾರ್	13
9. ಭಾಗಿ ಮಿಲನ್	ಕ್ಲೊಟಲ್ಡಾ ತೆಲ್ಮಾ ಡಿ'ಆಲ್ಮೇಡಾ,	15
10. ಆಮ್ಚೊ ಉಪಾಸ್	ಡೇವಿಡ್ ಲುವಿಸ್, ತಲ್ಲುರ್	17
11. ಆದೇವ್ನ್	ಡೊಲ್ಫಿ ಸಿಕ್ವೇರಾ ಕುಪ್ಪೆಪದವ್	19
12. ಭೊಗ್ಲಾಂ ಬದಲ್ಲ್ಯಾಂತ್	ಎರಿಕ್ ಸೋನ್ಸ್, ಬಾರ್ಕುರ್	21
13. ಶಾಯರಿ	ಫ್ರಾನ್ಸಿಸ್ ಫೆರ್ನಾಂಡಿಸ್	23
14. ಕವಿತಾ ಅಶೀಚ್ ಆಸ್ಮಾ	ಗ್ಲಾಡಿಸ್ ರೇಗೊ	24
15. ಜೆದ್ನಾಂ ಮ್ಹಜೆಂ ಕಾಳಿಜ್ ಭರ್ಲೆಂ	ಹೇಮಾಚಾರ್ಯ	26
16. ಫಳ್ ಆನಿ ಪಾಳ್	ಹ್ಯೂಬರ್ಟ್ ಲಸ್ತಾದೊ	28
17. ಆಶಾ	ಜೆ.ಬಿ. ಮೊರಾಯಸ್	30
18. ಹುಮಿಣ್	ಜೆರಿ ರಾಸ್ಕಿಇ, ಆಂಜೆಲೊರ್	32
19. ದೆ.ಮೇನಿ ಪಿಂಟೊಚೊ ಉಡಾಸ್...	ಜೊಸ್ಸಿ ಬಜ್ಜೋಡಿ	34
20. ಸುಕಿ ಖೊಲಿ ಹಾಂವ್	ಜೊವಿಟಾ ರೀಮಾ ಮಥಾಯಸ್	36
21. ಮ್ಹಾಕಾ ಏಕ್ ಘಡಿ ದೆಂವೊಂಕ್ ಸೊಡಾ	ಕಿಶೊ, ಬಾರ್ಕುರ್	38
22. ಮಂಗ್ಳುರ್ ಶಹರ್	ಲ್ಯಾನ್ಸಿ ನೊರೊನ್ಹಾ	40

23. ಸರ್ಗ ನರ್ಕಾಚೊ ಸಂಪರ್ಕ್	ಲೀನಸ್ ಮೊರಾಸ್	42
24. ಬರೊ ದೇವ್	ಲೊಯ್ಡ್ ರೇಗೊ, ತಾಕೊಡೆ	44
25. ಸಕಾಳಿಂಚೊ ವೇಳ್	ಶ್ರೀ ಮನು ಬಾಹ್ರೇನ್	46
26. ಪ್ರಕೃತಿಚೊ ಪಾಸ್	ಮೆಲ್ವಿನ್ ರೊಡ್ರಿಗಸ್	48
27. ಎಕ್ಸ್‌ಕ್ಯೂಜ್ ಮಿ....!	ನೆಲ್ಲು ಪೆರ್ಮನ್ಸೂರ್	51
28. ನೆಂಟ್ಯಾ ಮೆಲಿಸ್ಸಾಚ್ಯಾ ಜಾಂಟ್ಯಾ...	ನಿರ್ಮಲ ಗೋವಿಯಸ್	53
29. ಪುಲಾಂ	ಒಲಿವೇರಾ ಪ್ಲೇವಿಯಾ	56
30. ದುಕಾಂ ಗಳಂವ್ಚೆ ರಾಯ್	ಪಂಚು, ಬಂಟ್ವಾಳ್	58
31. ಏಯ್ಡ್ಸ್	ಪ್ರಸನ್ನ ನಿಡ್ವೋಡಿ	60
32. ಸರ್ಗಾ ವಯ್ಲೆಂ ಸಂಭಾಶಣ್	ರ್ಯಾಮ್ನಿ ಫೆರ್ನಾಂಡಿಸ್	62
33. ಬಾಯೆ ಮ್ಹಜೆ ಆಯ್ಕ್ ಮ್ಹಾಕಾ	ರೈಮಂಡ್ ಡಿ'ಕುನ್ಹಾ, ತಾಕೊಡೆ	64
34. ನವೊ ಸಂಬಂಧ್!	ರೊಬರ್ಟ್ ಫೆರ್ನಾಂಡಿಸ್	66
35. ಪಾಳ್ಳಾ ಆಂಗ್ಲಿಂನಿ	ಸ್ವೀವನ್ ಕ್ವಾಡ್ರಸ್, ಪೆರ್ಮುದೆ	68
36. ಭರ್ವಶ್ಯಾಚಿಂ ಕುಪಾಂ	ಸುನಿಲ್ ಫೆರ್ನಾಂಡಿಸ್, ಕೋಟ	70
37. ಆಮ್ಚೆ ಮದ್ಲಿ ಗಜಾಲ್...	ಟೈಟಸ್ ನೊರೊನ್ಹಾ	72
38. ರೆಸ್ಪೆರಾ ಮಿಲನ್	ಟೊನಿ ಮೆಂಡೊನ್ಸಾ, ನಿಡ್ವೋಡಿ	74
39. ಶೆತ್ಕಾರ್	ವಿ.ಡಿ'ಸಿಲ್ವಾ, ಕಾಂಜುರ್‌ಮಾರ್ಗ್	77
40. ಘೊಡ್ಯಾಂಚ್ಯೊ ಘಾಡಾಮೊಡಿ	ವಲ್ಲಿ ವಗ್ಗ	79
41. ದೆವಾಚೆ ಪಾರ್ವೆ	ವಿನ್ನಿ ಪಿಂಟೊ, ಆಂಜೆಲೊರ್	81
42. ಕವಿ ಜಾಂವ್ಚಿ 'ಶೂರ್ಟ್‌ಕಟ್' ವಾಟ್	ವಿತೊರಿ ಕಾರ್ಕಳ್	83
43. ಮೊಗಾ ಮನಾಂತ್ಲಿಂ ಸವಾಲಾಂ	ವಿಲ್ಹಿ ಕಿನ್ನಿಗೋಳಿ, ಆಬುಧಾಬಿ	86
44. ರುಕಾಚಿ ಕಥಾ	ವಿಲ್ಮಾ ರೇಗೊ	88
45. ಬಿಡಿಯೆಚ್ಯಾ ಚೆಡ್ವಾಕ್	ವಿಲ್ಸನ್ ಕಟೀಲ್	90

ಶೆವೋಟಾಚ್ಯಾ ಬಂದ್ರಾಕ್ ಪಾಂವ್ಚೆದಿಶಿಂ ನವ್ಲಾಂಚಿಂ ಕವಿಂ ಪಾವ್ಲಾಂ

ಕೊಂಕಣಿ ಕವಿತಾ ಬರೊಂವ್ಕ್, ಶಿಕೊಂವ್ಕ್ ಆನಿ ಸಮ್ಜೊನ್ ಘೆಂವ್ಕ್ ಗರ್ಜೆಚೊ ಭೊಂವಾರ್ ನಿರ್ಮಾಣ್ ಕರ್ಚೊ ಆನಿ ಕೊಂಕಣಿ ಕವಿಂಕ್ ತಶೆಂ ಕವಿತೆಕ್ ರಾಷ್ಟ್ರೀಯ್ ಆನಿ ಅಂತರ್‌ರಾಷ್ಟ್ರೀಯ್ ಪಾಂವ್ಚ್ಯಾಚಿ ಮರ್ಯಾದ್ ಜೋಡ್ನ್ ದೀಶೆಂ ಕರ್ಚೊ ಶೆವೋಟ್ ಮತಿಂ ಧರುನ್ 'ಕವಿತಾ' ಟ್ರಸ್ಟಾಚೊ ಉದೆವ್ ಜಾಲ್ಲೊ. ಆತಾಂ ಚಡುಣೆಂ ಪಾಂಚ್ ವರ್ಸಾಂ ಸರ್ತಾನಾ, 'ಕವಿತಾ' ಸಾಂಗಾತಾ ಹೆರ್ ಜಾಯ್ತ್ಯಾ ವ್ಯಕ್ತಿಂಚೊ ಆನಿ ಸಂಸ್ಕೃತಂಚೊ ವಾವ್ರ್ ಚಲ್‌ಲ್ಲಾನ್, ಆಜ್ ಕವಿತಾ ಬರೊಂವ್ಚೊ ತಶೆಂ ಶಿಕ್ವೊ ಏಕ್ ಭೊಂವಾರ್ ನಿರ್ಮಾಣ್ ಜಾಲಾ ತಾಚಿ ಖರ್ಯಾನ್ ಆಮ್ಕಾಂ ಸಮ್ಜಣಿ ಆಸಾ. ಸದ್ಲ್ಯಾ ಕವಿತಾ ಸಮ್ಜೊನ್ ಘೆಂವ್ಚೆ ದಿಶೆನ್, ವಿಮರ್ಶಾಂ ಮಾರಿಫಾತ್ ಜೊ ವಾವ್ರ್ ಚಲ್ತಾ, ತೊ ಜ್ಯೊರಾನ್, ಥಾಂಬನಾಸ್ತಾಂ ಮುಕಾರ್ ವಚಜಾಯ್ ಆನಿ ತಸಲ್ಯಾ ಎಕಾ ವಾವ್ರಾಕ್ ಜೊಕ್ವೊ ಪಾಟಿಂಬೊ ಲಾಭಜಾಯ್ ಮ್ಹಳ್ಳಿ ಆಮ್ಚಿ ಆಶಾ. ತೆ ನದ್ರೆನ್ ಕಸಲೋಯ್ ಸಹಕಾರ್ ದೀಂವ್ಕ್ 'ಕವಿತಾ' ಪಾಟಿಂ ಉರಶೆಂ ನಾ.



ಕೊಂಕಣಿ ಕವಿತೆಚಿ -ರುಪಾಂತ್ ಜಾಂವ್, ಹಾತಾಳ್ಚ್ಯಾ ಠರಾವಣೆಂನಿ ಜಾಂವ್, ವಾಪರ್ಚ್ಯಾ ತಂತ್ರಾಂಕ್ ಯಾ ಭಾಷೆಕ್ ಲಾಗೊನ್ ಜಾಂವ್ -ಏಕ್ ನವಿ ಉತ್ರೊಣಿ ಸದ್ಲ್ಯಾ ಘಡೊನ್ ಆಸಾ. ಬದಲ್ಚ್ಯಾ ಸಮಾಜಾಕ್ ತಶೆಂ ಸಂಸಾರಾಕ್ ಕವಿ ತಾಂಚೆಂ ಕಾಳೀಜ್ ತಶೆಂ ಮನ್ ಉಗ್ತೆಂ ದವ್ನ್ ಆಸಾತ್ ಮ್ಹಳ್ಳ್ಯಾಕ್ ಹಿ ಏಕ್ ಗೊವಾಯ್. ಹಿ ಕವಿಂಚಿ ಸ್ವಂದನ್‌ಶೀಳತಾ ಪಾಚಾರ್ತಾ. ಹ್ಯಾ ಸಾಂಗಾತಾ ಕೊಂಕಣಿ ಕವಿತೆಚೆಂ ಗುಣಾಮೋಲ್ ಚಡೊನ್ ಆಸಾ ಮ್ಹಳ್ಳೆಂಯ್ ಆಮಿ ಜಾಣಾಂವ್.

ಕೊಂಕಣಿ ಕವಿತಾ ಬರೊಂವ್ಕ್ ಗರ್ಜೆಚೊ ಭೊಂವಾರ್ ನಿರ್ಮಾಣ್ ಜಾಲ್ಲಾನ್, ಕವಿಂಚೊ ಸಂಖ್ಯೊ ಚಡ್ಲಾ. ಸಂಖ್ಯೊ ಚಡ್‌ಲ್ಲಾನ್ ಕೊಂಕಣಿ ಕವಿತೆಚೊ ಪಾಂವ್ಚೊ ಬಳಾಧೀಕ್ ಜಾತೇ ಆಸಾ. ಕವಿತಾ ಬರಂವ್ಚೆಂಚ್ ಧೈರ್ ಕೊಣೇಂಯ್ ಘೆಂವ್ಕ್ ನಾತ್‌ಲ್ಲೆಂ ತರ್ ಆಮ್ಚಿ ಪರಿತಿತಿ ಭೋವ್ ದುಬ್ಳಿ ಆಸ್ತಿ! ಹೆಂ ದುಬ್ಳೆಪಣ್ ಸಾಸ್ಣಾಕ್ ನಿವ್ರಾಂವ್ಕ್ ಆಮಿ ನವ್ಯಾಂಕ್ ಕವಿತಾ ಬರೊಂವ್ಚೆ ಹುಮೆದಿಚಿಂ ವೊಕ್ತಾಂ ಪಿಯೆಂವ್ಕ್ ದಿಂವ್ಚೆಂ ಕಾಮ್ ರಾವಯ್ಕೊನಾಂವ್. ತೆ ನದ್ರೆನ್ www.konkanipoetry.com ಅಂತರ್‌ಜಾಳಿಚೆರ್ ಆಮಿ 'ಕವಿತಾ ಕುಳಾರ್' ಸುರು ಕರುನ್ (ಸುರ್ವಾತೆರ್ ದಾಯ್ಜಿವಲ್ಡ್ ಅಂತರ್‌ಜಾಳಿಚೆರ್) ಆತಾಂ ಸಾತ್ ವರ್ಸಾಂ ಕಾಬಾರ್ ಜಾತಾತ್. 'ಕವಿತಾ ಕುಳಾರ್' ಕೊಲಮಾಂತ್ ಪರ್ಗಟ್ ಜಾಲ್ಲ್ಯಾ ಕವಿತಾಂಚಿ ಯೆದೊಳ್‌ಚ್ ದೋನ್ ಕವಿತಾ ಜಮೆ ಆಯ್ಲ್ಯಾತ್. 'ಕುಪಾಂ ಪೊಂದ್ಲಿಂ ಮುಖಾಂ' ಆನಿ 'ಕಾಳೊಕಾಂತ್ಲಿಂ ಕಾಂತಾರಾಂ' ಪರ್ಗಟ್ ಜಾಲ್ಲ್ಯಾ ಉಪ್ರಾಂತ್ ಆತಾಂ ಹೆಂ ತಿಸ್ರೆಂ ಪುಸ್ತಕ್ 'ಕವ್ಯಾ ಪಾವ್ಲಾಂಚಿಂ ನವ್ಲಾಂ' ತುಮ್ಮಾ ಹಾತಿಂ ಆಸಾ.

‘ಕವಿಂ’ ಮ್ಹಳ್ಳ್ಯಾ ಸಬ್ದಾಚೊ ಅರ್ಥ್ ‘ಲ್ಹಾನ್’ ಯಾ ‘ನೆಂಟಿಂ’ ಮ್ಹಣೊನ್ ಜಾತಾ. ಕೊಂಕಣಿ ಕವಿತಾ ಶೆತಾಂತ್ ಕವಿಂ ಪಾವ್ಲಾಂ ಕಾಡುಂಕ್ ಶಿಕ್‌ಲ್ಲ್ಯಾಂಚಿಂ ನವ್ಲಾಂ ಹ್ಯಾ ಪುಸ್ತಕಾಂತ್ ತುಮ್ಕಾಂ ವಾಚುಂಕ್ ಮೆಳ್ತಲಿಂ. ಯೆದೊಳ್‌ಚ್ ಕವಿತಾ ಶೆತಾಂತ್ ಆಪ್ಲಿಂ ಪಾವ್ಲಾಂ ರೊಂಬಯಿಲ್ಲ್ಯಾಂಚ್ಯೊ ಕವಿತಾ ಹಾಂಗಾಸರ್ ಆಸಾತ್ ಖರೆಂ, ತ್ಯೊ ದವರ್ಲ್ಯಾತ್ ಕಿತ್ಯಾಕ್ ಮ್ಹಳ್ಳ್ಯಾರ್, ತ್ಯೊ ಆಸ್‌ಲ್ಲ್ಯಾನ್ ಕವಿಂ ಪಾವ್ಲಾಂ ಕಾಡ್ತಲ್ಯಾಂಕ್ ತಿಂ ಕಾಡುಂಕ್ ಗರ್ಜೆಚಿಂ ಧೈರ್ ಲಾಭ್ಚೆ ಖಾತೀರ್. ತಾಂಚ್ಯಾ ಸಾಂಗಾತಾಂತ್ ಹ್ಯಾ ಎಕಾ ಅಪೂರ್ವ ಶೆತಾಂತ್ ಪಾಸಾಯೊ ಮಾರುಂಕ್ ತಾಂಕಾಂ ಉಬ್ಡೆಸ್ ಆನಿ ಉಬ್ಗಣ್ ಭೊಗ್ತಿನಾ.

ವಿಲ್ಸನ್ ಕಟೀಲ್ ತಸಲೊ ಎಕ್ ಕವಿ ಪಾಟ್ಲ್ಯಾ ಚ್ಯಾರ್ ವರ್ಸಾಂ ಭಿತರ್ ಕವಿಂ ಪಾವ್ಲಾಂ ಕಾಡುನ್‌ಯ್ ಕೊಂಕಣಿ ಕಾವ್ಯಶೆತಾಚೆ ಉಂಚಾಯೆಕ್ ಪಾಂವ್ಚಿಂ ಲಕ್ಷಣಾಂ ದಾಕಯ್ತಾ. ಆ್ಯಂಟಿನಿ ಬಾರ್ಕುರ್, ಅವಿನಾ ಮಿಯಾರ್, ಆಸ್ಮಾ ಮೂಡಬಿದ್ರಿ, ರೊಬರ್ಟ್ ಫೆರ್ನಾಂಡಿಸ್, ಎರಿಕ್ ಸೋನ್ಸ್, ಜೆರಿ ರಾಸ್ಕಿನ್ಹಾ ತಸಲೆ ಕವಿ ಆಪ್ಲ್ಯಾ ಕವಿತೆಂನಿ ತಾಂಚೆ ಪ್ರಬುದ್ಧತಾ ಪಾಚಾರುನ್ ಆಸಾತ್. ಕವಿತಾ ಶೆತಾಂತ್ ಅಪೂರ್ವ ನಾಂಗ್ರಾಂವ್ಚೆ ಹೇಮಾಚಾರ್ಯ, ರೇಮಂಡ್ ಡಿ'ಕುನ್ಹಾ ಹ್ಯಾ ಪುಸ್ತಕಾಂತ್ಲಾ ತಾಂಚ್ಯಾ ಕವಿತಾಂ ಖಾತೀರ್ ಮನಾಂ ಜಿಕೊಂಕ್ ಪಾವ್ಲ್ಯಾತ್. ಸ್ಪೀವನ್ ಕ್ವಾಡ್ರಸಾನ್ ಆಪ್ಲ್ಯಾ ಕವಿತಾ ಮಾರಿಫಾತ್ ಹ್ಯಾ ಪುಸ್ತಕಾಚಿ ಜಡಾಯ್ ಚಡಯ್ಲ್ಯಾ ಎಚ್ಚೆಮ್ ಪೆರ್ನಾಳ್, ಆ್ಯಂಡ್ರ್ಯಾ ಎಲ್. ಡಿ'ಕೂನ್ಹಾ, ಕಿಶೊ ಬಾರ್ಕೂರ್, ಜೆ.ಬಿ. ಮೊರಾಯಸ್, ಲೊಯ್ಡ್ ರೇಗೊ, ಪಂಚು ಬಂಟ್ವಾಳ್, ವಲ್ಲಿ ವಗ್ಗ, ಟೈಟಸ್ ನೊರೊನ್ಹಾ, ವಿನ್ಸಿ ಪಿಂಟೊ, ಮೆಲ್ವಿನ್ ರೊಡ್ರಿಗಸ್ ತಸಲ್ಯಾ ಅನ್ವೋಗ್‌ದಾರ್ ಕವಿಂಚ್ಯೊ ಕವಿತಾ ಹಾಂಗಾಸರ್ ಸಾದರ್ ಜಾಲ್ಲ್ಯಾನ್ ಹ್ಯಾ ಪುಸ್ತಕಾಚಿ ಮರ್ಯಾದ್ ವಾಡ್ಲ್ಯಾ. ಮಾಗೀರ್ ಓಸ್ಪಿನ್ ಡಿ'ಸೋಜಾ, ಡೊಲ್ಫಿ ಸಿಕ್ಲೇರಾ, ಫ್ರಾನ್ಸಿಸ್ ಫೆರ್ನಾಂಡಿಸ್, ಆಶಾ ಪಿಂಟೊ, ನಿರ್ಮಲ ಗೋವಿಯಸ್, ಮನು ಬಾಹ್ರೇನ್, ನೆಲ್ಲು ಪೆರ್ಮನ್ಯೂರ್, ಗ್ಲೇಡಿಸ್ ರೇಗೊ, ವಿಲ್ಮಾ ರೇಗೊ, ವಿತೊರಿ ಕಾರ್ಕಳ್ ಆನಿ ಹೆರಾಂನಿ ತಾಂಚ್ಯಾ ಪ್ರೇತನಾಂ ಮಾರಿಫಾತ್ ಹ್ಯಾ ಪುಸ್ತಕಾಚಿ ಸೊಭಾಯ್ ದೊಡ್ತಿ ಕೆಲ್ಯಾ.

‘ಕವಿತಾ ಕುಳಾರ್’ ಮಾಳಾಂತ್ಲಿಂ ಪುಸ್ತಕಾಂ ಗುಣಾಮೊಲಾಚೆ ದಿಷ್ಟಿನ್ ಖಿಂಯ್ ಆಸಾತ್ ಮ್ಹಣ್ ವಿಚಾರ್ಲ್ಯಾಂನಿ ಪಯ್ಲ್ಯಾನ್ ಆಮ್ಚೊ ಶೆವೊಟ್ ಸಮ್ಜೊನ್ ಘೆಂವ್ಚೊ. ಕೊಣ್ ಹೆಂ ಸಮ್ಜೊನ್ ಘೆತಾ, ತಾಂಕಾಂ ಹಾಂತ್ಲಿಂ ಉಣೆಪಣಾಂ ಮಾಘ್ ಕರ್ಚೆಂ ತ್ರಾಣ್ ಲಾಭ್ತಲೆಂ ಮ್ಹಣೊನ್ ಆಮ್ಕಾಂ ಖಾತ್ರಿ ಆಸಾ.

ಆಮಿ ‘ಕವಿತಾ ಪಬ್ಲಿಕೇಷನ್ಸ್’ ದ್ವಾರಿಂ ಒಲಿವೇರಾ ಪ್ಲೇವಿಯಾಚೆಂ ಪುಸ್ತಕ್ ‘ಸುಖಾ ದುಖಾಚಿಂ ಪಾನಾಂ, ಪುಣ್ ಮೊಗಾಚಿಂ’ ಆದ್ಲ್ಯಾ ವರ್ಸಾ ಪರ್ಗಟ್ ಕೆಲ್ಲಿಂ. ಹ್ಯಾ ಪುಸ್ತಕಾಕ್ ಕರ್ನಾಟಕ್ ಕೊಂಕಣಿ ಸಾಹಿತ್ಯ ಅಕಾಡೆಮಿಚೊ ಮಾನ್ ಲಾಭ್ಲೊ. ನವ್ಯಾ ವರ್ಸಾಂತ್ ಆಮಿ ಮ್ಯಾಕ್ಸಿಮ್ ಲೋಬೊಚೆಂ ಪುಸ್ತಕ್ ‘ಆಂಕ್ರಿ’ ಪರ್ಗಟ್ತಾಂವ್ ಮಾತ್ ನ್ಹಯ್, ಕಾವ್ಯದಾಸಾಚೆಂ ಕಾವ್ಯಾಕ್ ಸಂಬಂಧಿತ್ ಲೇಖನಾಂಚೆಂ ಪುಸ್ತಕ್ ‘ಜಾಣ್ವಾಂಚ್ಯಾ ಪಾವ್ಲಾಂನಿ’ ಪರ್ಗಟ್ ಕರ್ತಲ್ಯಾಂವ್.

ಆಮ್ಚ್ಯಾ ಶೆವೊಟಾಚ್ಯಾ ಬಂದ್ರಾಕ್ ಪಾಂವ್ಚೆ ದಿಶೆನ್. ಹ್ಯಾ ವರ್ಸಾಥಾವ್ನ್ ಅಖಿಲ್ ಭಾರತ್ ಭುರ್ಗ್ಯಾಂಚೊ ಕೊಂಕಣಿ ಕವಿತಾ ಸ್ಪರ್ಧೊ ಆಮಿ ಚಲೊವ್ನ್ ವ್ಹರ್ತಾಂವ್. ಹೊ ಸ್ಪರ್ಧೊ ಪುಡಾರಾಂತ್ ಹರೈಕಾ ವರ್ಸಾ ಚಲ್ತಲೊ ಆನಿ ಪುಡಾರಾಂತ್ಲ್ಯಾ ಕೊಂಕಣಿ ಕವಿಂಕ್ ಆತಾಂಚ್ ಪಾಲ್-ಪೋಸ್ ಕರ್ಚೊ ವಾವ್ರ್ ಕರ್ತಲೊ.

ಹ್ಯಾ ಪುಸ್ತಕಾಚ್ಯಾ ವಾವ್ರಾಂತ್ ಸಹಭಾಗೆಲಿ ಜಾಲ್ಲ್ಯಾ ವಿತೊರಿ ಕಾರ್ಕಳ್, ಪಿಂಟೊ ವಾಮಂಜೂರ್ ಆನಿ ಹೆರ್ ಮ್ಹಜ್ಯಾ ಮಿತ್ರಾಂಚೊ ಹಾಂವ್ ರಿಣ್ಕಾರಿ ಉರ್ದಲೊಂ.

-ಮೆಲ್ವಿನ್ ರೊಡ್ರಿಗಸ್

ಜನೆರ್ 01, 2008

ಸಂಪಾದಕ್

WORLD KONKANI LIBRARY



Accn No: 001482

ಲಜ್ ಧಾಂಪುಂಕ್ ಉರನಾತ್‌ಲ್ಲಿಂ ಅಂಜುರಾಚಿಂ ಪಾನಾಂ

ಖಾನಾ ಶಹರ್ ರಗ್ತಾನ್ ನ್ಹಾವ್ನ್ ಆಸ್ತಾನಾ ಆಮ್ಚ್ಯಾ ಮೊಗಾಳ್ ಕವಿನ್ ಬರಯಿಲ್ಲಿ ಜೊಕ್ತಿ ಕವಿತಾ ಹಾಂಗಾಸರ್ ಆಸಾ. ಹಿ ಕವಿತಾ ಅಂಜುರಾಚ್ಯಾ ಪಾನಾಂಚಿ. ಚರಿತ್ರಂತ್ ಹ್ಯಾಚ್ ಪಾನಾಂನಿ ಮನ್ಶಾಕುಳಾಚ್ಯಾ ಪಯ್ಲ್ಯಾ ಮನ್ಶಾಂಚಿ ಲಜ್ ಧಾಂಪ್‌ಲ್ಲಿ. ಆಜ್ ಹಿಂ ಪಾನಾಂ ಆಖ್ಲ್ಯಾ ಇಸ್ರಾಯೆಲಾಚಿ ಲಜ್ ಧಾಂಪುಂಕ್ ಸಕ್ತಿತ್ ಯಾ ನಾ ಮ್ಹಳ್ಳ್ಯಾ ಗುಂದ್ಯಾಚೆರ್ ಹಿ ಕವಿತಾ ಉಬಿ ಜಾಲ್ಯಾ. ಹೊಜ್‌ಬುಲ್ಲಾ-ಇಸ್ರಾಯೆಲ್ ಝುಜಾವಿಶಿಂ, ಜುದೆವ್-ಕ್ರಿಸ್ತಾಂವ್-ಮುಸ್ಲಿಮ್ ಧರ್ಮಾಂವಿಶಿಂ ಜಾಣ್ವಾಯ್ ಆಸ್‌ಲ್ಲಾಂಕ್ ಹಿ ಕವಿತಾ ವಿಂಡಿತ್ ಶಿರ್ಪಿರೊ ಹಾಡಯ್ತಲಿ.



ನಿಮಾಣ್ಯಾ ಕಡ್ಲ್ಯಾಕ್ ಪಾವ್ತಾನಾ, ಇತ್ತಿಂ ರಗ್ತಾಂ ವ್ಹಾರಯಿಲ್ಲಾ ಇಸ್ರಾಯೆಲಾಕ್ ಪರ್ತ್ಯಾನ್ ಏಕ್ ನಿತಳ್ ಜಾಂವ್ಚೆ ಆವ್ಕಾಸ್ ಕವಿ ದಿತಾ. ಹೊ ತಾಚೊ ಧರ್ಮ್. ಭೊಗ್ಸುಂಚೊ ಧರ್ಮ್. ಆಯ್ಲ್ಯಾ ಕಾಳಾರ್ ಹೊ ಧರ್ಮ್ ಉರ್ತಲೊ ಯಾ ಕಾಂಯ್ ಹ್ಯಾ ರುಕಾಚಿ ಸಂತತ್‌ಚ್ ಆಳ್ವೊನ್ ವೆಚೊ ಶಿರಾಪ್ ಭೆಜ್ತಲೊ ಮ್ಹಳ್ಳೆಂ ಆಮಿ ಪಳೆಂವ್ಕ್ ಜಾಯ್!

ಎಕ್ವಿಸಾವ್ಯಾ ಶೆಕ್ಡ್ಯಾಚ್ಯಾ ಪಯ್ಲ್ಯಾ ದಶಕಾಚೊ ಹೊ ಹುನೊನಿ ವಿಷಯ್ ಭೋವ್ ಮಾರ್ಮಿಕ್ ಧರಾನ್ ಕವಿನ್ ವಿಣ್ಲಾ. ತೊ ವಿಣ್ಲಾನಾ ಅಂಜುರಾಚ್ಯಾ ರುಕಾಚಿ ಸರ್ ಘಾಲ್ಯಾ ಜಾಲ್ಲ್ಯಾನ್ ದಾಧೊಸ್ಕಾಯೆಚೊ ಸಂಸಾರ್ ವಿಸ್ತಾರ್ ಜಾಲಾ.

ಅಂಜುರಾಚಿಂ ಪಾನ್

ಕಾಳ್ಕಾ ಮೊಡಾಂನಿ ಕರ್ಪಲ್ಲಾ
ಅಂಜುರಾಚ್ಯಾ ಪಾನಾಂಕ್
ಲಾಗ್ಲ್ಯಾ ತಾನ್
ರಗ್ತಾಚಿ

ಗಡಿ ತಡಿ ಉತ್ತೊನ್
ವಾರ್ಯಾರ್ ಉಸಳ್ಕಾಂ ರಗತ್
ಪಾನಾಂಕ್ ಪುರ್ತೆಂ ಭಿಜವ್ನ್
ಖಾನಾ ಗಾಂವ್ಚ್ಯಾ ಬಾಳಾಂಚೆಂ

ಪುಲಾಂ ಫಳಾಂ ಮಾಗೊಂಕ್
ಭಿಕೆಚಿ ದೀಶ್ಪ ಸರ್ಗಾಕ್
ಉಮೆದಿಚೆ ಕೊಂಬ್ರೆ ತೆದ್ನಾಂ
ಆಂಕ್ರಲ್ಲೆ ಮುಳ್ಳುಟಾಕ್

ಪುಟ್ಲ್ಯಾ ಪಯ್ಲೆಂಚ್ ಪುಲಾಂ ಫಳಾಂ
ರಗ್ತಾ ತಾನೆಕ್ ದೀಶ್ಪ ಧರ್ಣಿಕ್
ಶೆವ್ವಾಲೆ ಖೊಟೆ ಫಾಂಟೆ
ಧುಳಿಂತ್ಲೆ ಧುಳಿಕ್

ವಾಂಜ್ ಜಿಣಿ ನಾಂತ್‌ಚ್ ಫಳಾಂ
ಪಾಳಾಂ ಇಡ್ಯಾಂನಿ ಜಿವ್ವಾಳಿ ಬಿಳಾಂ
ವಿಂಜುನ್ ಕಾಡ್‌ಲ್ಲಾ ಲೊಕಾಕ್ ಮುಳಾಂತ್
ನ್ವಾಣ್ ರಗ್ತಾಚೆಂಚ್

ಪರತ್ ಪಡ್ಲಾ ಶಿರಾಪ್
ಫಾಸ್ಕಾಲ್ಲಾ ಬಾಳಾಂ ರಗ್ತಾಚೊ
ಲಜ್ ಧಾಂಪುಕೀ ಉಪ್ಕಾರ್ಲೆಂ ನಾ
ಪಾನ್ ರಗ್ತಾಳೆಂ ಆಂಜುರಾಚೆಂ!

ತಾಂಬ್ಲಾಣ್ ಶಾಶ್ವತ್ ಧಾಪ್ಲ್ಯಾ ಪಯ್ಲೆಂ
ನಿತಳ್ ಜಾ, ಪಾಚ್ಚೆಂ ಜಾ ದುಖಾಂನಿ
ಲಾಂಕ್ಡಾಕೀ ಆಂಕರ್ ಪುಟೊನ್ ಯೇತ್
ಆಜ್ಯಾಪಾಂನಿ!!

-ಆಯ್ಡ್ಲ್ಯಾ ಎಲ್. ಡಿ'ಕೊನ್ವಾ

ನವ್ಯಾರ್ ಮಾತ್ಯಾಕ್ ಮುಂಡಾಸ್ ಬಾಂಧುನ್ ಆಯಿಲ್ಲೊ ಕವಿ

ನವ್ಯಾರ್ಚ್ ಮಾತ್ಯಾಕ್ ಮುಂಡಾಸ್ ಬಾಂಧುನ್ ಆಯಿಲ್ಲೊಬರಿ ಸೊಭಾ ಬಾರ್ಕುರೊ ಆಂಟನಿ ಹೆ ಕವಿತೆದ್ವಾರಿಂ. ಹಾಂವೆಂ 'ಆನಿ ಮ್ಹಾಕಾ ಕಾಂಯ್ ನಾ ಉಣೆಂ' ಗೀತ್ ಆತಾಂ ಗಾಂವ್ಚೆಂ ಪಡ್ತಾ. ಆಮ್ಚಿ ವಾಂವ್ ಸಾರ್ಥಕ್ ಕರುನ್ ಮ್ಹಳ್ಳೆಬರಿ ಹಿ ಏಕ್ ಸುರಸ್ ಕವಿತಾ ಹಾಂಗಾಸರ್ ವ್ಹಾಲ್ಚ್ಯಾ ತಿ ಅಶಿ ವ್ಹಾಲ್ಚ್ಯಾ ಏಕ್ ಪಾವ್ತಿಂ ವಾಚ್ಲೊ ಮನೀಸ್ ಶೀದಾ ಗಾಂವ್ಚ್ಯಾ ಆಪ್ಲ್ಯಾ ಘರಾ ಸುರಾಂಟಿ ಮಾರುನ್ ಧಾಂವ್ತಾ ಆನಿ 'ಇಲ್ಲೆಂ ವಾಡ್ ಮಾಂಯ್' ಮ್ಹಣೊನ್ ವಿಚಾರ್ತಾ.



ಆಂಟನಿ ತಸಲ್ಯಾಂಚಿಂ ಪ್ರೇತನಾಂ ಆಮ್ಕಾಂ ಹುಮೆದ್ ವಾಡ್ತಾತ್. ಗಾಂವ್ಚೊ ಉಡಾಸ್ ಜಾಯ್ತ್ಯಾ ಕವಿಂನಿ ಜಾಯ್ತಿ ರಿತಿಂನಿ ಕಾಡ್ಲಾ ಆಸ್ಯೆತ್. ಪುಣ್ ಆನ್ಯೆಕ್ ಗಾಂವ್ಚೊ ಉಡಾಸ್ ಹಾಡ್ಚಿ ಕವಿತಾ ವಾಚುಂಕ್ ಆಮ್ಕಾಂ ಉಬ್ಗೊನ್ ಯೇನಾ. ವೆಗ್ಳ್ಯಾಚ್ ಭೊಂವಾರಾಕ್ ವ್ಹರ್ನ್ ಪಾವಂವ್ಚ್ಯಾ ಹೆ ಕವಿತೆಚಿ ಆಕೇರ್ ಹ್ಯಾ ಕವಿಚಿ ವ್ಹಡ್ವಿಕಾಯ್, ಯಶಸ್ವಿ ಪಾಚಾರ್ತಾ.

ಆಂಟನಿಕ್ ಕೊಂಕಣಿ ಕವಿತಾ ಶೆತಾಂತ್ ಉಜ್ವಳ್ ಫುಡಾರ್ ಆಸಾ ಮ್ಹಣ್ ಸಾಂಗೊಂಕ್ ಮ್ಹಾಕಾ ಕುಸ್ಕುಟ್ ದಾಕ್ಖೆನ್ ನಾ.

ಗಾಂವಾ ಉಗ್ಡಾಸ್

ಬಸ್ಲಾಂ ಪರ್ದೆಸಾಂತ್, ಉಗ್ಡಾಸ್ ಗಾಂವ್ಚೆ ವಾಟೆರ್
ಲಾಗ್ಲೊಸೊ ಥಂಡ್ ಧೋವ್, ಚಲ್ತಾಂ ಗಾದ್ಯಾ ಮೆರರ್
ತೊಂದ್ರಾಂತ್ ಉಕಡ್ಲೊ ಸುರೆಚ್ಯೊ ಇಡ್ಲೊ ಮೋವ್
ರುಚಿಕ್ ನ್ಹಯ್‌ಗೀ ನಾರ್ಲಾ-ಗೊಡಾಚೊ ಫೊವ್

ಧವ್ಯೊ ಖೊರೊ, ಪೆಜೆಚೊ ಪರ್ಮಳ್ ನೀಸ್
ಆಯ್ತಾರಾ ಸಕಾಳಿಂ ಕೊಂಕ್ಣೆಂತ್ ಭೆಟಂವ್ಚೆಂ ಮೀಸ್
ಜಿವೆ ಜಿವೆ ತಾರ್ಲೆ, ಧಾ ರುಪ್ಯಾಂಕ್ ವೀಸ್
ಚಿಂತುಂಕ್ ಯೆತಾತ್ ಸೊಭಿತ್ ಸುಂದರ್ ತೆ ದೀಸ್

ವೆಂಗುನ್ ವ್ಹಾಲ್ತಾ ಗಾಂವಾಂ ಭೊಂವಾರಿಂ ನಂಯ್
ಝಾಡಾಂಕ್, ಮಾಡಾಂಕ್ ಉದಕ್ ಭರಂವ್ಚಿ ಮಾಂಯ್
ಧಾ ಧಾ ಘರ್ವ್ಯಾಂಕ್ ಸುಧಾರ್ವುಂಕ್ ಏಕ್‌ಚ್ ಬಾಂಯ್
ರಜಾರ್ ಮಾಗ್ಣ್ಯಾಕ್ ಸದೆಂವ್ ಮರಿ ಮಾಂಯ್

ಬಾಂದ್ವಾಸ್ ನಾತ್‌ಲ್ಲಿ ಸ್ವತಂತ್ರ್ ನಿರಾಳ್ ಜಿಣಿ
ಉಲವ್ನ್ ಹಾಸೊಂಕ್ ದಿಸಾಕ್ ಏಕ್ ಕಾಣಿ
ಜಿಯೆಂವ್ಕ್ ನಾ ಆವ್ಕಾಸ್, ಉರ್‌ಲ್ಲಿ ಆವ್ಲಿ ಉಣಿ
ಮಾತ್ಯೆಂತ್ ಮಾತಿ ಜಾಂವ್ಕ್ ತರೀ ಫಾವೊ ಕರ್ ಸೊಮಿಣಿ

-ಆ್ಯಂಟನಿ, ಬಾರ್ಕುರ್

ದೇಶ್ ಪ್ರೇಮಾ ಮುಕಾರ್ ಅಡ್ವೈನ್ ಗೆಲ್ಲೆ ಬಾಯ್ಲೆಚೆಂ ಮೊವಾಳ್ ಕಾಳೀಜ್

ಹೊ ಸಗ್ಳೊ ಸಂಸಾರ್ ಆಜ್ ಝುಜಾಚೆಂ ಆಂಗಣ್ ಜಾಲಾಂ. ಹ್ಯಾ ಆಂಗ್ಣಾಂತ್ ಝುಜ್ಲೆ ಝುಜಾರಿ ವೆವೆಗ್ಳ್ಯಾ ಕುಟ್ಮಾಂ ಥಾವ್ನ್ ಆಯಿಲ್ಲೆ. ಎಕೆಕಾ ಜಿವಾ ಪಾಟ್ಲಾನ್ ಕಿತ್ಲೆಶಿಂ ಕಾಳ್ಜಾಂ ವೊಳುನ್ ಆಸ್ತಾತ್. ಪುಣ್ ದೇಶಾಕ್ ಹ್ಯಾ ಕಾಳ್ಜಾಂಚಿಂ ಖಿಂತ್ ಆಸನಾ ಆನಿ ಝುಜ್ಚ್ಯಾ ಜಿವಾಚಿ ಪರ್ವಾ ಆಸನಾ. ದೇಶ್‌ಪ್ರೇಮಾ ಮುಕಾರ್ ಮನ್ಶಾ ಸಂಬಂಧಾಂಕ್ ಅರ್ಥ್ ಆಸನಾ. ಹಾಂಗಾಸರ್‌ಯ್ ದೇಶಾಚ್ಯಾ ಮೊಗಾಮುಕಾರ್ ಅಡ್ವೈನ್ ಗೆಲ್ಲೆಂ ಏಕ್ ಕಾಳೀಜ್ ಕಳ್ಳೆಚೆಂ ದಿಸ್ತಾ.



ಆಶಾ ಪಿಂಟೊಚಿ ಕವಿತಾ ವಾಚ್ತಾನಾ, ಹೆ ವಾಟೆನ್ ಜರ್ ತಿ ಸರಾಗ್ ಚಮ್ಕೊನ್ ಗೆಲಿ ಜಾಲ್ಯಾರ್ ವೆಗಿಂಚ್ ವಾಟೆಚಿ ಬಗ್ಲೆಂನಿ ಪರ್ಮಳಿಕ್ ಪುಲಾಂಚಿಂ ಝಾಡಾಂ ರೊಯ್ತಲಿ ಮ್ಹಣ್ವಾಕ್ ದುಭಾವ್ ನಾ.

ರಾಕೊನ್ ತುಕಾ ರಾವ್ತಾಂ

ಪ್ರಶಾಂತ್ ಹ್ಯಾ ಕಾಳ್ಜೆ ರಾತಿಂ, ನಿಳ್ಕಾ ಗಗನಾರ್
ಚಂದ್ರೆಮ್ ತೊ ಖೆಳ್ತಾ, ಮ್ಹಾಕಾಚ್ ಪಳೆಯ್ತಾ
ಎಕ್ಸರಿಂ ಬಸ್ಲಾಂ ಉಗ್ಡಾಸ್ ತುಜೊ ಧೊಸ್ತಾ
ಚಂದ್ರಾಕ್ ಪಳೆಯ್ತಾಂ, ರುಪ್ಣೆಂ ತುಜೆಂ ದೆಖ್ತಾಂ

ಸಂಸಾರ್ ನಿದೊನ್ ಆಸಾ ಹಾಂವ್-ರೆ ತಾರಾಂ ಮೆಜ್ತಾಂ
ಅಂಧ್ಯಾರ್ ಭೊಂವ್ತಿಂ ಭರಲ್ಲಾ ಪುಡಾರಾ ಚಿಂತಪ್ ಧೊಸ್ತಾ
ಫಾಂತೆಂ ಉದೆತ್ ಕೆದ್ನಾಂ ಸುರ್ಯಾಕ್ ರಾಕೊನ್ ಆಸಾಂ
ಏಕ್ ನದರ್ ಪಳೆಂವ್ಕ್ ತುಕಾ ಜೀವ್ ಮ್ಹಜೊ ಆಶೆವ್ನ್ ಆಸಾ

ಮೆಟಾಂ ದೆಂವೊನ್ ಗೆಲೊಯ್ ತೆದ್ನಾಂ
ಪಾಟಿಂ ಲೆಗುನ್ ಪಳೆಂವ್ಕ್ ನಾಂಯ್
ದೊಳ್ಳಾಂ ಖಾಂಚಿಂನಿ ಉದೆಲ್ಲಿಂ ದುಖಾಂ
ಆಡಾಂವ್ಕ್ ಸಕ್ಲೆಂನಾಂತ್ ತುಜೆಂ ಪಾವ್ಲಾಂ

“ದೇಶ್ ಮ್ಹಾಕಾ ಆಪಯ್ತಾ, ದೇಶಾಕ್ ಮ್ಹಜಿ ಗರ್ಜ್ ಆಸಾ”

ಉತ್ರಾಂ ಆಜೂನ್ ಗಾಜ್ತಾತ್ ಕಾನಾಂತ್ ಮ್ಹಜ್ಯಾ
ವೀರ್ ಝಜಾರಿ ತುಂ, ದೇಶಾನ್ ಆಪಯ್ಲೊ ತುಕಾ
ತುಜ್ಯಾ ‘ಆಪ್ಲ್ಯಾಂಚೆಂ’ ರುದಾನ್ ಆಯ್ಕಲ್ಲೆಂ ನಾ ಕಾನಾಂಕ್ ತುಜ್ಯಾ

ಘಡಿಯೊ ವೊರಾಂ ಜಾತಾತ್, ಸುರ್ಯೊ-ಚಂದ್ರ್ ಖೆಳ್ತಾತ್ ಆಪಾಲಿಪಾ
ಸಂಸಾರ್ ಸಾಂಗೊಂ ಕಿತೇಂಯ್, ಕರಿನಾ ಹಾಂವ್ ಪರ್ವಾ
ಫಾಲ್ಯಾಂ ಯೇ ತುಂ, ಯಾ ಯೇ ತುಂ ಪೊರ್ವಾಂ
ಆಕ್ರೇಚ್ಯಾ ಉಸ್ವಾಸಾ ಪರ್ಯಾಂತ್ ರಾಕ್ತೆಲಿಂ ಹಾಂವ್ ತುಕಾ

- ಆಶಾ ಪಿಂಟೊ

ಮೋಗ್ ಮ್ಹಳ್ಳಾರ್ ಸಪ್ಪಾಂಚೊ ಸಂಸಾರ್!

ಮೋಗ್ ಮ್ಹಳ್ಳಾರ್ ಸಪ್ಪಾಂಚೊ ಸಂಸಾರ್! ಹೊ ಸಂಸಾರ್ ಕವಿಂಕ್ ಮೊಗಾಚೊ. ದೆಕುನ್ ಕವಿ ಕೆದಳಾಯ್ ಮೊಗಾಚ್ಯಾ ಧೊವಾಂತ್ ಸುಶೆಗಾತ್ ನ್ಹಾವ್ನ್ಚ್ ಆಸ್ತಾತ್. ಕಸಲ್ಯಾಯ್ ಶೆಳಿಚಿ ತಾಂಕಾಂ ಪರ್ವಾ ಆಸನಾ. ಕಸಲ್ಯಾಯ್ ಪಿಡೆಚಿ ತಾಂಕಾಂ ಕೀಡ್ ಧೊಸನಾ. ದೆಕುನ್ ಕಾಂಯ್ ಮ್ಹಣ್ತಾತ್ ಮೊಗಾಕ್ ಆವಯ್ ಬಾಪಯ್ ಆಸನಾ!?



ಆಸುಂಪ್ತಾ ಪಿರೇರಾ ಹಾಂಗಾಸರ್ ಏಕ್ ಗೀತ್ ಘೆವ್ನ್ ಆಯ್ಲಾ. ಹೆಂ ಗೀತ್ ಮೊಗಾಚೆಂ. ಸಪ್ಪಾಂತ್ ದೆಕ್ಲೆ ವೆಕ್ತಿಚೆಂ. ತಾಕಾ ತಿಣೆ ನಿಜಾಯೆಂತ್ ಪಳೆಂವ್ಕ್ ನಾ ತರೀ, ಕಾಳ್ಜಾಚ್ಯಾ ಕೊನ್ಯಾಂತ್ ಖಿಂಚಯ್ಲಾಂ. ಕಾಂಯ್ ತೊ ಘೊಡ್ಯಾರ್ ಬಸೊನ್ ವೆಗಿಂ ಯೆತಲೊ ಮ್ಹಳ್ಳಿ ಆಶಾ ಘೆವ್ನ್.

ಘೊಡ್ಯಾರ್ ಬಸೊನ್ ಯೆಂವ್ಚೊ ಹಾತ್ ಧರ್ಮೊ ಚಲೊಚ್ ಜಾಯ್ಜಾಯ್ ಕಾಂಯ್? ಹಿ ಕವಿತಾ ತಶೆಂ ಕಾಂಯ್ ಖಿಂಯ್ ತರೀ ಸಾಂಗ್ತಾ? ಸಾಂಗನಾ ದೆಕುನ್ಚ್ ಹಿ ಕವಿತಾ ಜಿಕ್ತಾ. ಹೆವಿಶಿಂ ಚಿಂತುಂಕ್ ತುಮ್ಮಾಂಚ್ ಸೊಡ್ತಾಂ.

ಏಕ್ ಗೀತ್ ಮೊಗಾಚೆಂ!

ಸುರ್ಯಾಚ್ಯಾ ಕಿರ್ಣಾಂನಿ ತುಕಾ ಪಳೆಲಾಂ
ಮ್ಹಜ್ಯಾ ಕಾಳ್ಜಾಂತ್ ತುಕಾ ಖಿಂಚಯ್ಲಾಂ

ಸಪ್ಪಾಂತ್ ದೆಕ್ಲೆಂ ತುಜೆಂ ರುಪ್ಣೆಂ
ಮೊಳ್ವಾರ್ ಮೆಳ್ತಲೆಂ ಚಿಂತುನ್ ಸೊದ್ಲೆಂ
ಸುರ್ಯಾಚ್ಯಾ ಕಿರ್ಣಾಂನಿ ತೊಪ್ತಾನಾ ಮೊಗಾ
ಪಿಗೊನ್ ಗೆಲೊಯ್ ಮ್ಹಜೆ ದಿಶ್ಪಿಂತ್!

ಯೆದೊಳ್ ತುಕಾ ದೆಖೊಂಕ್ ನಾ ಮೊಗಾ
ವೆಂಗೆಂತ್ ಮ್ಹಜೆ ಆರಾಂವ್ಕ್ ನಾ
ಖೆಳೊಂಕ್ ನಾ ಸಾಂಗಾತಾ ಆಪಾಲಿಪಾ
ತರೀ ತುಕಾ ಮ್ಹಜ್ಯಾ ಭೊಗ್ಲಾಂನಿ ರೆವ್ಡಯ್ಲಾಂ

ಏಕ್ ದೀಸ್ ಘೊಡ್ಯಾಚೆರ್ ಬಸೊನ್ ಯೆತಲೊಯ್
ಖಂಡಿತ್ ಮ್ಹಾಕಾ ವೆಂಗೆಂತ್ ಘೆತಲೊಯ್
ಹೊ ಮೋಗ್ ನೀಜ್ ತರ್, ಮ್ಹಜ್ಯಾ
ದೊಳ್ಕಾಂನಿ ಗಳ್ಳಿಂ ದುಕಾಂ ಪುಸ್ತಲೊಯ್!

- ಆಸುಂಪ್ತಾ ಪಿರೇರಾ, ಗಂಟಾಲ್‌ಕಟ್ಟೆ (ಲಂಡನ್)

ಪಿನೋಳಂ ಉಬ್ಬಲ್ಲೊ ಆನಿ ಬಬಾಬೆ ಮುಡ್ಡಿಲ್ಲೊ ಅನ್ನೋಗ್

ಮೊಗಾಚೆ ರೊವಾಣೆಕ್ ಬಸ್‌ಲ್ಲ್ಯಾಂಕ್ ಖಿಂತಿ, ದುಕಿ, ಉಮಾಳೆ ಸಭಾರ್. ಆತ್ತಾಂ ಪೊಟಾಚ್ಯಾ ಧಳಾಂತ್ ಸಂತೊಸಾಚಿಂ ಪಿಸೊಳಿಂ ಉಬ್ಬೊ ಅನ್ನೋಗ್ ಜಾತಾ ಜಾಲ್ಯಾರ್, ಆತ್ತಾಂ ಕೊಣ್‌ಗಿ ಕುಡಿಚ್ಯೊ ಶಿರೊ ಸಗ್ಳೊ ಆರಾವ್ನ್ ಉಕಡ್ಲಲೊ ಬಟಾಟೊ ದೋನ್‌ಯ್ ಹಾತಾಂನಿ ಮುಡ್ಡಿಲ್ಲಾ ಬರಿ ಮುಡ್ಡುಂಚೊ ಅನ್ನೋಗ್!

ಅಸಲ್ಯಾ ಮೊಗಾಚ್ಯಾ ಆಟೆವಿಟ್ಕಾಂನಿ ಉಕಡ್ಲಲಿ ಏಕ್ ಕವಿತಾ ಬೋವ್‌ಚ್ ಆಪುರ್ಬಾಯೆನ್ ಹಾಂಗಾಸರ್ ಸಾದರ್ ಜಾಲ್ಯಾ ಮೊಗಾರ್ ಪಡ್‌ಲ್ಲ್ಯಾಂಚ್ಯಾ ಕಾಳ್ಜಾಂಕ್ ತಿ ಚಿಡ್ಕೊನ್ ಬಸ್ತಲಿ ತೆಂ ಖಂಡಿತ್.



ಆಸ್ತಾ ಮೂಡಬಿದ್ದಿ ಭರ್ವಶ್ಯಾಚಿ ಕವಯಿತ್ರಿ, ಆಪ್ಲೆಂ ಶಿಕಪ್ ಚಡೊವ್ನ್ ಗೆಲ್ಲಾ ಬರಿ, ಆಪ್ಲ್ಯಾ ಪಯ್ಲಾಂನಿ ತಶೆಂ ಅನ್ನೋಗಾಂನಿ ಮೊಳುನ್ ಗೆಲ್ಲಾ ಬರಿ ಆಪುರ್ಬಾಯೆಚ್ಯೊ ಸುರಸ್ ಕವಿತಾ ತಿಚೆ ಥಾವ್ನ್ ವ್ಹಾಳ್ತಲ್ಯೊ ಮ್ಹಳೆಂ ಖಂಡಿತ್.

ಮೊಗಾ ಘಡಿ

ತುಜ್ಯಾ ಭಾಂಗ್ರಾಳ್ಯಾ ಸಪ್ನಾಂಕ್
ಮ್ಹಜೆ ನಿದೆಂತ್ ಖೊವಯ್ತಾಂ

ಮ್ಹಣ್ತಾನಾ.....

ಚಾಂದ್ಲ್ಯಾ ರಾತಿಕ್ ಖಿಂಯ್ಸರ್
ಚೊರುನ್ ವೆತಾಯ್?

ತುಜ್ಯಾ ಆಮ್ರುಕ್ಯಾ ಹಾಸ್ಯಾಂಕ್
ಮ್ಹಜ್ಯಾ ಪೊಂಟಾಂನಿ ರೊಂಬಯ್ತಾಂ

ಮ್ಹಣ್ತಾನಾ.....

ಮಿಲಿನಾ ಘಡ್ಯೊ ಕಿತ್ಯಾ
ಪಿಸ್ತುನ್ ಸೊಡ್ತಾಯ್?

ತುಜ್ಯಾ ಅತ್ಮ್ಯಾಚೆ ವೆಂಗೆಕ್
ಮ್ಹಜ್ಯಾ ಶಿರಾಂನಿ ಬಾಂದ್ತಾಂ

ಮ್ಹಣ್ತಾನಾ.....


ಮೊಗಾ ಬಾವ್ಲೆ ಅಶೇಯ್
ಕಿತ್ಯಾ ಅಸ್ಕತ್ ಕರ್ತಾಯ್?

ಸಪ್ಲಾಂಕ್ ವಜ್ರಾ ಪೋಪ್ ದಿತಾನಾ
ಪುನವ್ ಥಿಕ್ ಜಶೆಂ ಸೊಭೊನ್
ಹಾಸ್ಯಾಂಚಿ ಪಾಕ್ಳಿ ಪುಲ್ತಾನಾ
ಮೊಗಾ ಪೊಳಿಂತ್ ಮೇಳ್ ಘಡೊವ್ನ್
ವೆಂಗೆಂತ್ ಸದಾಂ ಉಸ್ವಾಸ್ ಸೊಡ್ತಾಂ
ಥಂಯ್ಸರ್ ಬಾವ್ಲ್ಯಾ ಖೆಳ್ ಚಡೊಂ
ಮೊಗಾ ಘಡಿ ಅಮರ್ ಉರೊಂ

-ಆಸ್ಮಾ, ಮೂಡ್‌ಬಿದ್ದಿ

ಭುಕ್ ಸ್ವಾರ್ಥಕ್ ಜಲ್ಮ ದಿತಾ ಆನಿ ಸ್ವಾರ್ಥ ಸಂಹಾರಾಂತ್ ನಮಾಪ್ತ ಜಾತಾ

ಮನ್ಯಾಕುಳಾಚ್ಯೊ ಜೀವಿ ಆಪ್ಲೆ ಭುಕೆಖಾತೀರ್ ಆನ್ಯೇಕಾ ಜಿವಾಚೊ ಸಂಹಾರ್ ಕರ್ತಾತ್. ಹಾಂತುಂ ಅಸ್ಕತ್ ಜೀವ್ ಹಾರ್ವತಾ ಆನಿ ಬಳ್ಳಂತ್ ಜಿವಾಚಿ ಜೀಕ್ ಜಾತಾ. ಹಾಚೆಧಾವ್ನ್ ಕೊಣಾಯ್ಕಿ ಬಚಾವಿ ನಾ. ಭುಕೆಖಾತೀರ್ ಅಸಲೆಂ ಏಕ್ ಝುಜ್ ಆದಿಂ ಧಾವ್ನ್ ಚಲೊನ್ ಆಯ್ಲಾಂ, ದುಡ್ವಾಖಾತೀರ್ಯ್ ಅಸಲಿಂ ಝುಜಾಂ ಆತಾಂ ಚಲೊನ್ ಆಸಾತ್. ಬಳ್ ಆಸ್‌ಲ್ಲಾಂಚೆಂ ಬೊಳ್ಳೆಂ ಮ್ಹಣ್ಣಿ ಹಾಂಗಾ ಘಟ್ ಜಾತಾ.



ಓಪ್ಪಿನ್ ಡಿಸೋಜಾ ಪ್ರಭುನ್ ವೆಗ್ಳ್ಯಾಚ್ ವಿಷಯಾಚೆರ್, ಬೋವ್ ಆಪುರ್ಬಾಯೆನ್ ಹಿ ಕವಿತಾ ಬರಯ್ಲ್ಯಾ. ಹ್ಯಾ ಆದಿಂ ಪರ್ಗಟ್ ಜಾಲ್ಲ್ಯಾ ತಾಚ್ಯಾ ಕವಿತಾಂ ಧಾವ್ನ್ ಸಂಪೂರ್ಣ್ ವೆಗ್ಳಿ ಹಿ. ಠರಾವಣೆಕ್ ಲಾಗೊನ್ ಮಾತ್ ನ್ಹಯ್, ತಿ ಠರಾವಣೆ ಕವಿತೆರುಪಿಂ ಸಾಂಗ್‌ಲ್ಲೆ ರಿತಿಕ್ ಲಾಗೊನ್ಯಾಂ.

ಭುಕ್ ಸ್ವಾರ್ಥಕ್ ಜಲ್ಮ ದಿತಾ. ಸಂಹಾರ್ ಸ್ವಾರ್ಥಾಚೆಂ ಅಂತಿಮ್ ರೂಪ್. ಹೆಂ ಸಾದ್ಯಾ ಧರಾನ್, ಬರ್ಯಾ ಪ್ರತಿಮಾಂ ಮುಕಾಂತ್ ಕವಿನ್ ಸಾಂಗ್ಲಾಂ. ಹಿ ವೆಗ್ಳಿ ವಾಟ್ ಕವಿಚಿ ಕವಿತಾ ಚಾಲಿಕ್ ಗರ್ಜೆಚೆಂ ಟೊನಿಕ್ ದಿತಲಿ ಮ್ಹಣ್ಣ್ಯಾಂತ್ ನವಲ್ ನಾ.

ಸ್ವಾರ್ಥ್!

ತಳ್ಳೆ ಮಾಡ್ ರಾವ್ಲ್ಯಾತ್ ಉಬೆ ದಿಗಂತಾಕ್ ಉಮೆ ದೀಂವ್ಕ್

ಗೀದ್ ಮೊಡ್ಲಾರ್ ಬಸ್ಲಾತ್ ವೊಗೆ ರಾಕೊನ್ ಕಿತೇಂಯ್ ಖಾಂವ್ಕ್

ಆವಯ್ ಹಾಂಸ್ ಪಿಲಾಂಕ್ ಘೆವ್ನ್ ತಳ್ಳಾ ತಡಿಕ್ ಆಪವ್ನ್ ವ್ಹರ್ತಾ

ಆಟ್ ಪಿಲಾಂ ಕುಟು ಕುಟು ಕರುನ್ ತಿಚೊ ಪಾಟ್ಲಾವ್ ಕರ್ತಾತ್

ಗೀದ್ ಎಕ್ಲೊ ರಭಸಾನ್ ಮೊಡ್ಲಾವಯ್ಲೊ ತೊ ವಾರ್ಯಾರ್ ಉಬ್ತಾ

ಖಿಂಯ್ಚ್ಯಾ ಪಿಲಾಕ್ ಧರುಂ ಹಾಂವ್ ಆಪ್ಣಾಯಿತ್ಲಾಚ್ ಚಿಂತುಂಕ್ ಲಾಗ್ತಾ

ಶಾಣೆಂ ಹಾಂಸ್ ಪಾಟಿಂ ಪಳೆವ್ನ್ ಆಟೀ ಪಿಲಾಂಕ್ ಆರಾವ್ನ್ ಧರ್ತಾ

ಯೆತಾಯ್ ಜಾಲ್ಯಾರ್ ಕಾಡ್ತಾಂ ಲಗಾಡ್ ಮ್ಹಳ್ಳ್ಯಾಪರಿಂ ದೊಳೆ ಕರ್ತಾ

ಗೀದ್ ಆಪ್ಲ್ಯಾ ಪೊಟಾಖಾತಿರ್ ದಿಸ್ಪಡ್ತೊ ಗ್ರಾಸ್ ಸೊಧುನ್ ಆಸಾ

ಆವಯ್ ಹಾಂಸ್ ಭುರ್ಗ್ಯಾಂಕ್ ಮಾರೆಕಾರ್ ಸಂಗಿಂ ಧಾವ್ನ್ ರಾಕ್ತಾ

ತೆಂಚ್ ಹಾಂಸ್ ಭುರ್ಗ್ಯಾಂ ಸಂಗಿಂ ತಳ್ಳಾ ಉದ್ಕಾಂತ್ ಉಪ್ಜೆವ್ನ್ ರಾವ್ತಾ

ಖಿಂಯ್ಚಿ ಮಾಸ್ಕಿ ವಯ್ರ್ ಯೆತಾ ಧರುನ್ ಭುರ್ಗ್ಯಾಂಕ್ ಖಾವಂವ್ಕ್ ದೆಖ್ತಾ

ಸ್ವಾರ್ಥಿ ಮಾನವ್ ಹ್ಯಾ ಸಂಸಾರಿಂ ಆಪ್ಲಿ ಪಾಟ್ ಮಾತ್ ಪಳೆವ್ನ್ ಆಸಾ

ಹೆರಾಂಚೆಂ ಗಣ್ಣೆಂ ಕರಿನಾಸ್ತಾ ಆಪ್ಲೆಂ ದೊಲೆಂಚ್ ಭರೊಂಕ್ ವೆತಾ

-ಓಪ್ಪಿನ್ ಪ್ರಭು, ಚಿಕಾಗೊ

‘ವ್ಹಾ, ವ್ಹಾ’ ಖಂಯ್ಲ್ಯಾ ವರ್ಗಾಚೆ ಹೆ ಕವಿ!

ಕವಿಚೆ ಪತೀನ್ ಸಾಹಿತ್ಯ ರಚ್ಚೆಂ ತರ್ ಸವಾಲಾಂ ಧಾರಾಳ್ ಉಟಾತ್! ಕಾಂಯ್ ಹಾಣೆ ಬರವ್ನ್ ದಿಲಾಂ ಆಸ್ತಲೆಂ ಮ್ಹಣೊನ್ ತೊಂಡಾನ್ ಉಚಾರಿನಾಂತ್ ಜಾಲ್ಯಾರಾಯ್ ಮತಿಂತ್ ಚಿಂತ್ತಲೆ ಸಭಾರ್. ಪುಣ್ ತಸಲ್ಯಾ ಉತ್ರಾಂಕ್ ಆಟೊನ್, ಪತೀಣೆಂಚೆಂ ಬರಪ್ ಪರ್ಗಟ್ ಕರಿನಾಸ್ತಾಂ ದವರ್ಚೆಂ ಶಾಣೆಪಣ್ ಮ್ಹಣೊನ್ ಹಾಂವ್ ಲೆಕಿನಾ. ಹಾಚೆ ಆದಿಂ ಕವಿತಾ ಬರಯ್ಲ್ಯಾತ್ ಜಾಲ್ಯಾರಿ, ಪಯ್ಲೆ ಪಾವ್ಲಿಂ ಏಕ್ ಕವಿತಾ ಪರ್ಗಟ್ಚೆಂ ಧೈರ್ ಆವ್ರೆಲ್ ರೊಡ್ವಿಗಸಾನ್ ಘೆತ್ಲಾಂ. ಆದಿಂ ಗಾಂವಾಂತ್ ಜಾಗೆ ಕವಿಂನಿ ಸಾದರ್ ಕರುನ್ ಆಸ್ಲಲ್ಯಾ ಕವಿಗೋಷ್ಟಿಂಕ್ ಜಾಯ್ತೆ ಪಾವ್ಲಿಂ ಹಾಜರ್ ಜಾಲ್ಲ್ಯಾ ತಿಚೆರ್ ಹೊ ‘ವ್ಹಾ ವ್ಹಾ’ಚೊ ಪ್ರಭಾವ್ ಕಿತ್ಲೊ ಪಡ್ಲಾ ತೆಂ ಹೆ ಕವಿತೆದ್ವಾರಿಂ ಝಳ್ತಾ.



ಹೆ ಕವಿತೆಂತ್ ಜಿವಿತಾಚ್ಯಾ ಎಕಾ ವಿಪರ್ಯಾಸಾಚೆಂ ಚಿತ್ರಣ್ ಆಸಾ. ಅಶೇಂಯ್ ಕವಯಿತ್ರಿ ಜಾಲ್ಲ್ಯಾಚಿ ಆತ್ಮಕಥಾ ಆಸಾ. ಖಂಯ್ಲ್ಯಾಕ್‌ಗಿ ಎಕಾ ಸಂದರ್ಭಾರ್ ತಮಾಶ್ಯಾಂಕ್ ಮ್ಹಣೊನ್ ಕವಿತಾ ವಾಚನ್ ಕೆಲ್ಲೆ ಸಮೇತ್ ಆಜ್‌ಕಾಲ್ ಆಪ್ಲಾಕ್‌ಚ್ ಕವಿಂಚೆ ಪಂಗ್ಡೆರ್ ಜಬರ್‌ದಸ್ತನ್ ದವರ್ಚೆಂ ಪ್ರೇತನಾಂ ಕರ್ತಾನಾ, ಹೆ ಕವಿತೆನ್ ಉಗ್ಡಾಪೊ ಕರ್ಚೊ ಏಕ್ ಅನಿಷ್ಟ್ ಸಂಸಾರ್ ಝಳ್ಕೊಂಕ್ ಲಾಗ್ತಾ.

ವ್ಹಾ ವ್ಹಾ ವ್ಹಾ

ಕವಿ, ಕವಯಿತ್ರಿ, ರಸಿಕಾಂನೊ
ಜಾಯಾ ಜಾಗೆ, ಭರಾ ಜಾಗೆ
ಆಯ್ಲೆಂ ಆಪವ್ಣೆಂ ಜಾಗೆ ಕವಿಂಚೆಂ

ಕವಯಿತ್ರಿ ನ್ಹಯ್ ತರೀ
ಚಿಂತ್ಲೆಂ ಆಪುಣ್ ರಸಿಕ್ ಪುಣೀ..

ಧಾಂವ್ಲಿಂ, ಘುಸ್ಲಿಂ ರಸಿಕಾಂ ಬರಾಬರ್
ಘೆಲ್ಲಿ ಬಸ್ಕಾ ಪಯ್ಲೆ ಪಂಗ್ಡಿರ್

ವ್ಹಾ ವ್ಹಾ ವ್ಹಾ
ಆವಾಜ್ ಚ್ಯಾರಾಂಯ್ ಕುಶಿನ್
ಮ್ಹಜೋಯ್ ಭಾಯ್ರ್ ಪಡ್ಲೊ ದಾಕ್ಟೆಣೆನ್



ವ್ಹಾ ವ್ಹಾ ವ್ಹಾ
ಆತಾಂ ತಿಕ್ಕೆ ವ್ಹಡ್ಲ್ಯಾನ್
ಆನಿ ಲೆಕಾಚ್ಯಾಕೀ ಚಡ್
ಭೋವ್‌ಶ್ಯಾ ಚುಕೆನ್!

ದೆಖ್ಲೆಂ ಕವಿನ್
ವ್ಹಾ ವ್ಹಾ ಮತಿಂತ್‌ಚ್ ಮ್ಹಣಾಲೊ
ಕಸ್ಲೆಂ ರಸಿಕ್....!

ಕವಿತಾ ವ್ಹಾಳ್ಳೊ
ವ್ಹಾ ವ್ಹಾ ವ್ಹಾ ಕುಕಾರ್ಯೊ ಚಡ್ಲ್ಯೊ
ಮ್ಹಜೇಂಯ್ ವ್ಹಾ ವ್ಹಾ ವ್ಹಾ ವಾಡ್ಲೆಂ

ಆತಾಂ ಚಿಂತಾಂ -
ಜಿಣಿಭರ್ ವ್ಹಾ ವ್ಹಾ ವ್ಹಾ
ತೆ ಎಕೆ ಚುಕೆನ್!

-ಆಪ್ಲೆಲ್ ರೊಡ್ರಿಗಸ್



ಎಕ್ಕೆಂ ಕವಿತೆಚಿಂ ಟಿಯಾಂ ಮುಂಗೆಂವ್ಕ್ ಆಶೆತಾತ್

ಖಿಂಯ್ಚಿ ಸಂಗತ್ ಕವಿತಾ ಜಾತಾ ಮ್ಹಣೊನ್ ವಿಚಾರುಂಕ್ ವಚೊನ್ ಪ್ರತಿಮಾಂಚಿ ರಾಸ್‌ಚ್ ಹಾತಾಳ್ಚ್ಯಾ ಮಿಯಾರ್ಚ್ಯಾ ಆವಿನಾನ್. ಹರೈಕೆ ಪ್ರತಿಮಾ ಭೊಂವ್ಪಿಂ ಎಕೇಕ್ ಕವಿತಾ ಬರವ್ನ್ ಕಾಡ್ಯತ್. ಪುಣ್ ಆಮ್ಚೆ ಮುಕಾರ್ ಸಗ್ಳೊಯ್ ರಾಸ್ ಘಾಲುನ್ ಕವಿತಾ ವಿಂಚ್ಚೆಂ ಕಾಮ್ ದೀವ್ನ್, ಆಪುಣ್ ಶಾಬಿತಾಯೆನ್ ಪಯ್ಸ್ ರಾವೊನ್ ಹಾಸ್ತಾಶಿ ದಿಸ್ತಾ ಹೆ ಕವಿತೆಂತ್ಲಿ ನಾಯಕಿ. ಕವಿತಾ ಬರಂವ್ಕ್ ಸುರು ಕರ್ತಾನಾ ಆಸ್ಚೆಂ ಭೈಂ ಕಾಂಯ್ ಹೆಂ?



ಅಸಲೆಂ ಅಪಧೈರ್ ಕಿತ್ಯಾಕ್, ಕವಿತೆಕ್ ಗರ್ಜ್ ಆಸ್ಚೆಂ ಹರೈಕ್ ಲಕ್ಷಣ್ ಹೆ ಕವಿತೆಂತ್ ಆಸ್ತಾನಾ? ಅಸಲಿ ಭಿರಾಂತ್ ಕಿತ್ಯಾಕ್, ಹೆ ಕವಿತೆಂತ್ ಎಕ್ಕೆಂ ಕವಿತೆಚಿಂ ಬಿಯಾಂ ಮುಂಗೆಂವ್ಕ್ ರಾಕೊನ್ ರಾವ್ಲ್ಯಾಂತ್ ಆಸ್ತಾನಾ!?

ಏಕ್ ಪಾವ್ಲಿಂ ಕರ್ನಾಟಕ ಕೊಂಕಣಿ ಅಕಾಡೆಮಿ ತರ್ಫೆನ್ ಹಾಂವೆಂಚ್ ಚಲವ್ನ್ ವೆಲ್ಲಾ ಕಾರ್ಯಾಸಾಳಾಂತ್ ಆವಿನಾನ್ ಭಾಗ್ ಘೆತ್‌ಲ್ಲೊ. ತಿಚಿ ಹುಮೆದ್ ಮಾತ್ ನ್ಹಯ್, ಹುಶಾರ್ಗಾಯ್ ಹಾಂವೆಂ ತವಳ್ ಪಾರ್ಕಿಲ್ಲಿ. ಪುಣ್ ಆತಾಂ ಮ್ಹಯ್ನಾಂ ವಯ್ ವರ್ಸಾಂ ಪಾಶಾರ್ ಜಾತಾನಾ ಸಕ್ತೆಚ್ಯಾ ಭುಜಾಂನಿ, ಸತ್ವಾಚ್ಯಾ ಮಾಸಾಂನಿ ತಿಚಿ ಕವಿತಾ ಭರ್‌ಲ್ಲಿ ದಿಸ್ತಾ.

ಕವಿತಾ

ಖಿಂಯ್ಚ್ಯಾಕ್ ಕವಿತಾ ಮ್ಹಣೊಂ?

ಮೊಡಾಂ ಝಡ್ಲ್ಯಾರ್ ದಿಸ್ಚ್ಯಾ ನಿಳ್ಳ್ಯಾ ರಂಗಾಕ್

ಸುರ್ಯೊ ಬುಡೊನ್ ಉರ್ದೆ ಧಗಿಕ್

ಚಂದ್ರ್ ಲಿಪೊನ್ ಉರ್ದ್ಯಾ ಚಾಂದ್ನಾಕ್

ಉದಕ್ ಜಿರವ್ನ್ ಉರ್ದೆ ಶೆಳಿಕ್

ಕೋಯ್ತ್ ಝಾಡುನ್ ಉರ್ದೆ ಧುಳಿಕ್

ವಾ ದೊಳ್ಳಾಂಕ್ ದಿಸನಾತ್ಲಾರಿ ಉರ್ದ್ಯಾ ಅನ್ನೋಗಾಂಕ್?

ಖಿಂಯ್ಚ್ಯಾಕ್ ಕವಿತಾ ಮ್ಹಣೊಂ?

ಮಿಟಾ ದುಖಾಂನಿ ಫುಟ್ಲ್ಯಾ ದುಧಾಕ್

ಉತ್ರಾಂ ವ್ಹಾಳೊನ್ ಫುಟ್ಲ್ಯಾ ಕಾಳ್ಜಾಕ್

ರಗತ್ ವ್ಹಾಳೊನ್ ಆಟ್ಟೆ ಕುಡಿಂಕ್

ನೀದ್ ಚಿಂವೊನ್ ತುಟ್ಲ್ಯಾ ಸಪ್ನಾಂಕ್

ಸೊಭಾಯ್ ದೀವ್ನ್ ತೊಪ್ಪಾ ಕಾಂಟಾಂಕ್
ವಾ ಜಿಣಿಯೆಂತ್ ಪಾಟ್ಲಾವ್ ಕರ್ಚೆ ಮೊರ್ನಾ ಸಾವ್ಯೆಕ್?

ಖಿಂಯ್ಚ್ಯಾಕ್ ಕವಿತಾ ಮ್ಹಣೊಂ?

ದುಖಾಂ ಗಳವ್ನ್ ಪರ್ಜಳ್ಚ್ಯಾ ದೊಳ್ಯಾಂಕ್
ವೋಂಟ್ ಶಿಂದುನ್ ಉಟ್ಚ್ಯಾ ಹಾಶಾಂಕ್

ಕರ್ಪಲ್ಲ್ಯಾ ಇಟ್ಕಾವಯ್ ಜಲ್ಮಲ್ಲ್ಯಾ ತಣಾಕ್
ಗಡಿ ಆಸ್ಲಾರಿ ಮೆಳ್ಚ್ಯಾ ಕಾಳ್ಜಾಂಕ್

ಕಾಳೀಜ್ ನಾತ್ಲಾರಿ ಉರ್ಚ್ಯಾ ಮೊಗಾಕ್
ಮಾತಿಯೆಂತ್ ಪುರ್ಚ್ಯಾರಿ ಕಿರ್ಲೊಂಚೆ ಬಿಯೆಕ್?

ಕವಿತಾ ಸೊಧುನ್ ಕವಿ ಜಾಲಿಂ

ಪುಣ್ ಮ್ಹಜಿ ಕವಿತಾ ಖಿಂಯ್ ಪಾವ್ಲಿ?
ಓ ಥಂಯ್ ರಸ್ತಾ ಘುಂವ್ಡೆರ್, ಗುಜ್ರಿ ಆಂಗ್ಡಿಂತ್

ಕುಸೊನ್ ಘಾಣ್ಣ್ಯಾ ಮುನ್ನಿಪಾಲ್ಚಿ ಡಬ್ಬಾಂತ್
ಪುಸುನ್ ಲೆಂವ್‌ಲ್ಲೆ ಶಿರೊತೆಚ್ಯಾ ಪರ್ಜಳಾಂತ್

ಶಿತಾ ಉಂಡಿ ಮಾಗ್ಚ್ಯಾ ಹಜಾರೊಂ ಹಾತಾಂ ಮಧೆಂ
ಕವಿತಾ ಮ್ಹಜಿ ನಪಯಿಂಚ್ ಜಾಲಿ

ಆತಾಂ ಖಿಂಯ್ಚ್ಯಾಕ್ ಹಾಂವ್ ಮ್ಹಜಿ ಕವಿತಾ ಮ್ಹಣೊಂ?

-ಆವಿನಾ ಮಿಯಾರ್

ಅಸಲ್ಯಾ ಮೊಗಾಕ್ ಸೊಧುನ್ ಗೆಲ್ಲೊ ಪಾಟಂ ಆಯಿಲ್ಲೊ ನಾ

ಸಗ್ಗಿಂ ಬರ್ಯಾನ್‌ಚ್ ಪಳೆಂವ್ಚೊ ಬರೊ, ಖರೊ ಮೋಗ್ ಹೆ ಕವಿತೆಂತ್ ಉಫಾಟ್ ದಿಸ್ತಾ. ನೀಜ್ ಮೊಗಾಚೊ ಅರ್ಥ್ ಅಸೋಚ್ ಮ್ಹಣ್ಣೆಂ ಆಮಿ ಆಯ್ಕಲಾಂ. ಪುಣ್ ತಸಲ್ಯಾ ಎಕಾ ಮೊಗಾಕ್ ಸೊಧುನ್ ಸೊಧುನ್ ಕೊಣೇಂಯ್ ಜೀಕ್ ಆಪ್ಣಾಯಿಲ್ಲಿ ನಾ. ಹೊ ಮೋಗ್ ಸಪ್ಣಾಂತ್ಲೊ, ಹೊ ಮೋಗ್ ಬುಕಾಂತ್ಲೊ ಆನಿ ಹೊ ಮೋಗ್ ಕ್ಲೊಟಿಲ್ಡಾ ತೆಲ್ಮಾಚೆ ಕವಿತೆಂತ್ಲೊ. ಹೊ ಮೋಗ್ ಸಾಂಗೊಂಕ್, ಸರಳ್ ಸಾದ್ಯಾ ಉತ್ರಾಂಚೊ ಪ್ರಭಾವ್‌ಭರಿತ್ ವಾಪರ್ ಹೆ ಕವಿತೆಂತ್ ಜಾಲಾ.



ಪಯ್ಲಿಲ್ಯಾ ಸೈಪ್ರಸ್ ಗಾಂವಾಂತ್ ಆಸೊನ್‌ಯ್ ಕೊಂಕಣಿಚೊ ಮೋಗ್ ಚ್ಯಾರ್ ಚವ್ಗಾಂ ಮಧೆಂ ಪಸ್ತಾಂವ್ಕ್ ಪೆಂಕಟ್ ಬಾಂಧ್‌ಲ್ಲಿ ಧೀರ್ ಸ್ತ್ರೀ, ಕವಯಿತ್ರಿ, ಸಮಾಜ್ ಸೆವಕಿ ಕ್ಲೊಟಿಲ್ಡಾ ಕೊಂಕಣಿ ಪತ್ರಾಂಚೆರ್ ಸದಾಂ ಝಳ್ಕೊಂಚಿ ವೆಕ್ತಿ. ತಿಚಿ ಹುಮೆದ್ ಅಪಾರ್.

ಪುಡಾರಾಂತ್ ಕವಿತಾ ಶೆತ್ ಗಿರೇಸ್ತ್ ಕರ್ಚೆ ದಿಶಿಂ ಬರ್ಯಾಂತ್ಲೆಂ ಬರೆಂ ಯೋಗ್‌ದಾನ್ ತಿ ದಿತಲಿ ಮ್ಹಣ್ ಭರ್ವಸ್ತಾಂ.

ಭಾಗಿ ಮಿಲನ್

ದೊಳ್ಕಾಂ ಮುಕಾರ್ ಬಸೊನ್
 ದೊಳೆ ಮ್ಹಜೆ ಪುಸ್ತೆಯ್
 ಆಕರ್ಷಿಕ್ ದೀಷ್ಟ್ ದವರ್ನ್
 ಕಾಳೀಜ್ ಮ್ಹಜೆಂ ಜಿಕ್ಲೆಯ್

ತೋಂಡ್ ಮ್ಹಜೆಂ ಪಳೆವ್ನ್
 ಮ್ಹಜೆರ್ ತುಂ ಭುಲ್ಲೊಯ್
 ಹಾಸೊ ಮ್ಹಜೊ ಚಾಕೊನ್
 ಮೋಗ್ ಕರುಂಕ್ ಶಿಕ್ಲೊಯ್

ಉತ್ರಾಕ್ ಉತರ್ ದೀವ್ನ್
 ವಾರ್ಯಾರ್ ಮ್ಹಾಕಾ ಧಲಯ್ಲೆಯ್
 ಗೂಣ್ ಮ್ಹಜೆ ತುಕುನ್
 ಕಾಳ್ಜಾಂತ್ ತುಜ್ಯಾ ಬಸಯ್ಲೆಯ್

ಹಾತಾಂಚಿ ಊಬ್ ಘೆವ್ನ್
ಧೃಡ್ ನಿಚೆವ್ ಕೆಲೊಯ್
ಮುಕ್ತೆ ಪುಡಾರ್ ಚಿಂತುನ್
ಪಿಂಚುನ್ ಮ್ಹಾಕಾ ಕಾಡ್ಲೆಂಯ್

ಉಸ್ತಾಸ್ ಮ್ಹಜೊ ಪಾರ್ಕುನ್
ವೆಂಗೆಂತ್ ಮ್ಹಾಕಾ ಆರಾಂಘ್ಲೆಂಯ್
ದೊಳ್ಯಾಂ ಮುಕ್ತೆ ಸಾವ್ಲನ್
ಆಂಗ್ ಕಾಡಿಶೆಂ ಕೆಲೆಂಯ್

ವಾಯ್ಟ್ ವಾರ್ಯಾಕ್ ಆಡಾವ್ನ್
ಸಾವದ್ ಪಾಟಿಂ ದಿಲಿಯ್
ಜಿಪಿತ್ ಹೆಂ ಪಿಂತ್ರಾವ್ನ್
ಸಪಣ್ ನೀಜ್ ಕೆಲೆಂಯ್!

-ಕೊಟಿಲ್ಡಾ ತೆಲ್ಮಾ ಡಿ'ಆಲ್ಮೇಡಾ, ಸಾಸ್ತಾನ್ (ಸೈಪ್ರಸ್)

...


ಉಪಾಸಾಚ್ಯಾ ನಾಂವಾರ್ ಮನ್ಶಾಕ್ ರೆವ್ಣಲ್ಲೆ ಪಾಸ್

ಉಪಾಸಾಚ್ಯಾ ನಾಂವಾರ್ ಮನ್ಶಾಕ್ ರೆವ್ಣಲ್ಲೆ ಪಾಸ್ ಸೊಡಂವ್ಚೆಂ ಏಕ್ ಪ್ರೇತನ್ ಹೆ ಕವಿತೆದ್ವಾರಿಂ ಡೇವಿಡ್ ಲುವಿಸಾನ್ ಭೋವ್‌ಚ್ ಆಪುರ್ಬಾಯೆನ್ ಕೆಲಾಂ. ಉಪಾಸ್ ಆಧಾರ್‌ಲ್ಲಾನ್ ಕೊಣಾಯ್ಚಿ ಸಾಲ್ವಾಸಾಂವ್ ಲಾಬನಾ, ಬದ್ಲಾ ಕೆಲ್ಲೆಂ ಕರ್ಮ್ ಉಡಾಸಾಕ್ ಹಾಡ್ನ್ ದಾನ್ ಧರ್ಮ್ ಕೆಲ್ಯಾರ್ ವೈಂಕುಂಠಾಚೆಂ ಸುಖ್ ಆಪ್ಣಾವ್ಯೆತ್ ಮ್ಹಣೊನ್ ಕವಿ ಸಾಂಗ್ತಾ. ಆನ್ಯೇಕೆ ವಾಟೆನ್ ಉಪಾಶಿಂ ಆಸ್ಲಲ್ಯಾಂಚೊ ಹುಸ್ಕೊ ಹಿ ಕವಿತಾ ವೆಕ್ತ್ ಕರ್ತಾ.



ಡೇವಿಡ್ ಲುವಿಸಾಚೆ ಹೆ ಕವಿತೆಂತ್ ಧರ್ಮಾಚೊ ಲೇಪ್ ಆಸ್‌ಲ್ಲಿ ರರಾವಣ್ ಆಮ್ಕಾಂ ಝಳ್ತತಾ ಜರೂರ್, ಪುಣ್ ಹೆ ರರಾವಣೆಂತ್ ಏಕಾ ರಸಿಕಾಕ್ ಗರ್ಜ್ ಆಸ್ಚಿ ಹರೈಕ್ ಖುಶಿ ತಾಣೆ ದಿಲ್ಯಾ. ಆಮಿ ಕವಿತಾ ಕುಳಾರಾದ್ವಾರಿಂ ದಿಲ್ಲಿ ಮಮದಿಚಿ ಝರ್ ಪಿಯೆವ್ನ್ ಸರಾಗ್ ಕವಿತೆಚೆಂ ಶೆತ್ ತಾಣೆ ನಾಂಗ್ರಾಯ್ಲೆಂ ಜಾಲ್ಯಾರ್ ಪುಡಾಲಾಂತ್ ರುಚಿಚೆಂ ಕಾವ್ಯಾಳ್ ಫಳಾಂ ತೊ ವಾಂಟ್ತಲೊ ತೆಂ ಖಂಡಿತ್.

ಆಮ್ಚೊ ಉಪಾಸ್



ಉಪಾಸ್, ನಾಯ್ಕಾಲೊಂ ಲಾಯೆಕ್‌ರೆ ಸಾಯ್ಬಾ
ಹಾಸೊನ್ ಕೆಂಡ್ತಾ ಶೆಜಾರ್ಚೊ ಕಾಮಿ
ತೀನ್‌ಯ್ ವೆಳಾರ್ ಜೇವ್ನ್ ಉಪಾಸ್
ನಂಜ್ಯೊ ವೊಂಕ್ತಾ ಅಬ್ದುಲ್ ನಾಯಿ

ಗೊಡ್ಯೆಂ ಖಾವ್ಯೆತ್ ಜೆವ್ಣಾ ವೆಳಿಂ
ಜೆವ್ಣಾ ಉಪ್ರಾಂತ್ ಖಾವ್ಯೆತ್ ಕೆಳಿಂ
ವೊರ್ನ್ ಕೆಲಾಂ ಬಾಬಾರೆ ಬಾಬಾ
ಫಾಲುನ್ ದಾಕೊ-ಮೋಯ್-ದಾಳಿ

ಆಮ್ಚೊ ಉಪಾಸ್ ಕಸ್ಲೊ ಅಭಾಸ್!
ಪರ್ಕ್ಯಾಂ ಮುಕಾರ್ ಜಾಲಾ ನಾಪಾಸ್
ಭುಕೆ ವೊಡಿ ಸಮ್ಜೊಂಕ್ ಆವ್ಕಾಸ್
ದೆವಾಕ್ ಮೆಚ್ವೊಂಕ್ ಜಾಯ್ಗಿ ಬಾಂದ್ವಾಸ್?

ಕಾಳ್ಜಾ ಮನಾಂತ್ ರಡ್‌ರೆ ಪಾತಕ್
ಸಾಂಗಾತ್ ದೀರೆ ದೆವಾ ಪುತಾಕ್
ಆಧಾರ್ ನಾಸ್ತಾಂ ಉಪಾಶಿಂ ಆಸಾತ್
ದೀರೆ ತಾಂಕಾಂ ನೀಸ್-ಉದಕ್


ದೆವಾಕ್ ನಾಕಾ ತುಜೊ ಉಪಾಸ್
ಸಾಲ್ವಾರ್ ಜಾಂವ್ಚ್ಯಾಕ್ ರಡ್ ಪಾತಕ್
ಉರವ್ನ್ ಕಿತೆಂ ದಿಶಿ ಪೆಲ್ಯಾಕ್
ಖಂಡಿತ್ ತುಕಾ ದಾಯ್ಜ್ ಸರ್ಗಾರ್

-ಡೇವಿಡ್ ಉವಿಸ್, ತಲ್ಲುರ್



ವ್ಹಡ್ ಮನ್ಶಾಂ ಲಾಗಿಂ ಲೆಗುನ್ ಆಸನಾನ್ವಿ ವ್ಹಡ್ವಿಕಾಯ್

ಅಶೆಂ ಕಿತ್ಯಾಕ್ ಜಾತಾ? ಆಪ್ಲ್ಯಾ ಮಾಯ್‌ಗಾಂವಾಧಾವ್ನ್ ಪಯ್ಸ್ ಪಾವ್‌ಲ್ಲೊ ಮನೀಸ್ ಶಿರಿಧನಾಚೆ ರಾಶಿಂತ್ ಕುಸ್ಲ್ಯಾರಿ, ನಿಮಾಣೆಂ ತಾಕಾ ಆಪ್ಲೊ ಗಾಂವ್‌ಚ್ ಕಿತ್ಯಾ ವೊಡ್ತಾ? ಆಪ್ಲ್ಯಾ ಗಾಂವಾಂತ್, ಆಪ್ಲೆ ಸಂಸ್ಕೃತಿಂತ್, ಆಪ್ಲೆ ಭಾಶೆಂತ್ ತಸಲೆಂ ವಿಶೇಸ್ ಕಿತೆಂ ಪೂರ್ನ್ ದವರ್ಲಾಂ? ಹಾಕಾಚ್ ನ್ಹಯ್ ಆಮಿ ಅಸ್ತಿತಾಯೆಚಿ ಸಕತ್ ಮ್ಹಣ್ಣೆಂ? ಹಾಂಗಾಸರ್ ಥೊಡ್ಯಾ ವರ್ಸಾಂಕ್ ಗಲ್ಪಾಚಿ ಜೋಡ್ ಜೊಡ್ಯಾಂ ಮ್ಹಣ್ ಆಶೆವ್ನ್ ಆಯಿಲ್ಲಾ ವ್ಯಕ್ತಿಚೆಂ ಕೊಸಾಳ್‌ಲ್ಲೆಂ ಕಾಳೀಜ್ ಆಸಾ. ಅಸಲೆಂ ಚಿಂತಪ್ ಎಕ್ಲ್ಯಾಚೆಂ ನ್ಹಯ್, ಗಾಂವಾಧಾವ್ನ್ ಪಯ್ಸ್ ಆಸ್‌ಲ್ಲಾ ಹಜಾರೊಂ ಮನ್ಶಾಂಚೆಂ ಆಸೊಂಕ್ ಪುರೊ.



ತಶೆಂ ಮ್ಹಣೊನ್ ಪರ್ಗಾವಾನ್ ಆಮ್ಚ್ಯಾ ಗಾಂವಾಕ್ ದಿಲ್ಲಿ ದೇಣ್ಣಿ ಇತ್ತಿ ತಿತ್ತಿ ನ್ಹಯ್. ಪುಣ್ ತಶೆಂ ದಿತಾನಾ ಪೊಕೊರ್ನ್ ಖೆಲ್ಲ್ಯಾಚೆಂ ಲೇಕ್ ಕೊಣೇಂಯ್ ಫಾಲುಂಕ್ ನಾ. ಪೊಕೊರ್ನ್ ಖೆಲ್ಲ್ಯಾ ಸಂಗಿ ಸಲೀಸಾಯೆನ್ ದೊಳ್ಯಾಂಕ್ ದಿಸನಾಂತ್, ದೆಕುನ್ ತಾಂಕಾಂ ಮೊಲ್ ಬಾಂಧುಂಕ್ ಜಾಯ್ನಾ.

ಡೊಲ್ಫಿ ಸಿಕ್ವೇರಾ ಗಲ್ಪಾಚೆ ಮಾತಿಯೆರ್ ಸಭಾರ್ ಕಾಳ್ ಘೊಳ್‌ಲ್ಲೊ ಮನೀಸ್. ತಾಚಿ ಉರ್ಬಾ, ಹುಮೆದ್ ಆನಿ ಕೊಂಕಣಿ ಪತ್ರಾಂಕ್, ಸಾಹಿತ್ಯಾಕ್ ತಾಚೆ ಧಾವ್ನ್ ಲಾಭ್‌ಲ್ಲಿ ಮಜತ್ ಹಾಂವೆಂ ಪಾರ್ಕಿಲ್ಯಾ. ತಾಚ್ಯಾ ಅಸ್ಕತ್ ಹಾತಾಂಕ್ ಸಯ್ತ್ ಬಳ್ವಂತ್ ಉಪ್ಕಾರ್ ಕರ್ಚಿ ತಾನ್ ಆಸ್ಚಿ ಹಾಂವೆಂ ಪಳೆಲ್ಯಾ. ತ್ಯಾ ದೆಕುನ್ ಆಜ್ ಗಾಂವಾಕ್ ವೆಚಿ ತಸಲೊ ನಿಚೆವ್ ಕರ್ಚೆ ತಿತ್ಲೊ ತೊ ವ್ಹಡ್ ಜಾಲಾ. ಅಸಲಿ ವ್ಹಡ್ವಿಕಾಯ್ ವ್ಹಡ್ ಮನ್ಶಾಂ ಲಾಗಿಂ ಲೆಗುನ್ ಆಸನಾ.

ಆದೇವ್

ಗಾಂವಾ ಭಿತರ್ ಧಾಂವೊನ್ ಚಲ್ತಾಂ ಕಾಸ್ ನಾ ಹಾತಿಂ
ಆಂಗ್ಲಾ ಭಿತರ್ ಚರೊನ್ ವೆತಾಂ ವಾಸ್ ನಾ ಮತಿಂ
ಘರಾ ಭಿತರ್ ಚಲೊನ್ ಯೆತಾಂ ಚಾಲ್ ಸಗ್ಳಿ ರಿತಿ
ಕಾಳ್ಜಾ ಭಿತರ್ ತಿಳುನ್ ದೆಖ್ತಾಂ ಸ್ವಾಸ್ ಪಾಸುನ್ ಮಾತಿ

ವಾಡ್ಯಾಂತ್ ಮ್ಹಜ್ಯಾ ಸಂಭ್ರಮ್ ಚಲ್ತಾ ಹರ್ ದೀಸ್ ರಾತಿಂ
ನಾಡಾಂತ್ ಕಿತೆಂ ಫೆಸ್ಟ್ ಪರಬ್ ವೊಮ್ಮಾತಾ ಭರೊನ್ ಭುತಿ
ಜುದೆವ್ ಕಿತ್ಯಾಕ್ ಕರ್ತಾತ್ ಮಸ್ತಿ ಚಾಬೊನ್ ಮಾಸಾಂ ಕಾತಿ
ಕುಡಿರ್ ಪಳೆ ಜಳ್ತಾತ್ ಮ್ಹಜ್ಯಾ ಫಕತ್ ಮೆಣಾ ವಾತಿ


ನ್ಯಾಯ್ ನೀತ್ ಮೀತ್ ರೀತ್ ನಾಂಚ್ ಗಲ್ಫಾ ಭೊಂವಾರಿಂ
ಸೊಧುನ್ ಗೆಲೊಂ ಶಾಂತಿ ಸಮಾಧಾನ್ ಹರ್ ಕೊನ್ಯಾಂತ್ ಹ್ಯಾ ಸಂವ್ಸಾರಿಂ
ಮೊಗಾ ಮಯ್ವಾಸ್ ಸತಾ ವಾಟ್ ಸೊಧುನ್ ಕೆಲಿ ಸವಾರಿ
ಪರ್ವಾ ನಾಸ್ತಾಂ ಜಾಂವ್ಕ್ ಚಿಂತ್ಲೆಂ ಫಕತ್ ಸತಾ ಸುತಾರಿ

ನಾಕಾ ಮ್ಹಾಕಾ ಗಾಂವ್ ತುಮ್ಮೊ ವೆತಾಂ ಹಾಂವ್ ಪಾಟಿಂ
ಸೊಧುನ್ ಖಿಂಯ್ ಮೆಳ್ತೀತ್ ತರೀ ಕೊಲ್ಯಾ ವಾಗಾ ಮಾಟಿಂ
ಸಾಂಡ್ತಾಂ ಮಟ್ಟಿ ವಾಟ್ ಹಾಂಗಾ ಫಕತ್ ವಾಟ್ ಹಿ ಖೊಟಿ
ಸಂಪವ್ನ್ ಚಲ್ತಾಂ ಆದೇವ್ನ್ ತುಮ್ಮಾಂ, ತಿಸುನ್ ಹಿ ಮಟ್ಟಿ ಸುಟಿ

- ಡೊಲ್ಫಿ ಸಿಕ್ಲೇರಾ ಕುಪ್ಪೆಪದವ್

ಕೊಂಕಣಿ ಕಾವ್ಯ ಸಂಸಾರಾಂತ್ ಕಾಯಾಮಾಚೆಂ ಠಿಕಾಣೆಂ ಬಾಂಧುಂಕ್ ಸಕ್ಚೊ ಕವಿ

ಮ್ಹಾಕಾ ಏಕ್ ಗಜಾಲ್ ಆತಾಂ ಖಂಡಿತ್ ಜಾಲ್ಯಾ! ಕೊಂಕಣಿ ಸಂಸಾರಾಂತ್ ಕವಿಂಕ್, ತೇಂಯ್ ಬರ್ಯಾ ಕವಿಂಕ್ ಬರ್ಗಾಲ್ ನಾ. ಕೊಣಾಯ್ಚ್ಯಾ ಪಾವ್ಲಾಂಚ್ಯೊ ಕುರ್ಟೊ ವೊಳ್ಳನಾಸ್ತಾಂ, ಆಪ್ಲಿಚ್ ಪಾಂಯ್‌ವಾಟ್ ರುತಾ ಕರ್ಚಿ ಸಕತ್ ಭೋವ್ ಧೊಡ್ಯಾಂಕ್ ಮಾತ್ ಆಸಾ. ಹೆಂ ಕಾಮ್ ಕಷ್ಟಾಂಚೆಂ ಜಾಣಾಸೊನ್‌ಯ್ ಕವಿ ಎರಿಕ್ ಸೋನ್ನಾನ್ ಅಸಲ್ಯಾ ಕಾಮಾಕ್ ಖಾಂದ್ ಮಾರ್ಲಾ. ವಿಷಯಾಕ್ ಲಾಗೊನ್, ಶೈಲೆಕ್ ಲಾಗೊನ್, ಉಬಿಂ ಜಾಲ್ಲ್ಯಾ ಪ್ರತಿಮಾಂಕ್ ಲಾಗೊನ್ -ಹಿ ಕವಿತಾ ಸಂಪೂರ್ಣ್ ವೆಗ್ಳಿ ಉರ್ತಾ ಆನಿ ಕೊಂಕಣಿ ಕಾವ್ಯ ಸಂಸಾರಾಂತ್ ಆಪ್ಲೆಂಚ್ ಠಿಕಾಣೆಂ ಬಾಂಧುಂಕ್ ಸಕ್ತಾ.



ಎರಿಕ್ ಸೋನ್ನ್ ಎಕ್ಲೊ ಪ್ರಬುದ್ಧ್ ಬರವ್ಪಿ ಮ್ಹಣ್ ಹಾಂವ್ ಸಮ್ಜಲಾಂ. ಕೊಂಕಣಿಂತ್ ಜಾಂವ್, ಕನ್ನಡಾಂತ್ ಜಾಂವ್ ಬರಯಿಲ್ಲೆಂ ಥೊಡೆಂ ಜಾಲ್ಯಾರ್‌ಯ್ ತೆಂ ಮಹತ್ವಾಚೆಂ, ಲಾಂಬ್ ಕಾಳ್ ಕಾಳ್ಜಾಂನಿ ಉರ್ಟೆ ತಸಲೆಂ ಮ್ಹಣ್ ಹಾಂವ್ ನಖ್ಪಿ ಜಾಣಾಂ. ಕನ್ನಡ ಸಾಹಿತ್ಯಾಚೊ, ಕವಿತೆಂಚೊ ಬರ್ಪೂರ್ ಪ್ರಭಾವ್ ಹೆ ಕವಿತೆಚೆರ್ ಪಡ್ಲಾ ತೊ ಝಳ್ತಾ. ಹಿ ಕೊಂಕಣಿಚಿ ಗಿರೇಸ್ತಕಾಯ್.

ಏಕ್ ಸಮಕಾಲೀನ್ ವಿಷಯ್ ಘೆವ್ನ್, ಸರ್ವಾಂಚೆಂ ಭೊಗ್ಲಾಂ ಖಿಣಾಭಿತರ್ ಪಾಜುನ್ ಸೊಡ್ಚಿ ತಾಕತ್ ಎರಿಕ್ ಸೋನ್ನಾಕ್ ಖಂಡಿತ್ ಜಾವ್ನ್ ಆಸಾ.

ಭೊಗ್ಲಾಂ ಬದಲ್ಲ್ಯಾಂತ್

ವಿಕೆಟ್ ಉಬ್ಲಿ... ಸಿಕ್ತರ್...

ಬೊಲ್ ಉಡ್ಲೊ ಬಾಂವ್ಡಿ ಲಾಯ್ಕಿರ್

ವ್ಹಾವ್! ವೊಟ್ ಎ ಕ್ಯಾಚ್!

ಬ್ಯಾಟ್ ಖಾಂದಾರ್, ಕ್ಯಾಪ್ ತಾಳ್ವೆರ್

ಹ್ಯಾವ್ ಎ ಬ್ರೇಕ್, ಹ್ಯಾವ್ ಮಿನರಲ್ ವೊಟರ್!

ಪಾಂಯ್ ಕುಸ್ಕಾಲೊ, ಮಸಾಜ್ ರೆಡಿ ಸರ್

ಟ್ರೋಫಿ ಜಿಕ್ಲಿ ತರ್, ಕಾಳ್ಜಾಂ ಹಾಂತುಳ್ಳಿಂ ಏರ್‌ಪೋರ್ಟಾರ್

ಒಟೋಗ್ರಾಫ್ ಫ್ಲೀಜ್, ಸಾಂಗಾತಾ ಏಕ್ ಪೋಟೊ

ಮ್ಯಾನ್ ಒಫ್ ದ ಮ್ಯಾಚ್? ಸೀರೀಸ್?

ಲಾಕೊಂ ರುಪಯ್ ಬಗ್ಗೆಕ್

ಐ ಲವ್ ಕ್ರಿಕೆಟ್! ವಿ ಲವ್ ಕ್ರಿಕೆಟ್!

ಉರಯ್ಲಾ ದೇಶಾಚಿ ಮರ್ಯಾದ್ (!)

ದುಸ್ಮಾನಾಂಚ್ಯಾ ಟೀಮಾ ವಿರೋಧ್ ಜೆಕ್‌ಲ್ಲೊ ತುಂ

ರಿಯಲಿ ಎ ಸೋಲ್ಲರ್!

ಸೋಲ್ಲರ್? ಸೊಜೆರ್? ಶಿಪಾಯ್?

ನಾಂವ್ ನಾತ್‌ಲ್ಲೊ ಅನಾಮಿಕ್?

ಗಡಿರ್ ಝುಜ್ಜೊ ಜವಾನ್? ಘಾಮಾದ್ ನ್ಹಯ್!?

ತಾಕಾ ಸರಿ ಕರ್ತಾತ್? ಛೇ,

ಇಕ್ರಾ ಜಣಾಂಚ್ಯಾ ಬಳಿಷ್ಟ್ ಪಂಗಡ್ ಮುಕಾರ್

ತೆ ಇಕ್ರಾ ಹಜಾರ್ ತರ್ಯಾ, ಲೆಕಾಕ್ ನಾತ್‌ಲ್ಲೆ

ಕಾಶ್ಮೀರ್ ಗಡಿಯೆರ್ ಮುಯಾಂಬರಿ ಮೊರೊನ್ ಪಡ್ವೆ?

ಮೋವ್ ತಣಾಚ್ಯಾ ಸೊಭಿತ್ ಮಯ್ದಾನಾಂಚಿ ರೂಚ್ ನಾತ್‌ಲ್ಲೆ?

ತಾಂಕಾಂ ಸರಿ ಕರ್ತಾತ್? ಓಹ್ ನೊ..

ಪಾವ್ನ್ ಶೆಣಾಯ್ಲೊ, ಮ್ಯಾಚ್ ಪೋಸ್ಟ್‌ಪೋನ್ಡ್

ಪಾಂಚ್ ತಾರಾಂಚ್ಯಾ ಹೊಟೆಲ್ಲಾಂತ್ ಆರಾಮ್

ಹಾಡಾಂ ಚಿರೆ ಭಂಡಿಯೆಂತ್, ಕಾತ್ ಹುಲ್ವಾಂವ್ಚ್ಯಾ ವೊತಾಂತ್

ವೊಳ್ವೆಲ್ತಲ್ಯಾಂಕ್ ಸರಿ ಕರ್ಚೆ? ಅಕ್ಕಾನ್!

ಹೆ ಜಿಕ್ಲೆ, ಮುಕ್‌ಪಾನ್ ಸಗ್ಳೆಂ ರಂಗಾಳ್

'ವಾದಾಳಾ ವೇಗ್', 'ರೊಕೆಟಾಬರಿ ಉಸ್ಕಾಲ್ಲೊ ಬೊಲ್'

ತಕ್ಲೆನಾಂವಾಂಕ್ ನಾ ಬರ್ಗಾಳ್

ತೆ ಝುಜಾಂತ್ ಮೆಲೆ, ಕೂಡ್ ಭೆಸಾಂ ಜಾಲಿ

ವಯ್ಲಾ ಹುದ್ದಾಚೊ ತರ್ ಭಿತರ್ಲ್ಯಾ ಪಾನಾರ್

ಏಕ್ ವಾಕ್ಯ್, ನಾ ತರ್ ತೇಂಯ್ ನಾ!

ನಿಮಾಣ್ಯಾ ಸಾತ್ ಬೊಲಾಂನಿ

ಫಕತ್ ಚ್ಯಾರ್ ರನ್ ಕರುಂಕ್ ಜಾಂವ್ಕ್ ನಾಂತ್?

ಛೇ, ಬೆಜಾರ್, ವಿರಾರಾಯ್, ಖಿಂತ್

ಮಾಂಯ್‌ಭುಂಯ್ ರಾಕ್ತಾಂ, ರಾಕ್ತಾಂ ಜೀವ್ ಗೆಲೊ

ಡ್ಯಾಮಿಟ್, ಹೂ ಕೇರ್ಸ್?

ಆಮ್ಕಾಂ ಕ್ರಿಕೆಟ್ ಜಾಯ್

ಗಡಿರ್ ಝುಜ್ಜೊ ಉಜೊ ಲಾಯ್!

-ವಿರಿಕ್ ಸೋನ್ಸ್, ಬಾರ್ಕುರ್

ಅನ್ನೋಗಾಕ್ ಉತ್ತಾಂಚೆಂ ರೂಪ್ ದಿತಾನಾ ಕವಿತಾ ಜಲ್ಮತಾ

ಫ್ರಾನ್ಸಿಸ್ ಫೆರ್ನಾಂಡಿಸ್ ಅನ್ನೋಗಾಂಚೊ ಕುಡವ್. ತಾಚ್ಯಾ ಅನ್ನೋಗಾಂತ್ಲೆಂ ಎಕೇಕ್ ಉತರ್ ಕವಿತಾ. ದಿಸ್ಪಡ್ತಾ ಸಾದ್ಯಾ ಚಿಂತ್ನಾಂಕ್ ತೊ ಕವಿತಾ ಜಾವ್ನ್ ವಿಣ್ತಾನಾ ತಾಚೆ ಹುಶಾರ್ಗಾಯೆಚೆ ತೋಖ್ಲಾಯ್ ಕರಿನಾಸ್ತಾಂ ರಾವೊಂಕ್ ಜಾಯ್ನಾ. ಮಾಗೀರ್ ಹೆಂ ಕವಿತೆಚೆಂ ರೂಪ್‌ಯ್ ಕೊಂಕಣಿಕ್ ವೆಗ್ಳೆಂ. ಉರ್ದು ಶಾಯರಿಚೊ ಪ್ರಭಾವ್ ಕವಿಚೆರ್ ಧಾರಾಳ್ ಪಡ್‌ಲ್ಲೊ ಝಳ್ತಾ.



ನಾಟಕ್‌ಕಾರ್ ಜಾವ್ನ್‌ಚ್ ಲೊಕಾಮೊಗಾಳ್ ಜಾಲ್ಲೊ ಫ್ರಾನ್ಸಿಸ್ ಫೆರ್ನಾಂಡಿಸ್ ಎಕೆ ಲ್ಹಾನ್ ಕವಿತೆಕ್ ಲಾಗೊನ್ ಹಾಂಗಾಸರ್ ಕವಿಜಮ್ಯಾಂತ್ ಉಟೊನ್ ದಿಸ್ತಾ ಜಾಲ್ಯಾರ್ ತಾಚೆ ತಾಕ್ತೆಚೆ ಜಡಾಯ್ ಕಿತ್ತಿ ಮ್ಹಣೊನ್ ತುಮಿಂಚ್ ಲೇಕ್ ಘಾಲಾ.

ನವ್ಯಾನ್ ಕವಿತಾ ಬರಯ್ತಲ್ಯಾಂನಿ ಅಸಲ್ಯಾ ಕವಿತೆಚ್ಯಾ ರುಪಾಚೊ ಪೋಸ್ ಕೆಲೊ ಜಾಲ್ಯಾರ್ ರಸಿಕಾಂಚಿಂ ಕಾಳ್ಜಾಂ ಜಿಕ್ಟಿ ವಾಟ್ ಸಲೀಸಾಯೆನ್ ಜೊಡುಂಕ್ ಸಾಧ್ಯ್ ಆಸಾ ಮ್ಹಳ್ಳೆಂ ಧೈರ್ ಮ್ಹಾಕಾ ಆಸಾ.

ಶಾಯರಿ

ಮೋಗ್ ಕರ್ತಲೆ ಮರನಾಂತ್, ತಾಂಕಾಂ ಕೇವಲ್ ಪುರ್ತಾತ್
ತಾಂಚೊ ಫೊಂಡ್ ಉಗ್ತೆ ಕರ್ನ್ ಪಳೆಯಾ, ದೊಳೆ ಉಗ್ತೆಚ್ ಆಸ್ತಾತ್

ಚೆಡ್ವಾಂ ಸಕಾಳಿಂ ಉಡ್ತಾನಾ ಪಳೆ, ತಾಂಚಿಂ ಖರಿ ಸೊಭಾಯ್ ಕಳ್ತಾ
ಮೇಕಪ್ ಕೆಲ್ಯಾರ್ ಸತ್ತರ್ ವರ್ಸಾಂಚಿ ಮ್ಹಾತಾರೀಯ್ ತರ್ನಾಟಿ ದಿಸ್ತಾ

ಸೈರಿಕ್ ಸೊದ್ತಾನಾ ಗೂಣ್ ಪಳೆ, ನ್ಹಯ್ ತರ್ ಉಪ್ರಾಂತ್ ಮ್ಹಾರಗ್ ಪಡ್ತಾ
ಸೊಭಾಯ್ ಪಳೆವ್ನ್ ಕಾಜಾರ್ ಜಾಲ್ಲೊ, ಗೂಣ್ ಬರೆ ನಾಂತ್ ಮ್ಹಣ್ ರಡ್ತಾ

ಮೋಗ್ ಕರ್ ಕಾಜಾರ್ ಜಾಯ್ನಾಕಾ, ಕಾಜಾರ್ ಜಾಲ್ಯಾರ್ ಮೋಗ್ ಮರಾ
ಆವಯ್ ಸಾಂಗಾತಾ ಪೂತ್ ಬಸ್ಲಾರ್, ಸುನೆಚ್ಯಾ ಪೊಟಾಂತ್ ಜಳ್ತಾ

-ಫ್ರಾನ್ಸಿಸ್ ಫೆರ್ನಾಂಡಿಸ್, ಕಾಸ್ಸಿಯಾ

ಕಾಳ್ಜಾಚೆರ್ ಖರ್ವಣಾಂ ಪಡ್ತಾನಾ ಕವಿತಾ ಕಿರ್ಲತಾ

ಕೊಣಾಚ್ಯಾ ಕಾಳ್ಜಾಚೆರ್ ಖರ್ವಣಾಂ ಪಡ್ತಾತ್, ತೆ ಮನೀಸ್ ಖರ್ಯಾನ್ ಕವಿತಾ ಕೃತಿ ಕರುಂಕ್ ಸಕ್ತಾತ್ ಮ್ಹಳ್ಳ್ಯಾ ಚಿಂತ್ನಾಚೆರ್ ಹಿ ಕವಿತಾ ಉಬಿ ಜಾಲ್ಯಾ. ಜಿವಿತಾಂತ್ಲಾ ವೆವೆಗ್ಳ್ಯಾ ಪಾಂವ್ಡ್ಯಾಂನಿ ಪಾಶಾರ್ ಜಾವ್ನ್ ಯೆತಾನಾ, ಸರ್ವಾಂಕ್ ಸುಖಾಚ್ ಲಾಭ್ತಾ ಮ್ಹಣೊನ್ ಸಾಂಗೊಂಕ್ ಜಾಯ್ನಾ. ದೂಕ್ಯಾ ಮೆಳ್ತಾ. ದುಕಾಂತ್ ಚಡಾವತ್ ಮನೀಸ್ ಎಕ್ಸುರೊ ಆಸ್ತಾ ಯಾ ತೊ ಎಕ್ಸುರ್‌ಪಣ್ ಆಶೆತಾ. ಹ್ಯಾ ಎಕ್ಸುರ್‌ಪಣಾಚೆ ವೊಣಿಂತ್ ಮನ್ ಪಾಶಾರ್ ಜಾತಾನಾ, ಮೊನಿಂ ಉತ್ರಾಂ ಸಾಂಗಾತ್ ದಿತಾತ್. ಕೊಣ್ ಹಿಂ ಉತ್ರಾಂ ಗುಂತುನ್ ಸೊಡ್ತಾ, ತೊ ಯಾ ತಿ ಕವಿ / ಕವಯಿತ್ರಿ ಜಾಂವ್ಕ್ ಪಾವ್ತಾ.



ಸುಖಾಂತ್ ಕಾಂಯ್ ಕವಿತಾ ಕಿರ್ಲನಾಂತ್ ಮ್ಹಣೊನ್ ನಾಂತ್. ಕಿರ್ಲತಾತ್. ಪುಣ್ ಬೋವ್ ಉಣ್ಯೊ. ದುಕಾಚ್ಯಾ ಸಾಗೊರಾಂತ್ ಸರಾಗ್ ಉಪ್ಯೆಲ್ಲಾಂಕ್ ತ್ಯಾ ಸುಖಾಂನಿ ದಿಪ್ಕಲ್ಲೆ ಅರ್ಥ್ ಸಮ್ಜನಾಂತ್.

ಗ್ಲಾಡಿಸ್ ರೇಗೊ ಮ್ಹಲ್ಗಡಿ ಲೇಖಕಿ. ತಿಚ್ಯಾ ವಿಶ್ರಾಂತ್ ನಾತ್‌ಲ್ಲ್ಯಾ ಕೊಂಕಣಿ ವಾವ್ರಾಕ್ ಕೊಣೇಂಯ್ ಲೆಗುನ್ ಸಲಾಮ್ ಮಾರಿಜಾಯ್‌ಚ್.

ಕವಿತಾ ಅಶೀಚ್ ಆಸ್ತಾ

ಕವಿತಾ ಅಶೀಚ್ ಆಸ್ತಾ....

ಕೆದ್ನಾಂ ತುಜೆಂ ಮನ್ ದುಕ್ತಾ

ತೆದ್ನಾಂ ಉತರ್ ಫುಲ್ಲಾ. ತಿಂ ಉತ್ರಾಂ...

ಹಾಸ್ತಾತ್ ಸಾಲಾಂ ಸಾಲಾಂನಿ

ಬಸ್ತಾತ್ ಫೊಲಿಯಾಂನಿ

ಆನಿ ಪರ್ಮಳ್ ವೊಂಕ್ತಾತ್.

ಕೆದ್ನಾಂ ತುಜೆಂ ಕಾಳೀಜ್ ಹಾಸ್ತಾ

ದುಕಿಚೆಂ ಮೇಲ್ ವ್ಹಾಂವ್ತಾ

ಉತ್ರಾಂ ಮೂಸ್ ಜಾತಾತ್...

ಆಲ್ಫಾ ಕಾಳ್ಜಾಚಿಂ ದುಕಾಂ

ದುಕಾಂ ಮ್ಹೊಂವ್ ಜಾತಾತ್

ತೆ ಕವಿತೆ ಪೊಳಿಯೊ ಬಾಂದೀತ್ ವೆತಾತ್.

-ವಿರಿಕ್ -

ಮಾಗೀರ್ ತೆ ಮೂಸ್

ಕಾಳ್ಜಾರ್ ಮ್ಹೊಂವ್ ಕೊಸ್ತಾತ್...

ತಾಂಚೆ ಪಾಂಯ್ ಪೊಲಿಯೆರ್ ನಾಚ್ತಾತ್

ಮನಾಂತ್ಲೆಂ ದೂಕ್, ಕಾಳ್ಜಾಂತ್ಲಿ ದೂಕ್

ಫುಲಾಂ ಜಾತಾತ್, ಮ್ಹೊಂವ್ ಜಾತಾ

ಉತ್ರಾಂ ಜಾತಾತ್.

ಉಬ್ರಾಂತ್ ಕವಿತಾ ಜಾತಾತ್

ತಿ ಕವಿತಾ ಅಶೀಚ್ ಆಸ್ತಾ

ಜಶೆಂ ಉಬ್ರಾಂತ್ ಸಾಳ್ಕಾಂ ಫುಲ್ತಾತ್...

ಕಶೆಂ ಸಾರ್ಯಾಂತ್ ಬೆಳಿಂ ಪಿಕ್ತಾತ್

ಕಾಳ್ಜಾ ಉಬ್ರಾಂತ್, ದುಕಾಂ ಸಾರ್ಯಾಂತ್

ಕವಿತಾಂ ಫುಲ್ತಾತ್...

ತಿಂ ಅಶೀಂಚ್ ಆಸ್ತಾತ್, ಅಶೀಂಚ್ ಆಸ್ತಾತ್.

-ಗ್ಲಾಡಿಸ್ ರೇಗೊ

ಘಟರಾಜ್ಯ ಮೊಗಾರ್ ಪಟ್ಟಂ ತಿಲ್ಲಂ ಸಲಿಸ್ ನ್ವಯ್

'ಓತ್ತಾಂತ್ರಿ ವಾಲ್ ಪಾಣೇಂ' ಪುಸ್ತಕವಾ. ಕವ್ಯಾ ಪರಾಂತ್ರಿಂ, ಓತ್ತಾಂತ್ರಿಂ, ಕುಟಾರಾಂತ್ರಿಂ ಕೆವಳಾಯ್ ಅವ್ತಾಂ ಸಸಾರ್. ಕೆಂ ಸೊಜಿತ್ ನ್ಹಂವ್, ವಾಯ್ಲೆಂ, ಪಾತಾಕ್ ಪಾವನಾತ್ ಕೆಂವ್ ಅವ್ತಾಂ ಸೊಜಿತ್ ವಿನಾ. ತಿ ಸೊಜಿಯಾ ಪಳೆಂವ್ಕ್, ತಿ ರೂಪ್ ಚಾಕೊಂಕ್ ಆಮಿ ಕೆತ್ಲೊ ಮುಖಾಂಯೆಂಕಾಯ್ ತಯಾರ್. ತಸಲ್ಯಾ ಎಕಾ ಚಿಂತ್ನಾಕ್ ಪೆರೋವ್ ಚಾವ್ನ್ ಹಿ ಕವಿತಾ ಉಬಿ ಜಾಲ್ಲ್ಯಾ ಗಾಂವ್ಳಿ ಸೊಫಾಯ್ ಹೆ ಕವಿತೆಂತ್ಲೊ ಮನೀಸ್ ಪೊಟ್ಟುನ್ ಧರ್ತಾ. ಪುಣ್ ವಿಜ್ಞಾತಾಯೆಚಿ ಸಂಗತ್ ಪುಳ್ಳಾಂ ತಾಣೆಂ ಗಾಂವ್ಳಿ ಸೊಫಾಯೆಕ್ ಪೊಟ್ಟುನ್ ಪರ್ಚೆ ಆದಿಂ ಸಂಸಾರಾಚಿ ಆರ್ಥಾಸ್ ಸೊಫಾಯೆ ಚಾಕೊನ್ ಜಾಲ್ಲ್ಯಾ.



ಕಾಂವ್ ಅವ್ತಾಚೆ ಆಸ್ತಿತ್ವಾಯೆಚೆರ್ ಗರ್ವ್ ಪಾಂವ್ಳಿ ಹಿ ಕವಿತಾ ಪುಣ್ ಸಾಂಗೊಂ ಹೇಮಾಚಾರ್ಯ ಕಾಣಿಯಾಂಚ್ಯಾ ಸಂಸಾರಾಂತ್ ಕಾಂವ್ ಕೆತ್ಲೊ ಮನೀಸ್. ಪುಣ್ ಆಯ್ಲೆವಾರ್ ಪರ್ಗಟ್ ಜಾಲ್ಲ್ಯೊ ತಾಚ್ಯೊ ಕವಿತಾ ಮಾರ್ಪಣಾ. ಕವಿತಾ ವಿರಂವ್ಚ್ಯಾಂತ್ ತೊ ಆಪ್ಲೆ ಪಳ್ಳೆಲಾ ಪುಣೊನ್ ಕೊಣಾಕ್ಯಾ ಗವ್ತಾ.

ಮದಾಂವ್ ಕೆವಾಂತ್ ಕೊಂಕಣಿ ಬಾಪ್ ಆನಿ ಸಂಸ್ಕೃತೆಚಿ ಬಾಪ್ ಜಿ ಬಾಲಾ ತಾಕಾ ದಾಯ್ಜಿ ಮದಾಂವ್ ಎಕ್ತರಾಚೊ ಸಂಚಾರ್ಕ್ ಜಾಲ್ಲ್ಯಾನ್, ತಾನ್ಯಾ ಮುಕ್ತೆಲ್ಪಣಾನ್ ಜಡ್ತಿಕ್ ಯೋಗದಾನ್ ದಿಲಾಂ ಪುಣ್ ಕಾಂವ್ಚಿ ಮದಾಂವ್ ನಾ.

ಜೆವ್ಚೆಂ ಪುಜೆಂ ಕಾಳಿಜ್ ಭಕ್ತೆಂ...

ಮೊಂವ್ಚೆಂ ಗಾಂವಾನ್ ಗಾಂವ್

ಜೆವ್ಚೆಂ ಸೊಜಿತ್ ಕವಾಂ, ವಿರಾಲ್ ಮದಲಾಂ,

ಪಾನ್ಯಾನ್ ಕೆಲ್ಲೆಂ ಆಪ್ಕಾವಾಂ, ಮೊಳ್ಳಾಕ್ ಕೆಂಕ್ರಿಲೆಂ ಬುರುಜಾಂ

ಉಡ್ಕಾ ಪೊಂವ್ಚಿಂ ಸವಲಾಂ, ತಾವ್ನ್ ಕವಿಂ ತಾಚ್ಯಾ ಉಲಾಂ

ಪುಣ್ ಪುಜೆಂ ಕಾಳಿಜ್ ಬರ್ಲೆಂ ಪುಣ್ ಬನ್ಯಾ ಪರಾಂತ್ರಿಂ ಕೆದ್ನಾಂ

ಆಮೆಜೊನಾಂತ್ಲಿಂ ವಾಪ್ ತಾಗಾಂ, ಕೊಂಕೊಂತ್ಲಿಂ ಶೀತಲ್ ಮಗಾಂ

ಸುಳ್ಳಾಂಚಿ ಚಿತ್ರಾಯ್, ಮೊನ್ವಾತಿಂಚಿಂ ಆಪ್ಲೆ ಉಡ್ಕಾಣಾಂ

ಮೊಂಕೊಂಕಾಚ್ಯಾ ವನ್ಯ ಪರಾಂತ್ ದೀಶ್ ವೆಚ್ಚಾ ಪರ್ ಮೊಂವಾರಾಂತ್

ಪನ್ಯಾ ಮಗಾಂಚಿಂಚ್ ಚಿತ್ರಾಂ ವಿಜ್ಞಾಂ

ಪುಜೆಂ ಕಾಳಿಜ್ ಬರ್ಲೆಂ ಆಪ್ಲ್ಯಾ ಸೊಫಾಯೆಕ್ ತಿಳ್ತಾನ್

ಬೆಬಿಲೊನಾಚ್ಯಾ ವನಾಂನಿ, ಆಸ್ಟೇಲಿಯಾಚ್ಯಾ ದೊಂಗ್ರಾಂನಿ
 ವೊಕ್ತಾ ಪಾಲೆ, ರಗ್ತಾ ಬೊಳಾಂ ಆನಿ ಆಜ್ಯಾಪಾಂಚಿಂ ಫಳಾಂ
 ಜೀವ್ ದಂಡೊಂವ್ಚಿಂ, ಜಡಾಯ್ ದೆಂವಂವ್ಚಿಂ ಅಸ್ತರಾಂ
 ಸಾಂಗೊಂ ತರ್ ಉಣಿಂ ಪಡೊ ತಸಲಿಂ ಉತ್ರಾಂ
 ಮ್ಹಜೆಂ ಕಾಳಿಜ್ ಭರ್ಲೆಂ ವ್ಹಾಳಾ ದೆಗೆನ್ ಕಿರಾತೆಂ-ಆಗ್ರಾ ಪಾಳಾಂ ದೆಖ್ತಾನಾ

ಆಮೆರಿಕಾಚೆಂ ಕೆಂಟಕಿ, ಇಂಗ್ಲೆಂಡಾಚೆಂ ಪಿಜ್ಜಾ, ಟರ್ಕಿಚೊ
 ಶಾವಾರ್ಮಾ, ಇಟಲಿಚೊ ಫಾಶ್ಯಾ, ಪೊಳಾಂ ತುಜಿಂ ಮಾಟಿಂ ಕರುಂಕ್
 ಘಮ್ನುಮಿತ್ ಖಾಣಾಂ ತೆಲಾನ್ ಮಾಖುನ್ ಕಾಡ್ಲಲಿಂ
 ಮೀಟ್-ಮಿಸಾಂಗೆನ್ ರಗ್ತಿಲ್ಲಿಂ ವಿಚಿತ್ರ್ ಪಕ್ವನಾಂ
 ಪುಣ್ ಮ್ಹಜೆಂ ಕಾಳಿಜ್ ಭರ್ಲೆಂ ಪೆಜೆಸಾಂಗಾತಾ ಗಾಲ್ಪ್ಯಾಂಚೆಚ್ಚಿ ಚಾಕ್ರಾನಾ.

-ಹೇಮಾಚಾರ್ಯ



ಕಾಂಪ್ಲಿಂಟ್ ಸಾಸಾಂವ್ ಉಸಳ್ತಾನಾ ಕಾಳ್ಜಾಕ್ ಕಾತ್ರಿ ಪಡ್ತಾತ್

ಏಜಿಂಟಾಕ್ ದಿಲ್ಲೊ ದುಡು ವರ್ಸಾಂ ಗೆಲ್ಯಾರ್ಯ ಭರ್ತಿ ಕರ್ಚೆಬರಿ ನಾ. ಗಲ್ಫಾಚ್ಯಾ ಗಾಂವಾಂತ್ ಆಯ್ಲ್ಯಾ ಉಪ್ರಾಂತ್ ಕುಡಿಚಿ ಖಿರ್ ಜಾಲ್ಯಾ, ಪೊಟಾಕ್ ಕೊಕೊ ವೆಳಾರ್ ನಾ, ಆಂಗಾಕ್ ಪಾಪೊ ಸಾರ್ಕೊ ನಾ. ಪೊತಾಚೆ ಧಾವೆಕ್ ಕುಡಿಚಿ ಕಾತ್ ಹಾಪೊಳ್ ಜಾತಾ, ಕುಟ್ಟಿಂ ರಗತ್ ಲೆಗುನ್ ಆಟೊನ್ ಕುಲೆರಾಚೆರ್ ರಾವ್ತಾ. ಇತ್ಲೆಂ ಆಸ್ತಾಂ ಗಾಂವಾಂತ್ಲಿ ಬಾಯ್ಲ್ ಕಾಂಪ್ಲಿಂಟ್ ಸಾಸಾಂವ್ ಉಸಳ್ತೆಬರಿ ಉಸಾಳ್ಕಾರ್ ಹೆಂ ಕಾಳೀಜ್ ತರೀ ಕಶೆಂ ಸೊಶಿತ್?



ತ್ಯಾ ಎಕೆ ಶಿಜವ್ಣೆಂತ್ ಹಿ ಕವಿತಾ ಉಬ್ಜಲ್ಯಾ. ಹ್ಯೂಬರ್ಟ್ ಲಸ್ತಾದೊನ್ ಪಯ್ಲ್ಯಾನ್ ಪಯ್ಲಿಂ ಕವಿತಾ ಬರಂವ್ಚೆಂ ಧೈರ್ ಘೆತ್ಲಾಂ. ಹ್ಯಾ ತಾಚ್ಯಾ ಧೈರಾಕ್ ಲಾಗೊನ್ ಕವಿತೆಚಿ ಅವ್ಗಣ್ ಸಗ್ಳೆ ಮಾಫ್ ಕರ್ಚ್ಯಾ ತಸಲೆ. ಹಾಂಗಾ ಥಾವ್ನ್ ಹುಮೆದ್ ಜೊಡುನ್ ಪುಡಾರಾಂತ್ ಉತ್ತೀಮ್ ಕವಿತಾ ತೊ ರಚುಂಕ್ ಸಕ್ತಲೊ ಮ್ಹಳ್ಳೊ ಭರ್ವಸೊ ಆಮ್ಚೊ.

ಫಳ್ ಆನಿ ಪಾಳ್

ಏಜಿಂಟಾಕ್ ದಿಲ್ಲೊ ಪಯ್ಲಾಂಚೊ ಫಳ್
ಗಲ್ಫಾಕ್ ಪಾವೊನ್ ಜಾಲಾ ಗೋಳ್
ಪೊತ್ ತಾಪ್ತಾ ಮಾತ್ಕಾರ್ ಅಶೆಂ
ತಾಂತಿಂ ಮಾರ್ಲ್ಯಾರ್ ಭಾಜ್ತಾ

ವೇಳ್ ಮೆಳ್ತಾನಾ ಚಿಂತುನ್ ಬಸ್ತಾರ್
ಸಿಸ್ಪರಿಚೆ ದೊತೊರ್ನ್ ನಿಯಾಳ್ತಾಂ
ಕೆಲ್ಲ್ಯಾ ಪಾಪಾಂಚೆಂ ಭೊಗ್ಸಾಣೆಂ ಕೊಣ್ಣಾ
ಪುಲ್ಕಿತಿಚೆ ಕಷ್ಟ್ ಭೊಗ್ತಾಂ

ಮ್ಹಯ್ನಾಚೆ ಆಕ್ರೇಕ್ ಪಾಗಾಕ್ ರಾಕ್ತಾಂ
ಮೆಳ್ತಾಂತ್ಲೆ ತೀನ್ ವಾಂಟೆ ಕರ್ತಾಂ
ಮ್ಹಜೊ, ಮಾಂಯ್ಚೊ ಆನಿ ಬಾಯ್ಲೆಚೊ
ಘೆವ್ನ್ ಬೆಂಕಾಚಿ ವಾಟ್ ಧರ್ತಾಂ

ಥೊಡ್ಯಾಚ್ ದಿಸಾಂನಿ ಬಾಯ್ಲೆಚೆಂ ಪೊನ್
ಮಾಂಯ್ಚ್ ಕಿತ್ಯಾ ಚಡ್, ಮ್ಹಾಕಾ ಉಣೆ?

ಗಾಂವಾಕ್ ಆಯ್ಲ್ಯಾರ್ ತುಕಾ ನಾ ಭಿಚಾಣೆಂ
ಹಾಂವ್ ಜಾಯ್ ತರ್ ಮಾಂಯ್ಕ್ ಧಾಡ್ ಉಣೆಂ

ಗಾಂವಾಕ್ ಹಾಂವ್ ರಜೆರ್ ಪಾವ್ಲೆಂ
ಏರ್ ಪೊರ್ತಾಂತ್ ಬಾಯ್ಲೆನ್ ಮ್ಹಾಕಾ ವೆಂಗ್ಲೆಂ
ಮಾಂಯ್ಚೆಂ ಕಿತೇಂಯ್ ಆಯ್ಕನಾಕಾ
ಕೀಸ್ ದಿಂವ್ಚೆ ಆದಿಂ ಕಾನಾಂತ್ ಪುಂಕ್ಲೆಂ

ಆದಾಂವ್ ಬಾಪಾ ನಾತ್ಲೆಲ್ಲೊ ತುಕಾ ವೇಳ್?
ಎವೆನ್ ತುಕಾ ದಿತಾನಾ ಫಳ್
ಕಿತ್ಯಾಕ್ ದಿಲೆಂನಾಂಯ್ ಖೊರೊಜ್ ಕಾಡುಂಕ್
ಜಿಬೆಕ್ ತಿಚೆ ಚಿಂಚೆ ಪಾಳ್?

-ಹ್ಯೂಬರ್ಟ್ ಲಸ್ತಾದೊ, ಆಂಜೆಲೊರ್

ಆನ್ಯೇಕ್ಲಾಚೆ ಆಶೆಚೆರ್ ಉದಕ್ ಮೊತುನ್ ಆಪ್ಣಾಚಿ ಆಶಾ ಜ್ಯಾಲಿ ಕರ್ಚೊ ಮನೀಸ್

ಆಶಾ ನಾತ್‌ಲ್ಲೊ ಮನೀಸ್ ಕೊಣ್ ಆಸಾ? ಆನ್ಯೇಕ್ಲಾಚ್ಯಾ ಆಶೆಂಕ್ ಖಾಡುಂ ಘಾಲಿನಾಸ್ತಾಂ ತುಜೆ ಆಶಾ ಜ್ಯಾಲಿ ಕರ್ಚೆಬರಿ ನಾ ಮ್ಹಣೊನ್ ಜಾಣಾರಿ ಸಾಂಗ್ತಾತ್. ಲೇಖಕ್, ಚಿಂತ್ತಿ ರಿಚರ್ಡ್ ಬ್ಯಾಕ್ ಹೆಂಚ್ ಸಾಂಗ್ತಾ. ಹೆ ಕವಿತೆಂತ್ಲೊ ನಾಯಕ್ ಸಯ್ ತೆಂಚ್ ಕರ್ತಾ ಆನಿ ಮ್ಹಣ್ತಾ: 'ಆಶೆಕ್ ಮ್ಹಜೆ ಉಂಡಿ ಜಾಲ್ಯಾಂತ್, ನಿರಾಪ್ರಾಧಿ ಕಿತ್ತಿಂ ಮನಾಂ!'. ಪುಣ್ ತಿತ್ತೆಂ ಕರುನ್‌ಯ್ ಹ್ಯಾ ನಾಯಕಾಚ್ಯೊ ಸರ್ವಯ್ ಆಶಾ ಸುಫಳ್ ಜಾಯ್ನಾಂತ್.



ಚಾ.ಫ್ರಾ.ಚೆ 'ಖರಸ್' ಕವಿತೆಂತ್ಲೆಂ ಆನಿ 'ರಾತ್ ರಾತ್ ರಡ್ಲಾಂ' ಪದಾಂತ್ಲೆಂ 'ನೆಕೆತ್' ಜೆಂ ನಿರಾಶಾ ಹಾಡ್ನ್ ಯೆತಾ ತೆಂ ಪರತ್ ಏಕ್ ಪಾವ್ಪಿಂ ಕವಿ ಜೆ.ಬಿ.ಚ್ಯಾ ಕವಿತೆಂತ್ಲೊನ್ ಪಾಶಾರ್ ಜಾವ್ನ್ ಆಯ್ಲಾಂ. ಉವೀಸ್ ಮಸ್ಕರೇಳಾಚ್ಯಾ 'ಆಬ್ರಾಂವ್ಷಂ ಯಜ್ಞದಾನ್' ಕವಿತೆಂತ್ಲೆಂ 'ಕುಬೇರಾಚೆಂ ಕುಡೆಂ' ಸಯ್ ಹಾಂಗಾ ಕವಿನ್ ಘೆತ್ಲಾಂ. ಹಿಂ ತಾಚೆ ವಾಚ್ಪಾ ಪಿಸಾಯೆಚಿಂ ಲಕ್ಷಣಾಂ ಮ್ಹಣಿನಾಸ್ತಾಂ ಆನಿ ಕಿತೆಂ ಮ್ಹಣೊಂ?

ಜೆ.ಬಿ. ಮೊರಾಯಸ್ ಕೊಂಕಣಿಚೊ ಮ್ಹಲ್ಗಡೊ ತಶೆಂ ನಾಮ್ಲೆಚೊ ಕವಿ. ಸರಳ್, ಸಾದಿಂ, ಸಂಪಿಂ ಉತ್ರಾಂಚ್ ತಾಚೆಂ ವಿಜಾನ್. ಪುಣ್ ತಾಣೆ ಉಬ್ಯೊ ಕರ್ಚ್ಯಾ ಪ್ರತಿಮಾಂನಿ ಕಸಲೇಂಯ್ ಆಯ್ಲ್ಯಾ ನಾ. ತಾಕಾ ಸಲೀಸಾಯೆನ್ ಸಮ್ಜೊಂಕ್ ಜಾತಾ. ತ್ಯಾದೆಕುನ್ ತೊ ಕಾಳ್ಜಾಂನಿ ವಿಣಾನ್ ರಾವೈರ್ ಬಾಂದ್ತಾ.

ಆಶಾ

ನೆಕೆತ್ ತುಟಂವ್ಕ್ ಮೊಳ್ಬಾರ್ ಉಡ್ಲೊಂ
ಮುಟಿಂತ್ ಆಯ್ಲಿಂ ಧುಳಿ ಕಣಾಂ!

ಕುಬೇರಾಚ್ಯಾ ಕುಡ್ಯಾಕ್ ಆಶೆವ್ನ್
ವಿಸ್ತೊನ್ ಗೆಲೊಂ ಹಜಾರ್ ರಿಣಾಂ

ಅಮರ್ ಜೀಣ್ ಆಶೆಲೊಂ - ಪುಣ್ ತಿ
ಉತ್ಪೊನ್ ಗೆಲಿ ವಿಣಾನ್ ವಿಣಾ

ಘಡ್ಪಡಾಯ್ತಾ ಝಗ್ಲಾವ್ನ್ ಮೊಳಾಬ್
ಸೊಮ್ಯಾಚಿಂ ವ್ಹಡ್ ಶಕ್ತೆ ಮುಣಾಂ!

ತಾಂತ್ರ್ಯ ಎಕಾ ಕಿಟಾಳಾಂತ್ಲೊ
ಉಜೊ ಮ್ಹಜ್ಯಾನ್ ಸೊಸುಂಕ್ ಜಾಯ್ನಾ!

ತರ್ಯ ಉಡ್ವಾತ್ ಮೊಳ್ವಾಕ್ ಪಾವೊಂಕ್
ಲಗಾಮ್ ನಾಕ್ಲಿಂ ಪಿಶಿಂ ಮನಾಂ!

ಆಶೆಕ್ ಮ್ಹಜೆ ಉಂಡಿ ಜಾಲ್ಯಾಂತ್
ನಿರಾಪ್ರಾಧಿ ಕಿತ್ತಿಂ ಜಣಾಂ!

ಮಾಂದ್ರೆ ತೆಕಿದ್ ಪಾಯ್ ಸೊಡಿಜಾಯ್
ಆದಿಂ ಮಾಗಾ ಬುದ್ಧಂತ್ ಮ್ಹಣಾ

ಆಶಾ ಮ್ಹಳ್ಳಿ ಲೊಟ್ಟಾ ಮುಕಾರ್
ಸಪ್ಲೆಂವ್ಕ್ ಪಿಶಿಂ ಅತರ್ವಣಾಂ

ಆಶಾ-ಗೋಪುರ್ ಬಾಂದ್ಲೆ ಹಜಾರ್
ಪಡ್ಲೆ ಕಶೆ ಹಾಂವ್‌ಚ್ ನೆಣಾ!

ಆಶಾ ಜರ್ ನಾ, ನಿರಾಸ್ ಕಿತೆಂ
ಕಳ್ಳಿ ಕಶಿ? ಹೇಂಯ್ ಜಾಣಾ!

-ಜೆ.ಬಿ. ಮೊರಾಯಸ್

ಶೆಳಿಯಾಂಚ್ಯಾ ಗಳ್ಯಾಂನಿ ಚಿಡ್ಡೊನ್ ಗೆಲ್ಲಾ ತಾಳ್ಯಾಂಕ್ ತ್ರಾಣ್

ಹ್ಯಾ ಸಂಸಾರಾಂತ್ ಜಾಯ್ತೊ ಲೋಕ್ ಶೆಳಿಯಾಂಬರಿ ಜಿಯೆತಾ. ಕಸಾಯ್ಗಾರ್ ಕಾಂಯ್ ಉಣೆಂ ನಾಂತ್. ತೆ ತಾಂಚೆ ಕೊಯ್ತೆ, ಕುರಾಡಿ, ಬಯ್ತಾಡಾಂ ಪಾಜೊನ್‌ಚ್ ಆಸ್ತಾತ್, ಅಸಲ್ಯಾ ಶೆಳಿಯಾಂಚೆ ಗಳೆ ಕಾತ್ರುಂಕ್. ಪುಣ್ ಶೆಳಿಯಾಂ ಥಾವ್ನ್ ಅಸಲೇಂಯ್ ಶೆಳೆಪಣ್ ಕಿತ್ಯಾಕ್? ಸಂಪೆಂ, ಸಂಪೆಪಣಿಂ ಮಾನ್ ಉಡಯ್ನಾಸ್ತಾಂ ತಾಂಣಿ ಕರಿಣ್ ತರೀ ಕಿತ್ಯಾಕ್ ಕರ್ಚೆಂ? ತಾಂಚ್ಯಾ ಭಿಯಾ ಮುಕಾರ್ ಬುದ್ಧಂತ್ಕಾಯ್ ಕಿತ್ಯಾಕ್ ಪಳೊನ್ ಧಾಂವ್ತಾ?



ಜೆರಿ ರಾಸ್ಕಿಇಾನ್ ಅದ್ವಿಚ್ ಏಕ್ ಕವಿತಾ ಬರಯ್ಲಾ. ಶೆಳಿಯಾಂಕ್ ತೊ ಶಿಟ್ಕಾವ್ಣಿ ಜರೂರ್ ದಿತಾ. ತಾಂಕಾಂ ಹುಮದಿನ್ ಭರಯ್ತಾ. ಭಿಯಾಂತ್ಲೆಂ ಉಟೊಂಕ್ ತ್ರಾಣ್ ದಿತಾ. ತಿತ್ಲೆಂ ಮಾತ್ ನ್ಹಯ್, ಹೆ ಕವಿತೆದ್ವಾರಿಂ ಅಸಲ್ಯಾ ಶೆಳಿಯಾಂಚ್ಯಾ ಗಳ್ಯಾಂನಿ ಚಿಡ್ಡೊನ್ ಗೆಲ್ಲಾ ತಾಳ್ಯಾಂನಿ ಅತ್ಮೊ ಭರ್ತಾ.

ಹುಮಿಣ್

ಶೆಳಿಯಾಂನೊ

ಜೆಂ ಸಂಪೆಂ

ತೆಂ

ಕರಿಣ್ ಕಶೆಂ ಜಾಲೆಂ?

ರಗತ್

ಪಿಯೆಂವ್ಕ್

ಕೊಣೆಂ ತುಮ್ಕಾಂ ಶಿಕಯ್ಲೆಂ?

ದೆಂವ್ಕಾರಾಕ್

ದುಸ್ಮಾನ್ ನಾ ತೆಂ

ಕಶೆಂ ಬೆಜ್ಯಾಂತ್

ಶಿಜನಾ ಜಾಲೆಂ?

ಸತ್

ಝಳ್ಳನಾಸ್ತಾಂ ಮೆಲೆಂ?

ಬುದ್ಧಂತ್ಕಾಯೆಕ್

ಹಿಜ್ಜಾನ್ ವೆಲೆಂ?

ರಗ್ತಾಂತ್

‘ಹೋಲಿ’ಚೊ ಖೆಳ್!

ವ್ಹಯ್‌ಗಿ

ಹೊ ಸಯ್ತಾನಾಚೊ ಮೇಳ್?

ಹೊ ಗುಟ್

‘ಮಾಂಕ್ಡಾಂಚೊ’

ಅರ್ಥ್ ಕರಾ

ವಿಭಾಡ್ನಾಕಾತ್ ವೇಳ್.

-ಜೆರಿ ರಾಸ್ಕಿಣ್, ಆಂಜೆಲೊರ್



148

ಮೊಗಾಳ್ ಮನೀನ್ ಮರ್ತಾನಾ ಕಾಳೀಜ್ ಕಳ್ಳಳ್ತಾ ಆನಿ ಕವಿತಾ ಪುಲ್ತಾ

ಆಪ್ಣಾಚ್ಯಾ ಖಾಸ್ ಎಕಾ ಮನ್ಯಾಚೊ ಉಡಾಸ್ ಕಾಡುನ್ ಕವಿನ್ ಹಿ ಕವಿತಾ ರಚ್ಲಾ. ದೆವಾಧಿನ್ ಮೇನಿ ಪಿಂಟೊಚಿ ವೊಳಕ್ ಕೊಡಿಯಾಳ್ ಶೆರಾಭಿತರ್ ವಸ್ತಿ ಕೆಲ್ಲ್ಯಾಂಕ್ ಪ್ರತ್ಯೇಕ್ ಜಾವ್ನ್ ಸಾಂ. ಉವಿಸ್ ಕೊಲೆಜಿಂತ್ ಶಿಕ್‌ಲ್ಲ್ಯಾಂಕ್ ಆಸ್ತಲಿಚ್. ತಿತ್ತೆಂ ಮಾತ್ ನ್ಹಯ್, ಸಂಗೀತ್ ಆಪ್ಣಾಚೊ ಮೋಗ್ ಮ್ಹಣೊನ್ ಕೊಣೆ ವೊಳ್ಕುನ್ ಘೆತ್ಲಾಂ ತಾಂಕಾಂ ಹೆ ವೆಕ್ತಿಚಿ ವೊಳಕ್ ನಾಸ್ತಾಂ ವೆಚಿನಾ. ತಿತ್ಲೊಯ್ ಏಕ್ ಫಾಮಾದ್ ಆಸ್‌ಲ್ಲೆ ವೆಕ್ತಿಚೆಂ ದೇಹಾಂತ್ಯಾ ಜಾತಾನಾ ಕಳ್ಳಳ್‌ಲ್ಲ್ಯಾ ಕವಿಚ್ಯಾ ಪಾನಾಚೆರ್ ಹಿಂ ಉತ್ರಾಂ ವ್ಹಾಳ್ಚ್ಯಾಂತ್.



ಕವಿತಾ ವ್ಹಾಳ್ತಾನಾ ಮೇನಿ ಪಿಂಟೊಕ್ ಝಾಡಾಂಚೊ ಮೋಗ್ ಆಸ್‌ಲ್ಲೊ, ತೊ ಮ್ಹೊಂವ್ ಕಾಡ್ತಾಲೊ ಮ್ಹಳ್ಳೆಂಯ್ ಕವಿನ್ ಸಾಂಗ್ಲಾಂ. ಸಗ್ಳೆ ಕವಿತೆಂತ್ ದೇವ್ ದುತಾಂನಿ ಸಂಸಾರಾಕ್ ದೆಂವೊನ್ ತಾಚೆಚ್ ಭಾಗಿಂತ್ಲಿಂ ಪುಲಾಂ ಮುಂಟುನ್ ಸರ್ಗಾದಾರಾರ್ ತಾಕಾ ರಾಕ್ಷಿ ಪ್ರತಿಮಾ ಮಾತ್ ಭೋವ್‌ಚ್ ಸೊಭಿತ್ ಕರುನ್ ಕವಿನ್ ರಚ್ಲಾ.

ಜೊಸ್ಲಿ ಬಜ್ಜೋಡಿ ವಿಶೇಸ್ ಹುಮೆದಿಚೊ ಕವಿ. ತಾಚೆಲಾಗಿಂ ರರಾವಣೆಂಕ್ ಬೊರೊಳ್ ನಾ. ಉತ್ರಾಂಕ್ಯಾ ಉಣೆಪಣ್ ನಾ. ಪುಣ್ ಖಿಯಾಕಿ ಉತ್ರಾಂ ಗರ್ಜೆಚ್ಯಾ ಜಾಗ್ಯಾಂನಿ ಬಸನಾಸ್ತಾಂ, ಕವಿತೆಚೊ ವ್ಹಾಳೊ ತುಟ್‌ಲ್ಲ್ಯಾ ಬರಿ ಝಳ್ತಾ. ಸರಾಗ್ ತೊ ಬರವ್ನ್ ಗೆಲೊ ಜಾಲ್ಯಾರ್, ಹ್ಯಾ ಉಣೆಪಣಾಂತ್ಲೆಂಯ್ ತೊ ಉತ್ರೊನ್ ವೆತಲೊ ಮ್ಹಳ್ಳೆಂ ಖಂಡಿತ್.

ದೆವಾಧಿನ್ ಮೇನಿ ಪಿಂಟೊಚೊ ಉಡಾಸ್ ಕಾಡುನ್

ವಾದಾಳ್ ಖಿಯಾ ಧಾವ್ನ್ ವ್ಹಾಳ್ತಾ
ಚೊರಿಯಾಂ ಆಪ್ಲೊ ಇರಾದೊ ಕಳಯ್ತಾಸ್ತಾಂ
ನದ್ರೆಕ್ ದಿಸನಾ, ಆಪ್ಣಾಂಕ್ ಮೆಳನಾ
ಚೊರಿಯಾಂ ಪುಸುನ್ ವ್ಹರ್ತಾಂ ವಿಚಾರ್ತಾಸ್ತಾಂ

ವ್ಹಾಳ್ಚೆಂ ವಾದಾಳ್ ವ್ಹಡ್ ರಭಸಾನ್
ಧುಳಿಂತ್ ರಚ್‌ಲ್ಲ್ಯಾ ಮಂದಿರಾಕ್ ಆಪ್ಣಾಲೆಂ
ಖಿಣಾನ್ ಮಂದಿರ್ ಕೊಸಾಳ್ಚೆಂ
ದೆಖ್ತಾಂ ಕಾಳೀಜ್ ಕಡ್ಲೆಂ
ಸಗ್ಳೆಂ ತಿಂಗಾ ಸಂಪ್ಲೆಂ

ಆಜ್ ನ್ವಯ್ ಫಾಲ್ಯಾಂ ತೆಂ ಕೊಸ್ಕೊಂಚೆಂಚ್
 ಧುಳಿಚೆಂ ತೆಂ ಧುಳಿಕ್ ವೆಚೆಂಚ್
 ಇತ್ಲ್ಯಾ ವೆಗಿಂ ಸಂಪತ್ ಮ್ಹಣ್
 ಚಿಂತ್ಲಾಂ ತರೀ ಕೊಣೆಂ
 ಹೆಂ ದೆವಾಚೆಂಚ್ ನಿರ್ಮೋಣೆಂ

ತುಜಿಂ ಥೊಡಿಂ ತಾಲೆಂತಾಂ
 ಸೊಡ್ನ್ ಗೆಲಾಯ್ ಹ್ಯಾ ಭುಂಯ್ ಥಳಾರ್
 ತಾಚೊ ಆಮಿ ಉಡಾಸ್ ಕಾಡ್ತಾನಾ
 ತುಂ ಸುಮಧುರ್ ಸಂಗೀತಾಚಿ ಝರ್
 ತಿ ಹಾಂಗಾ ಸುಕ್ತಾನಾ
 ತೆ ಮೂಸಾಯ್ ರುಪ್ಣೆಂ ತುಜೆಂ ಸೊಧ್ತಾನಾ
 ತಿಂ ಝಾಡಾಂಯ್ ಖಿಂತ್ ಕಾಡ್ತಾನಾ
 ಹೆಂ ದೆಖ್ತಾಂ ಸೊಸುಂಕ್ ಜಾಯ್ನಾ

ಸರ್ಗಿಂ ಥಾವ್ನ್ ದೂತ್ ಥೊಡೆ
 ಭುಂಯ್ ಥಳಾಕ್ ದೆಂವ್ಲ್ಯಾತ್
 ತುಜೆಚ್ ಭಾಗಿಂತ್ಲಿಂ
 ಪುಲಾಂ ಖುಂಟುಂಕ್ ಲಾಗ್ಲ್ಯಾತ್
 ತಿಂ ಗುಂತುನ್ ಸರ್ಗಿಂ ದಾರ್ಜಟ್ಕಾರ್
 ತುಕಾ ಸ್ವಾಗತ್ ಕರುಂಕ್ ರಾವ್ಲ್ಯಾತ್

ತುಜ್ಯಾ ಹ್ಯಾ ಮರ್ಣಾನಿಮ್ತಿಂ
 ಹಿಂಗಾ ವ್ಹಾಳ್ತಾ ದುಕಾಂ ವ್ಹಾಳೊ
 ಸರ್ಗಿಂ ವ್ಹಾಜ್ಲ್ಯಾ ತುರ್ಬೆಂತಾಚ್ಯಾ ಆವಾಜಾನ್
 ಸಂಸಾರ್ ಸಗ್ಳೊ ಧಲ್ತಲೊ

- ಜೊಸ್ತಿ ಬಜ್ಜೋಡಿ

ಪಿಕಿ ಖೋಲಿ ಝಡ್ಡಾ ಆನಿ ಪಿಕೋನ್ ಯೆಂವ್ಚ್ಯಾಂಕ್ ದೆಖೋನ್ ರಾವ್ಲಾಂ

ಹೆಂ ಸೃಷ್ಟೆಚೆಂ ನಿಯಮ್. ಪಿಕಿ ಖೋಲಿ ಝಡ್ಡಾನಾ ತರ್ನಿ ಖೋಲಿ ಹಾಸ್ತಾಲಿ ಖಿಯಾ. ಪುಣ್ ತಿಚ್ ತರ್ನಿ ಖೋಲಿ ಪಿಕಿ ಜಾತಾನಾ, ತರ್ನ್ಯಾಂಚೊ ಸಂಸಾರ್ ಕಾಂಯ್ ಕಾಬಾರ್ ಜಾತಾ ಮ್ಹಣ್ತಾತ್? ಹೆ ಪಿಕೆ ಖೋಲಿಯೆಕ್ ಆಪ್ಣಾಚಿ ಭಿರಾಂತ್, ಖಿಂತ್ ನಾ. ತಿ ತಿಚೆಬರಿಚ್ ಪಿಕೋನ್ ಯೆಂವ್ಚ್ಯಾಂಕ್ ಪಳೆವ್ನ್ ರಾವ್ಲಾಂ. ಆಪ್ಣಾ ಸಾಂಗಾತಾ ತೀಂಯ್ ಆಸಾತ್ ಮ್ಹಳ್ಳೊ ಸಂತೊಸ್ ತಿಕಾ ಕಾಂಯ್ ಯಾ ಆಪ್ಣಾಬರಿಚ್ ತಾಂಚೇಂಯ್ ಅಂತ್ಯ ಲಾಗಿಂ ಪಾವ್ಲಾಂ ಮ್ಹಳ್ಳಿ ಖಿಂತ್‌ಗಾಯ್?



ಹ್ಯೊ ದೋನ್‌ಯ್ ಸಂಗಿ ಹಿ ಕವಿತಾ ಉಗ್ತಾಯ್ ಸಾಂಗಿನಾಸ್ತಾಂ ಆಮ್ಕಾಂ ವಾಚ್ಪ್ಯಾಂಕ್ ಚಿಂತುಂಕ್ ಸೊಡ್ತಾ. ತ್ಯಾದೆಕುನ್ ಹಿ ಸಂಪಿ ಕವಿತಾ ಲೆಗುನ್, ವಾಚ್ತಲ್ಯಾಕ್ ಥೊಡ್ಯಾ ವಾಂಟ್ಕಾಕ್ ತರೀ ವಿರಾರಾಯ್ ದೀನಾಸ್ತಾಂ ರಾವನಾ.

ಬೆಳ್ಳಣ್‌ಚ್ಯಾ ಜೊವಿತಾ ರೀಮಾ ಮಥಾಯಸಾಚೆಂ ಕವಿತಾ ಪುಸ್ತಕ್ 'ಯೇ ಗುಲೊಬಾ' ಯೆದೊಳ್‌ಚ್ ಪರ್ಗಟ್ ಜಾಲಾಂ. ಸೆವಕ್ ಪ್ರಕಾಶನಾನ್ ಪರ್ಗಟ್ ಕೆಲ್ಲ್ಯಾ ಹ್ಯಾ ಪುಸ್ತಕಾಂತ್ ಕವಯಿತ್ರಿಚ್ಯೊ ಎಕ್ರೆಸ್ ಕವಿತಾ ಆಸಾತ್.

ಸುಕಿ ಖೋಲಿ ಹಾಂವ್

ಹಾಂವ್ ತಿ ಸುಕಿ ಖೋಲಿ

ಪಿಕೋನ್ ಝಡೋನ್ ಪಡ್ಲಿಂ

ತ್ಯಾ ರುಕಾಚೆಂ ಅಂಗ್ ಜಾವ್ನ್ ಆಸ್ಲಿಂ

ಆಜ್ ಮ್ಹಜಿ ಅಂತ್ ಘಡಿ ಪಾವ್ಲಿ

ಹಾಂವ್ ಪಡ್ತಾಸ್ತಾನಾ ಮ್ಹಜಿ

ದೀಷ್ಟ್ ಆಸ್ಲಿ ಆನಿಕ್‌ಯ್

ತ್ಯಾ ರುಕಾ ವಯ್‌ಚ್

ಹಾಸೋನ್ ನಾಚೋನ್ ವಾರ್ಯಾರ್ ಧಲೊನ್

ಕಿಲ್ಲೆಗಿ ಸುಖಾಳ್ ದೀಸ್ ಕಾಡ್‌ಲ್ಲೆ

ಆತಾಂ ಆವ್ನ್ ಜಾವ್ನ್

ಆಯಿಲ್ಲೆಂ ಕಾಬಾರ್

ಪಾಜ್ಚೊ ರಂಗ್ ಮ್ಹಜೊ

ಉಬೊನ್ ಗೆಲೊ ತೊ ವಾರ್ಯಾರ್

ತರಿ

ಆಶಾ ತಿ ಆಶಾ

ರುಕಾರ್ ತ್ಯಾ ರಾಂವ್ಜಿ

ವಾರ್ಯಾಸಂಗಿಂ ಧಲ್ಲಿ

ಸುರ್ಯಾಚ್ಯಾ ಕರ್ಣಾಂ ಸಂಗಿಂ ಖೆಳ್ಜಿ

ಹಾಂವ್ ತಿ ಸುಕಿ ಖೊಲಿ

ರುಕಾರ್ ಥಾವ್ನ್ ಧರ್ಣೆರ್ ಪಡ್ಲಿಂ

ಸಕ್ಲಾ ಪಡೊನ್ ಹಾಂವಂ

ಧರ್ಣೆರ್ ಸ್ಥಾನ್ ಘೆತ್ಲೊ

ಕೊಣೆಂಗಿ ಮ್ಹಾಕಾ ಆರಾವ್ನ್

ವ್ಹರ್ನ್ ಮಾಡಾಚ್ಯಾ ಮುಳಾ ಘಾಲೊ

ಹಾಂವ್ ಪಳೆಂವ್ಕ್ ಲಾಗ್ಲಿಂ

ಉರ್ಲ್ಲ್ಯಾ ಖೊಲ್ಯಾಂಕ್

ನವ್ಯಾನ್ ಜಲ್ಮೊನ್ ಆಯಿಲ್ಲ್ಯಾಂಕ್

ಮ್ಹಜೆಬರಿಂ ಆವ್ಕ್ ಮುಗ್ಗೊನ್ ಯೆತಲ್ಯಾಂಕ್

ಆನಿ ಹಾಂವ್ ಪಳೆವ್ನ್ಚ್ ರಾಪ್ಲಿಂ

ಹಾಂವ್ ತಿ ಸುಕಿ ಖೊಲಿ

ಮಾತ್ಯೆಸಂಗಿಂ ಲೀನ್ ಜಾವ್ನ್ ಗೆಲಿಂ

-ಜೊವಿತಾ ರೀಮಾ ಮಥಾಯಸ್



ಸಂಸಾರಾ ಸಾಂಗಾತಾ ಪೊಂತಾಕ್ ರಾವೊನ್ ಖರೆಂವ್ಚ ಮನೀಸ್

ಹೆಂ ಸಂಸಾರ್ ಮ್ಹಳ್ಳೆಂ ವಾಹನ್ ಇತ್ಲೆ ಸರಾಯೆನ್ ಧಾಂವೊನ್ ಆಸಾ, ತಿ ಸರಾಯ್ ಆಟಾಪುಂಕ್ ಜಾಯ್ನಾಸ್ತಾಂ ಹೊ ಮನ್ಶಾಜೀವ್ ಕಾಣ್ಕಿರ್ಲ್ಲ್ಯಾಂತ್, ಭಿಯಾನ್ ಧರ್ಧರ್ಲ್ಲ್ಯಾಂತ್ ನವಲ್ ನಾ. ಹಿ ಸರಾಯ್, ಹೊ ವೇಗ್ ಪ್ರಗತಿಚೊ ಜಾವ್ಯತಾ, ಅನಾಉತಾಂಚೊ ಜಾವ್ಯತಾ, ಭುಕೆಲ್ಲ್ಯಾ ಪೊಟಾಂಚೊ ಜಾವ್ಯತಾ, ಅನಿತಿಚೊ ಜಾವ್ಯತಾ; ಎಕಾಚ್ ಉತ್ರಾನ್ ಖರ್ಯಾ ಮನ್ಶಾಕ್, ಬರ್ಯಾ ಮನ್ಶಾಕ್ ಗಿಳುಂಕ್ ಜಾಯ್ನಾತ್ಲಿ ಉಂಡಿ ಜಾವ್ಯತಾ.



ಕವಿನ್ ಎಕಾ ವಿಶಿಷ್ಟ್ ತಂತ್ರಾನ್ ಏಕ್ ಉಂಚ್ಲೊ ವಿಷಯ್ ವಿಣುನ್ ಹಿ ಕವಿತಾ ಬರಯಿಲ್ಲ್ಯಾನ್ ಮನ್ಶಾಕ್ ಧೊಸ್ಚ್ಯಾ ಎಕಾ ಖರ್ಯಾ ಸಮಸ್ಯಾಚಿ ಗಂಭೀರತಾ ಸಲೀಸಾಯೆನ್ ಹಾಂಗಾಸರ್ ಉಗ್ತಿ ಜಾಲ್ಲಿ ದಿಸ್ತಾ.

ಕಿಶೂ ಬಾರ್ಕೂರ್ ಕಥಾಕಾರ್ ಜಾವ್ನ್ ಕಿತ್ಲೊ ಬಳ್ವಂತ್‌ಕಿ, ತಸಲೀಚ್ ಶಾಧಿ ತಾಣೆ ಹೆ ಕವಿತೆದ್ವಾರಿಂ ಆಮ್ಚೆಮುಕಾರ್ ದಾಕಯ್ಲ್ಯಾ. ಹಾಂತ್ಲೊ ವಿಷಯ್ ಸಂಸಾರಾಚೆ ಖಿಂಯ್ಚೇಯ್ ವೆಕ್ತಿಕ್ ನಾಟ್ಲೊಂಚೆ ತಸಲೊ. ತ್ಯಾದೆಕುನ್ ಹಿ ಕವಿತಾ ಸಂಸಾರಾಚ್ಯಾ ಹೆರ್ ಭಾಸಾಂಕ್ ಅನುವಾದಿತ್ ಜಾಯ್ನಾಯ್.

ಮ್ಹಾಕಾ ಏಕ್ ಘಡಿ ದೆಂವೊಂಕ್ ಸೊಡಾ!

ಹೋಯ್... ಹೋಯ್... ಹೂಡ್...

ಸಂಸಾರಾಕ್ ರಾವಯಾ...

ಸಂಸಾರಾಕ್ ರಾವಯಾ

ಹಾಂವ್ ದೆಂವ್ತಾಂ

ಮಧೆಂ ರಸ್ತಾರ್ ತರ್ಯ್

ಸುಶೇಗ್ ಕರ್ತಾಂ

ಬಿಗಿಲ್ ಫುಂಕಾ, ಬೆಲ್ ಮಾರಾ

ಮ್ಹಾಕಾ ಏಕ್ ಘಡಿ ದೆಂವೊಂಕ್ ಸೊಡಾ!

ಗಡ್ಡಿರೆ ಬಾಬಾ ಕಸ್ಲಿ ಗಡ್ಡಿ

ದೊಳ್ಕಾ ಕಾನಾ ನಾಕಾಂಕ್ ಚೆಪ್ಲ್ಯಾ ಗುಡ್ಡಿ

ಕೋಣ್ ಎಕ್ಲೊ ಪಾಟ್ಲ್ಯಾನ್ ಲೊಟಾ

ಆನ್ಯೆಕ್ಲೊ ಮುಕ್ಲ್ಯಾನ್ ಕೊಂಕ್ತಾ

ಅಳೆ ಹಾಂಗಾ ಬೊಮ್ ಘುಟಾತ್

ಧಂಯ್ ಪಳೆ ತೆಲಾಕ್ ಝುಜ್ತಾತ್
ಧಂಯ್ ಉಟ್ಲಾ ನ್ಯೂಕ್ಲಿಯರ್ ಮುರುರೊ
ಹಾಂಗಾಸರ್ ಪೆಟ್ಲಾ ಚಾತಿಂಚೊ ಧುರೊ

ಕಂಡಕ್ಕರಾಚಿ ಕುರು ನಾ
ರೆಗೈರುಲಿಂಚಿ ಮೂರ್ ನಾ

ಹೆ ಗಡ್ಡೆಂತ್ ಹಾಂವ್ ಸುಕ್ಲಾಂ
ಸಗ್ಳೊಚ್ ಮುಂಗಾ ಖಿಂತಿನ್ ಜಿರ್ಲಾಂ
ಬ್ರೇಕ್ ದಾಂಬಾ, ಕಾಂಪಿಣ್ ವೊಡಾ
ಮ್ಹಾಕಾ ಏಕ್ ಘಡಿ ದೆಂವೊಂಕ್ ಸೊಡಾ!

ಸರಾಯ್ ಸಾಯ್ಬಾ ಕಸ್ಲಿ ಸರಾಯ್...
ಪುರ್ನತ್ ನಾಸ್ತಾಂ ಧಾಂವ್ತಾ ಪಿರಾಯ್
ಅಳೆ ಧಂಯ್ ತೊ ಹಾತ್ ಹಾಲಯ್ತಾ
ಡ್ರಾಯ್ವರ್ ರಾವಯ್ತಾಂಚ್ ಧಾಂವ್ತಾಯ್ತಾ
'ಬೊಲ್ಯಾಗಾರ್' ಧಾಂವ್ತಾವ್ನ್ ಹಾಡ್ತಾ
ಮುಕ್ಲೆ ಘುಂವ್ಡರ್ ಬೋವ್ಶ್ಯಾ ಧರ್ತಾ
ತ್ಸುನಾಮಿ, ಕಾತ್ರಿನಾ, ಧರ್ತೆಕಾಂಪ್ಲಿ
ಗಾಡಿಮೂರೆ ಧಾಂವ್ತಾ ಮರ್ಣಾಧಾಂವ್ಲಿ
ಕಂಡಕ್ಕರ್ ತೊ ಖಿಂಯ್ ಪಾವ್ತಾ?
ಜಾಗೊ ನಾಸ್ತಾಂ ಬಾವೊ ಟೊಪಾರ್ ಚಡ್ಲಾ!

ಹೆ ಸರಾಯೆನ್ ಹಾಂವ್ ಧಕ್ಲಾಂ
ಪುರಾಸಾಣೆನ್ ಪುರ್ತೊ ಪಿಕ್ಲಾಂ
ಸಿಗ್ಗಲ್ ಪೆಟಯಾ, ಹಂಪ್ಸ್ ಬಾಂಧಾ
ಮ್ಹಾಕಾ ಏಕ್ ಘಡಿ ದೆಂವೊಂಕ್ ಸೊಡಾ!

ಹೋಯ್.. ಹೋಯ್... ಹೋಯ್
ಏಕ್ ಘಡಿ ರಾವಯಾರೆ ಸಾಯ್ಬಾ
ಹಾಂವ್ ದೆಂವ್ತಾಂ
ಮ್ಹಾಕಾ ಏಕ್ ಘಡಿ ದೆಂವೊಂಕ್ ಸೊಡಾ
ಸುಲೆಗಾಚೆ ದೋನ್ ಘೊಟ್ ಪಿಯೆಂವ್ಕ್ ಸೊಡಾ!

-ಕಿಶೂ, ಬಾರ್ಕುರ್

ಮಂಘುರ್ ಶಹರಾಚಿ ಪ್ರಗತಿ ಮೆಜುಂಕ್ ಹಿ ಕವಿತಾ ಏಕ್ ಮಾಪ್

ಸುರ್ದರ್ ಬೊಯ್ಲಾ ಗಾಡ್ಯೊ, ಉಪ್ರಾಂತ್ ಬಸ್ಸಾಂ ಆನಿ ಆತಾಂ ವಿಮಾನಾಂ - ವೆಳಾಕಾಳಾಕ್ ಹೊಂದೊನ್ ಬದ್ಲೊನ್ ಗೆಲ್ಲಾ ಮಂಘುರ್ ಶಹರಾಂತ್ಲಾ ಹ್ಯಾ ತೀನ್ ಪಯ್ಲಾ ಸಪ್ಲತೆಂಚೊ ಉಲ್ಲೇಕ್ ಕರುನ್ ಮಂಘುರ್ ಸಗ್ಳಿ ಪ್ರಗತಿಚ್ ಮೆಜುಂಕ್ ಪಾವ್ಲಾ ಲ್ಯಾನ್ ನೊರೊನ್ವಾ. ತೇಂಯ್ ಎಕೆ ಕವಿತೆದ್ವಾರಿಂ. ತೇಂಯ್ ಪಯ್ಲೆಪಾವ್ಪಿಂ. ಆದ್ಲೆ ಉಡಾಸ್ ಜಿವೆ ಕರ್ಚ್ಯಾ ಬರಾಬರ್ ನವೆ ವಾಡಾವಳಿ ವಿಶಿಂ ಹಿ ಕವಿತಾ ವಾಚ್ತಲ್ಯಾಕ್ ಭರ್ಮಾನ್ ಫುಲಯ್ತಾ.



ಲ್ಯಾನ್ಸಿನ್ ಪಯ್ಲೆಚ್ ಪಾವ್ಪಿಂ ಕವಿತಾ ಬರಂವ್ಕ್ ಧರ್‌ಲ್ಲಾನ್ ಹ್ಯಾ ಶೆತಾಂತ್ ತಾಕಾ ತಾಣೆ ಆಶೆಲ್ಲೊ ಸುಶೆಗ್ ಲಾಭ್‌ಲೊ ಮ್ಹಣೊನ್ ಆಮಿ ಭರ್ದಸ್ತಾಂವ್. ಹಾಂಗಾಸರ್ ತಾಚೆಂ ಠಿಕಾಣೆಂ ತೊ ಥಿರ್ ಕರ್ನ್ ರಾವ್ಲೊ ತರ್, ಕವಿತೆಚೆ ಬಳ್ಳಂತ್‌ಕಾಯೆಕ್ ಗರ್ಜೆಚ್ಯೊ ಸಂಗಿ ಆಪ್ಲೆ ಚಿಂತ್ನಾಧಾರಿಂತ್ ತೊ ಮೊಳುನ್ ಘೆತಲೊ ಮ್ಹಳ್ಳೊ ಭರ್ದಸೊ ಆಮಾಂ ಆಸಾ.

ಮಂಘುರ್ ಶಹರ್

ಆಸ್ಲೆಂ ಅಶೆಂ ಮಂಘುರ್ ಶಹರ್
ವರ್ಸಾಂ ಆದಿಂ, ಆದ್ಲ್ಯಾ ಕಾಳಾರ್
ನಾತ್ಲಿಂ ಬಸ್ಸಾಂ, ನಾತ್ಲಿಂ ವಾಹನಾಂ
ಆಸ್‌ಲ್ಲೆಂ ಪಯ್ಲೆ ಬೊಯ್ಲಾ ಗಾಡ್ಯರ್

ಬೊಯ್ಲಾ ಗಾಡ್ಯೊ ಆಯ್ಲೊ ಮ್ಹಣ್ತಾಂ
ಆವಾಜ್ ಕಳ್ತಾ ಮೈಲಾ ದೆಗೆರ್
ವಿಜ್ಮಿತ್ ಆಮಿ ಪಳೆವ್ನ್ ಸಭಾರ್
ಉಬೆ ಜಾಲ್ಯಾಂವ್ ಮಾರ್ಗಾದೆಗೆರ್

ದೀಸ್ ಉಜ್ಜೆ, ವರಾಂ ಕಾಬಾರ್
ಚಾಲು ಜಾಲಿಂ ಬಸ್ಸಾಂ ಮಾರ್ಗಾರ್
ಮಿಶಿಚ್ ಮಿಶಿ ಪಳೆಂವ್ಕ್ ಮಂಘುರ್
ಸರ್ವಿಸ್ ಬಸ್ಸಾಂ ರಂಗಾಳ್ ರಂಗಾಳ್

ವರ್ಸಾಂ ಸಲ್ಲಿಂ, ದಶಮಾನ್ ಕಾಬಾರ್
ಜಾಲೆ ವಾಹನಾಂಕ್ ಥೊಡೆ ಸಾವ್ಕಾರ್
ಥೊಡೆ ಜಾಲೆ ಬಸ್ಸಾಂ ನವ್ಕಾರ್
ಸ್ಥರ್ಧಿ ಜಾಲೆ ಸರ್ವಾಂ ಮುಕಾರ್

ಆಜ್ ಮಂಗ್ಳುರ್ ನಾಂವಾಡ್ಲಾಂ ಸಂಸ್ತಾರ್
ಬೊಯ್ಲಾ ಗಾಡ್ಯೆ ಥಾವ್ನ್ ಮಾರ್ಗಾರ್
ದುಬಾಯ್ ಲೊಕಾಕ್ ಘೆವ್ನ್ ಮೊಳ್ವಾರ್
ದೆಂವ್ಲೆಂ ಮಂಗ್ಳುರ್ ವಾರ್ಯಾ ಬಂದ್ರಾರ್

ಸೊಭಿತ್ ಸುಂದರ್ ಮಂಗ್ಳುರ್ ಶಹರ್
ದುಬಾಯ್ ಆತಾಂ ಜಾಲಾಂ ಶೆಜಾರ್
ಪಸ್ತೊಂ ಸಗ್ಳ್ಯಾನ್ ಸುಗಂಧ್ ತಾಚೊ
ವರ್ಸಾಂ ಸರ್ಲ್ಯಾರಿ ಹಜಾರೊಂ ಹಜಾರ್!

-ಲ್ಯಾನ್ಸಿ ನೊರೊನ್ಡಾ

ಥಕ್‌ಲ್ಲ್ಯಾ ಕಾಳ್ಜಾಂಚೆರ್ ದಾಧೊಸ್ಕಾಯೆಚಿಂ ಆಲ್ಪುಲಿಂ ನಿದೊಂಕ್ ಯೆತಾತ್!

ಕವಿ ಜಾಲ್ಲ್ಯಾಂನಿ ಅಸಾಧ್ಯತೆವಿಶಿಂ ತಕ್ಲಿ ವಿರಯಿಲ್ಲ್ಯಾಂತ್ ಪಿಶೆಪಣಾಂ ಪಾಂಗರ್‌ಲ್ಲ್ಯಾಬರಿಂ ಜಾಯ್ನಾಂತ್. ಕಾಂಯ್ ಥೊಡ್ಯಾಂಕ್ ಹಿಂ ಪಿಶೆಪಣಾಂ ಭೊಗ್ತಿತ್; ಪುಣ್ ತಾಂತ್ಲ್ಯಾನ್ ಮಾತಿ ಖೆಲ್ಲ್ಯಾ ಮೆಂದ್ವಾಕ್ ಸಾಣ್ಯಾಕ್ ಧರುನ್ ಝಳ್ವಳ್ವಿತ್ ಕರ್ಚೆಂ ಪ್ರೇತನ್ ಆಸಾ ಸೊಡ್ಲ್ಯಾರ್ ದುಸ್ರೆಂ ಕಿತೇಂಯ್ ಆಸಾಜಾಯ್ ಮ್ಹಣ್ ನಾ! ಆಸಾಜಾಯ್ ಮ್ಹಣ್ ಚಿಂತ್ಲೆಂಚ್ ಪಿಶೆಪಣ್! ಅಸಲ್ಯಾಚ್ ಥಳಾಚೆರ್ ಹಾಂಗಾಸರ್ ಸಾದರ್ ಜಾಲ್ಲಿ ಕವಿತಾ ಉಬಾರ್ಲ್ಯಾ.



ವಾಚುನ್ ಮುಗ್ಧತಾನಾ ಥಕ್‌ಲ್ಲ್ಯಾ ಕಾಳ್ಜಾಂಚೆರ್ ದಾಧೊಸ್ಕಾಯೆಚಿಂ ಆಲ್ಪುಲಿಂ ನಿದೊಂಕ್ ಆಯಿಲ್ಲ್ಯಾಬರಿ ಭೊಗ್ತಾ. ಕವಿ ಜಾಲ್ಲ್ಯಾಂನಿ ಹೆಂಚ್ ಕರಿಜಾಯ್! ಲೀನಸ್ ಮೊರಾಸಾನ್‌ಯ್ ಹೆಂಚ್ ಕೆಲಾಂ. ತಾಣೆ ಪಯ್ಲೆಪಾವ್ಪಿಂ ಕವಿತಾ ಬರಂವ್ಚೆಂ ಧೈರ್ ಘೆತ್ಲಾಂ; ಹ್ಯಾ ಪ್ರೇತನಾಂತ್ ಸಂಪೂರ್ಣ್ ನ್ಹಯ್ ತರೀ ಜಾಯ್ತೆ ಯೆಶಸ್ವಿ ತಾಣೆ ಜೊಡ್ಲ್ಯಾ ಮಾಗೀರ್ ಕೊಣ್‌ಯ್ ಜಲ್ಮತಾನಾ ಸಗ್ಳೆಂ ಗಿನ್ಯಾನ್ ಜೊಡುನ್ ಯೆತಾತ್ ಕಾಂಯ್?

‘ಕವಿತಾ’ಚೊ ಶೆವೊಟ್‌ಯ್ ತೊಚ್. ನವ್ಯಾಂಕ್ ಕವಿತಾ ಬರಂವ್ಕ್ ಗರ್ಜ್ ಆಸ್ಚೊ ಏಕ್ ಭೊಂವಾರ್ ತಯಾರ್ ಕರ್ಚೊ! ಕೊಣ್ ಹ್ಯಾ ಭೊಂವಾರಾಂತ್ ತಾಂಚೆಂ ಠಿಕಾಣೆಂ ಬಾಂಧುಂಕ್ ಯೆತಾತ್, ತಾಂಕಾಂ ಪೊಟ್ಲುನ್ ಧರ್ಚೆಂ ಬರೆಂ ಮನ್ ಆಮ್ಚೆಲಾಗಿಂ ಆಸಾ!

ಸರ್ಗ್ ನರ್ಕಾಚೊ ಸಂಪರ್ಕ್

ಗಾಂವ್ಚಿಂ ಪರ್ದೆಶಿ ಪತ್ರಾಂ ವಾಚ್ಚಿಂ
ಖಿಬ್ಜೊ ಜಾಯ್ತೊ ಆಯ್ಕಲ್ಯೊ
ಟಿವಿ ಚ್ಯಾನೆಲಾಂ ಧಾರಾಳ್ ಪೊಯ್ಣಿಂ
ಅಂತರ್ ಜಾಳಿ ಚೊಯ್ಲೊ

ಸುರ್ಯೊ ಚಂದಿರ್ ತಾರಾಂ ಮೆಜ್ಜಿಂ
ಅಂತ್ರಳ್ ಘರಾಂ ಮೊಡ್ಲಿಂ
ಸರ್ಗ್ ಯೆಮ್ಕೊಂಡ್ ಮ್ಹಾಕಾ ಮೆಳ್ಳಾ
ತಕ್ಲೆಂತ್ ಸವಾಲಾಂ ವಾಡ್ಲಿಂ

ಪರ್ವಾ ಸೊಲ್ಲಾಂತ್ ಜಾಲ್ಲೊ ಸರ್ಗ್
ಝುಜ್ ಆಂಜಾಂ ಮಧ್ಲೆಂ
ಎಕಾ ಖಿಣಾನ್ ಜಾಲ್ಲೆಂ ಯೆಮ್ಕೊಂಡ್
ಉಡಾಸಾಂತ್ ಹಾಡ್ಲೆಂ

ಕ್ರಿಸ್ತ ಸೊಮಿ ಸಂಸ್ತಾಕ್ ಆಯ್ಲೊ
ಖುರ್ಸಾರ್ ಪ್ರಾಣ್ ಸೊಡ್ಲೊ
ಜಿವಂತ್ ಜಾವ್ನ್ ಚಾಳೀಸ್ ದಿಸಾಂನಿ
ಸರ್ಗಾಕ್ ತೊ ಉಬ್ಲೊ

ಗಾಂವಾಂ ಮಧೆಂ ಜಾತಾತ್ ಝುಜಾಂ
ಪಾಡಾವ್ ಜಾಲ್ಲೆಂ ಖಿಂಯ್ ವೆತಾತ್?
ಕಾಂಯ್ ಆಮ್ಕಾಂ ಕಳಿತ್ ನಾಸ್ತಾಂ
ಸರ್ಗ್ ನರ್ಕಾಂತ್ ಝುಜ್ತಾತ್?

ಸರ್ಗ್ ಆನಿ ಪುಲ್ಲತ್ರೆ ಮಧೆಂ
ವಾಹನ್ ಸಂಪರ್ಕ್ ಜಾಲಾ?
ಮಿಂಗೇಲ್ ತಶೆಂ ಲುಸಿಫೆರಾನ್
ಹುದ್ದೊ ಬದ್ಲಿ ಕೆಲಾ?

ರೊಕೆಟಾಂಚೆರ್ ಅಂತ್ರಳ್ ಘರಾಂಕ್
ಆಮ್ಚೆ ವಿಜ್ಞಾನಿ ಪಾವ್ತಾತ್
ಸರ್ಗ್ ನರ್ಕಾಕ್ ವಚೊಂಕ್ ತಾಂಕಾಂ
ಕೊಣ್ ಹಾಬಾ ಆಡಾಯ್ತಾತ್?

ಜಾಲ್ಯಾರ್ ಸಂಪರ್ಕ್ ಸರ್ಗ್ ಸಂಸ್ತಾಕ್
ಭೊಂವುನ್ ವಚೊನ್ ಯೆವ್ಚೆತ್
ಮೆಲ್ಲಾ ಆಮ್ಚ್ಯಾ ಮೊಗಾಳ್ ಮನ್ಶಾಂಕ್
ಘಡಿ ತರೀ ಮೆಳ್ಳೆತ್!

ತಿತ್ಲೇಂಯ್ ಜಾಯ್ನಾ, ಮೊಬಾಯ್ಲಾಂಚೆರ್
ಉಲಂವ್ಕ್ ಆವ್ಕಾಸ್ ಮೆಳೊಂ
ಸರ್ಗ್ ನರ್ಕಾಂತ್ ಆಸ್ಚ್ಯಾ ಮನ್ಶಾಂಕ್
'ದಾಯಿವರ್ಲ್ಡ್' ತರೀ ಮೆಳೊಂ!

-ಲೀನಸ್ ಮೊರಾಸ್

ಕೂಣ್ ಪಿಶೆ? ಕೂಣ್ ಬರೆ?

ಭಾಯ್ಲ್ಯಾ ಭಾಯ್ತ್ ಹಿ ಕವಿತಾ ಪಿಶ್ಯಾಂಚಿ ದಿಸೊಂಕ್ ಪುರೊ. ಪುಣ್ ಗುಂಡಾಯೆಕ್ ಗೆಲ್ಲಾ ಬರಿ ಕಾಂಯ್ ಥೊಡೆಂ ಮನಾಶಾಸ್ತ್ರಿ ಹಿ ಕವಿತಾ ಉಸ್ತಿತಾ ತರ್, ಕಾಂಯ್ ಥೊಡೆಕಡೆ ಬರ್ಯಾ ಮನ್ಶಾಂನಿ ಭೋವ್ ಲ್ಹಾನ್ ಪ್ರಾಯೆರ್ ಹೊ ಸಂಸಾರ್ ಸಾಂಡುನ್ ವೆಚ್ಯಾ ಎಕೆ ಕರಾಳ್ ಸಂಗಿ ಖಾತೀರ್ ದೂಕ್ ಪಾವೊನ್ ಕವಿನ್ ದೆವಾಕ್‌ಚ್ ಬೋಟ್ ಜೊಕ್ಲೆಂ ಧೈರ್ ಝಳ್ತಾ. ನಿಮಾಣ್ ಕವಿತಾ ವಾಚುನ್ ಸಂಪ್ರಾನಾ, ನಿಜಾಯ್ಕಿ ಪಿಶೆ ಕೋಣ್ ಮ್ಹಳ್ಳ್ಯಾ ಸವಾಲಾಕ್ ಜಾಪ್ ಮೆಳನಾಸ್ತಾಂ ತುಂ ಚಡ್ವಡ್ತಾಯ್.



ಲೊಯ್ಡ್ ರೇಗೊ, ಎಲೈರ್ ತಾಕೊಡೆ ನಾಂವಾನ್ ಫಾಮಾದ್ ಕವಿ. ಪ್ರಾಯೆನ್ ಬೋವ್ ತರೊ ತರೀ, ಚಿಂತ್ಪಾನ್ ಜೂನ್; ಕಾರ್ಭಾರಾಂನಿ ವ್ಹಡ್ ಆನಿ ಕೊಂಕಣಿ ಪೆಳ್ಕಾಂತ್ಲೆಂ ಅಮೃತ್ ಗೋಡ್.

ಲೊಯ್ಡ್ ರೇಗೊನ್ ಲ್ಹಾನ್ ಪ್ರಾಯೆರ್‌ಚ್ ಕವಿತಾ ಶೆತಾಂತ್ ಆನಿ ಸಂಗೀತ್ ಶೆತಾಂತ್ ಶಾಸ್ತ್ರಿತ್ ಉರ್ಚೆ ತಸಲಿಂ ಬಳಾಧಿಕ್ ಪಾವ್ಲಾಂ ರೊಂಬಯ್ಲ್ಯಾಂತ್. ಹೆಂ ಸತ್ ಪಾಟ್ಲ್ಯಾ ವರ್ಸಾಂನಿ ನಿರ್ಮಾಣ್ ಜಾಲ್ಲ್ಯೊ ತಾಚ್ಯೊ ಸಂಗೀತ್ ಕೊವ್ಚ್ಯೊ ರುಜು ಕರ್ತಾತ್.

ಬರೊ ದೇವ್

ತಾಳಿ ಪಿಶ್ಯಾಂಚ್ಯಾ ಹೊಸ್ತಿಟಲಾಂತ್
ಕೋಣ್ ಪಿಸೊ ಮ್ಹಣ್‌ಚ್ ಕಳನಾ
ಪಳೆತಲೆ,

ಪಳೆಂವ್ಕ್ ವೆಚೆ..

ರಡ್ತಲೆ,

ರಡೊಂಕ್ ವೆಚೆ..

ಹಾಸ್ತಲೆ,

ಹಾಸೊಂಕ್ ವೆಚೆ.

ಸಗ್ಲೆಂ ಪಿಶೆ!

ಪಿಶೆಂ ಆಸ್ತೆಂ ತಕ್ಲೆಂತ್ ವಿಂಯ್

ಕೋಣ್ ಮ್ಹಣ್ತಾ

ತರೆಂ ಮ್ಹಣ್ತೊಂಚ್ ಪಿಸೊ!

ಪಿಶೆಂ ಆಸ್ಚೆಂ ದೊಳ್ಯಾಂನಿ...
ದೊಳೆ ಸಾರ್ಕೆ ಆಸ್ಲಲ್ಯಾರ್ ಸಗ್ಳೆಂ ಸಾರ್ಕೆಂ
ಸಗ್ಳೆ ಸಗ್ಳ್ಯಾಂಕ್ ಪಿಶೆ ದಿಸ್ತಾತ್
ಕೋಣ್ ಕೊಣಾಕ್‌ಚ್ ಪಿಸೊ ದಿಸನಾ!

ಹೆಂ ಪಿಶೆಂ
ಮನ್ಶಾಂಕ್‌ಚ್ ಕಿತ್ಯಾಕ್ ಲಾಗ್ತಾ?
ಛೆ...
ತೊ ಬರೊ ದೇವ್ ಏಕ್ ಪಾವ್ಟಿಂ
ಪಿಸೊ ಜಾಲ್ಲೊ ತರ್...
ಬರೊ ದೇವ್ ಬರ್ಯಾಂಕ್‌ಚ್ ಷ್ಟರ್ತಾ
ಮ್ಹಣ್ತಲ್ಯಾಂಕ್
ರೂಪ್ ರೂಪ್‌ಶೆಂ ದಿಸ್ತೆಂ...

ವ್ಹಯ್....
ದೇವ್ ಪುಣೀ ಪಿಸೊ ಜಾಲ್ಲೊ ತರ್...
ಭೊಂವಾರ್ ವೆಗ್ಳೊಚ್ ಕರ್ತೊ
ತ್ಯಾ ಪಿಶೆಪಣಾಚೆಂ ಸುಖ್ ಭೊಗುನ್
ತೊ ಪಿಸೊ ಜಾವ್ನ್‌ಚ್ ಉರ್ದೊ!

ಪಿಶ್ಯಾಂಕ್ ವೆಗ್ಳಿಂ ವ್ಹರ್ತೊ..
ಬರ್ಯಾಂಕ್ ಹಾಂಗಾಚ್ ಸೊಡ್ತೊ!

-ಲೊಯ್ಡ್ ರೇಗೊ, ತಾಕೊಡೆ



ಪ್ರಕೃತಿಯೊ ಮೋಗ್ ಕರ್ತಲ್ಯಾಂಕ್ ದಾಡ್ ಘಾಲ್ಚಿಂ ಸವಾಲಾಂ ಸಭಾರ್!

ಕವಿ ದಿಸಾಚಿಂ ಚೊವೀಸ್ ಪೂರಾಯ್ ಪೊಡ್ತಾಂ-ಹಿತ್ತಾಂನಿ, ರಾನಾ-ಮೊಲ್ಯಾಂನಿ ಭೊಂವುನ್ ಆಸಾ ಆನಿ ಪಾಸಾಯೊ ಮಾರೀತ್ ಆಸಾ ತರ್ ತಾಚೆ ಮತಿಕ್ ರೆವೊಡ್ ಘಾಲ್ಚ್ಯಾ ಸವಾಲಾಂಚಿಂ ಸಂಪಲಾಂ ವೆಗ್ಳಿಂಚ್ ಆಸ್ತಾತ್. ತಿಂ ಸಾದ್ಯಾ ಮನ್ಯಾಚೆ ಮತಿಕ್ ಸುಸ್ತನಾಂತ್. ತಶೆಂ ಜಾಲಾಂ ಹೆ ಕವಿತೆಂತ್!



ವೇಳ್ ಸಕಾಳಿಂಚೊ ಸರ್ವಾಂನಿ ಪಳೆಲಾ. ದಪ್ತರ್, ಕಾರ್ಖಾನೊ ಆನಿ ಹೆರ್ ಸುವಾತ್ಯಾಂನಿ ಘೊಳ್ತಲ್ಯಾಂಕ್ ತಶೆಂ ಮಜ್ಬೂರಿ ಕರ್ತಲ್ಯಾಂಕ್ ಸಕಾಳಿಂಚ್ಯಾ ವೆಳಾ ಕಸಲಿಂ ಸವಾಲಾಂ ಯೇಂವ್ಕ್ ಸಾಧ್ಯ್ ಆಸಾತ್? ಕಾಮಾಕ್ ವೇಳ್ ಜಾಲೊ ಮ್ಹಣ್ಣ್ಯಾ ಆಕ್ಲಾಸಾಂನಿ ಕಿಲ್ಲೆಶೆ ಸಕಾಳ್ ಆಮ್ಚೆ ನಾಂವ್ ನಾಸ್ತಾಂ ವೆತಾತ್. ನಿದೆಚ್ಯಾ ದೊಳ್ಕಾಂಕ್ ಖಾಡುಂ ಘಾಲುನ್ ಕಾಮಾಕ್ ಧಾಂವ್ಚ್ಯಾ ಆಮ್ಚೆ ಪಯ್ಕಿಂತ್ಲಾ ಕಿತ್ಲ್ಯಾ ಜಣಾಂನಿ ಸಕಾಳಿಂಚ್ಯಾ ಮೊಳ್ವಾರ್ ತರ್ಕಾ ವ್ಹರತಾ ಬರಿ ಸೊಭ್ಣೊ ಸುರ್ಯೊ ಪಳೆಲಾ?

ಕಿಲ್ಲೆಶ್ಯಾ ಜಣಾಂಕ್ ಚ್ಯಾರ್ ಪೊಣ್ಣಿಂ ಭಾಯ್ಲೊ ಸಂಸಾರ್ ಪಳೆಂವ್ಕ್ಚ್ ಅಸಾಧ್ಯ್ ಜಾಲ್ಲ್ಯಾ ಹ್ಯಾ ಕಾಳಾರ್ ಹಿ ಕವಿತಾ ವೆಗ್ಳೊಚ್ ಏಕ್ ಅನ್ವೊಗ್ ದಿಂವ್ಚ್ಯಾಂತ್ ನವಲ್ ನಾ. ಕವಿ ಮನು ಬಾಹ್ರೆನ್ ಪ್ರಕೃತಿಯೊ ಕವಿ. ಪ್ರಕೃತಿಚ್ಯಾ ಹರ್ ಜೀವಿಂಕ್ ಲಾಗ್ತಲ್ಯಾನ್ ಪೊಳ್ಳುಂಚೊ ಕವಿ. ತಾಂಚೊ ಮೋಗ್ ಕರ್ಚೊ ಕವಿ. ಹಿ ತಾಚೆ ಕವಿತಾ ಪುಡಾರಾಂತ್ಲಿ ತುಮ್ಮಿ ಸಕಾಳ್ ಭಾಗಿ ಕರುಂ ಅಶೆಂ ಆಮಿ ಆಶೆತಾಂವ್.

ಸಕಾಳಿಂಚೊ ವೇಳ್

ಭಾಗಿಂತ್ಲ್ಯಾ ಸೊಭಿತ್ ಪುಲಾಂಚೊ

ಪರ್ಮಳ್ ಸುಗಂಧ್ ವ್ಹಾಳ್ತಾ

ಸುರ್ಯಾಚಿಂ ಕಿರ್ಣಾಂ ಪಡ್ತಾನಾ

ಸೊಭಾಯ್ ತಾಂಚಿಂ ಚಡ್ತಾ

ಭೊಂವರ್ ಎಕ್ಲೊ ಭೊಂವುನ್ ಘುಂವೊನ್

ತಾಂಚೆರ್ ಯೇವ್ನ್ ಬಸ್ತಾ

ಆಮ್ಚೆ ತುಮ್ಮೆಂ ಚಿಂವೊನ್ ಪುಲಾಂನೊ

ಮ್ಹೊಂವಾ ಪೊಳಿ ಬಾಂದ್ತಾ

ಭಾಗಿಂತ್ಲ್ಯಾ ರಂಗ್‌ರಂಗಾಳ್ ಪುಲಾಂಕ್

ಕೊಣೆ ನಾಂವಾಂ ದಿಲ್ಯಾಂತ್?

ಸಕಾಳಿಂಚ್ಯಾ ಥಂಡ್ ಥಂಡ್ ವಾರ್ಯಾಕ್
 ಕಿತ್ಯಾಕ್ ತುಮಿ ಪುಲ್ತಾತ್?
 ಸಾಂಜೆಚೊ ವೇಳ್ ತೊ ಯೆತಾನಾ
 ಪುಲಾಂನೊ ಕಿತ್ಯಾಕ್ ಬಾವೊಂಕ್ ಲಾಗ್ಲ್ಯಾತ್?
 ಚಾಂದ್ವ್ಯಾಚ್ಯಾ ಉಜ್ವಾಡಾಕ್ ತುಮಿ
 ನಿದೊನ್ ಕಿತ್ಯಾಕ್ ಪಡ್ಲ್ಯಾತ್?

ರಾನಾಂತ್ ಉಡಿ ಮಾರ್ಚ್ಯಾ ಮಾಂಕ್ಡಾಂನೊ
 ಸುರ್ಯೊ ಉದೆವ್ನ್ ಆಯ್ಲೊ
 ಭಾಂಗ್ರಾಳ್ಯಾ ಕಿರ್ಣಾಂಚ್ಯಾ ಪರ್ಜಳಾಕ್
 ಕಾಳೊಕ್ ಧಾಂವೊನ್ ಗೆಲೊ
 ಕೊಂಡಾಂತ್ಲ್ಯಾ ಮಾಸ್ಕಾಂನೊ
 ಉಬೊನ್ ವೆಚ್ಯಾ ಸುಕ್ಲಾಂನೊ
 ಮೋರ್ ನಾಚುಂಕ್ ಲಾಗ್ಲೊ
 ಗ್ವೀಳ್ ದಿಂವ್ಚ್ಯಾ ಹಸ್ತಿಂನೊ
 ಧಾಂವೊನ್ ವೆಚ್ಯಾ ಚಿತ್ಕಾಂನೊ
 ಸಕಾಳಿಂಚೊ ವೇಳ್ ಜಾಲೊ

-ಶ್ರೀ ಮನು ಬಾಹ್ರೇನ್

ಕವಿತೆಚ್ಯಾ ದಾಸಾಕ್ ರೆವ್ಡಲ್ಲೊ ಪ್ರಕೃತಿಚೊ ಪಾಸ್

ಮನಾಲಿ ಥಾವ್ನ್ ದೊಂಗ್ರಾಳ್, ಅಶೀರ್, ಥಳಾಂತ್ ಪಳೆತಾನಾ
ಝಿಂಟ್ ಉಡ್ಚೆ ತಸಲಿ, ಝರಿಚಿ, ಕರ್ಯಾಚ್ಯಾ ಪಾವ್ಲಾನ್ ನ್ಹಾಲ್ಲಿ,
ಸೊಭಿತ್ ಸುಂದರ್ ವಿಜ್ಞಿತ್ಯಾಯೆಚಿ ವಾಟ್ ಮಸ್ತುನ್ ದೊಂಗ್ರಾಚ್ಯಾ
ಮಾತ್ಯಾಕ್ ಪಾವ್ಲ್ಯಾರ್ಯಾ ಆನಿಕ್ಯಾ ಮುಕಾರ್ ವಚೊಂಕ್
ಆಸಾ ಮ್ಹಣ್ ಆಯ್ಕತಾನಾ ಜಾಲೊ ಅನ್ನೋಗ್ ಹಾಂವ್
ವಿಸ್ತೊಂಚೆಬರಿ ನಾ! ಮಾಗೀರ್ ಘೊಡ್ಯಾಚೆರ್ ಬಸೊನ್, ಘೊಡೆ
ಥಕ್ಲ್ಯಾ ಉಪ್ರಾಂತ್ -ಒಕ್ತಿಜನ್ ಸೈತ್ ನಾಸ್ತಾನಾ ಸವ್ಯಾಸ್ ಚಲೊನ್,
ಬಸೊನ್, ಚಡೊನ್ 'ರೊಹ್ಪಾಂಗ್ ಪಾಸ್' ಪಾವ್ಲಾನಾ ಹಾಂವ್
ಖಿಂಯ್ಚ್ಯಾಕಿ ಎಕಾ ಪ್ರಕೃತಿಚ್ಯಾ ಪಾಸಾಂತ್ ಶಿರ್ಕಲ್ಲೊಂ.



ತೊಚ್ ಅನ್ನೋಗ್ ಹೆ ಕವಿತೆ ರುಪಿಂ ವ್ಹಾಳ್ತಾ, ಮ್ಹಜ್ಯಾ ಜಿವಿತಾಂತ್ಲೆಂ ಏಕ್
ಆಮೊಲಿಕ್ ಘಡಿತ್ ಕವಿತೆದ್ವಾರಿಂ ಹಾಂವೆಂ ವಾಂಟುನ್ ಘೆಂವ್ಚೆಂ ಪ್ರೇತನ್ ಕೆಲಾಂ.
ಕವಿಂನಿ ಅಸಲ್ಯಾಚ್ ನ್ಹಯ್ ತರೀ ಅಸಲೆಚ್ ಪ್ರಭಾವ್ ಫಾಲ್ತಾಚ್ಯಾ ಅನ್ನೋಗಾಂತ್ಲ್ಯಾನ್
ಪಾಶಾರ್ ಜಾಲ್ಯಾರ್ ವೀರ್ಯಭರಿತ್ ಕವಿತಾ ಕೊಂಕಣಿಂತ್ ವಾಚುಂಕ್ ಮೆಳ್ತಲ್ಯೊ ಮ್ಹಜ್ಯಾಚಿ
ಗ್ಯಾರಂಟಿ ಮ್ಹಾಕಾ ಆಸಾ.

ಪ್ರಕೃತಿಚೊ ಪಾಸ್

ಸಂಸಾರಾಂತ್ಲೆಂ ಸರ್ವಯ್ ಮ್ಹೆಳೆಂ

ತಶೆಂ ಸರ್ವಯ್ ಮ್ಹೆಳ್ಳಾಂಕ್

ಥಳಾಂತ್ ಸಾಂಡುನ್

'ರೊಹ್ಪಾಂಗ್ ಪಾಸಾ'ಚ್ಯಾ ಮಸ್ತಕಾರ್ ಬಸೊನ್

ಮೊಳ್ಬಾಥಾವ್ನ್ ಪಾವ್ಲೆಂವ್ಚೊ

ಮಯ್ಬಾಸಾಚೊ ಸ್ವಾಸ್ ಸೆವ್ನ್

ಮೊಳ್ಬಾಪೊಂದ್ಲೆ ವಿಸ್ತಾರಾಯೆಂತ್

ಹಾಂವೆ ಮ್ಹಜೆ ಬಾವ್ಲೆ ವಿಸ್ತಾರಾಯ್ಲೆ

ತಳಾತ್ ಉದಾರೆ ಕರುನ್!

ಯುಗಾಂ ಯುಗಾಂನಿ

ಮೊನ್ಯಾಂನಿ ಮೊಳ್ಲೆಲ್ಲೊ

ಸುರ್ಯಾದೇವ್

ದೊನ್ಪಾರಾಂಚ್ಯಾ ಮೊಡಾಂ ಮದ್ಲ್ಯಾನ್

ಮೊನ್ನಾನೀಂಚ್ ಉಲಯ್ಲೊ ಮ್ಹಜೆಲಾಗಿಂ:

“ಮಾತ್ಸೊ ಮೋಗ್ ವೋತ್ ಮ್ಹಜೆರ್

ಹಾತಾರ್ ತುಜ್ಯಾ ವಿಶೆವ್ ಘೆತಾಂ

ಖಿಣಾಕ್ ವಚೊಂ ಸಂಸಾರ್ ರಜೆರ್”

ತೊ ಬಸ್ಲೊ ಮ್ಹಜ್ಯಾ ಹಾತಾಂಚೆರ್

ಸವ್ಯಾಸ್ ಮ್ಹಜ್ಯಾ ಮನಾಚೆರ್

ಮ್ಹಜ್ಯಾ ಕಾಳ್ಜಾಚೆರ್

ಆನಿ ಸಗ್ಳೊಚ್ ಮ್ಹಜೆರ್

ಆತಾಂ ತಾಚ್ಯಾಂತ್ ಹಾಂವ್

ಸೊಧುಂಕ್ ಮೆಳ್ಳೊನಾ

ಆನಿ ಮ್ಹಜ್ಯಾಂತ್ ತೊ

ಕಾಡುಂಕ್ ಕೆಳ್ಳೊನಾ

‘ರೊಹ್ಪಾಂಗ್ ಪಾಸಾ’ಚೆ ಪಲ್ತಡಿಚೊ

ಪಾಸ್ ಹೊ ಆಮ್ಚೊ

ಹ್ಯಾ ಪಾಸಾಂತ್ಲೆಂ ಕೊಣ್‌ಯ್ ಸುಟನಾ,

ಪಾಟಿಂ ಪರ್ತನಾ -

ಥಳಾಂತ್ಲ್ಯಾ ಮ್ಹೆಳ್ಳಾಕ್!

ಹಾಂಗಾಸರ್ ಸಗ್ಳೆಂ ಶಾಂತ್

ನಾ ಕಸ್ಲೀಯ್ ಭಿರಾಂತ್

ಖಿಣಾ ಕಣಾಂತ್

ಕವಿತೆಚಿಂ ಪುಲಾಂ ಮನಾಂತ್

ನಕ್ತಿರಾಂಚಿ ಮಾಳಾ ಗಳ್ಯಾಂತ್

ಮುಕ್ತಿಚಿಂ ಕಿರ್ಣಾಂ ದೊಳ್ಯಾಂತ್

ಹಾಂಗಾಸರ್ ಸಂಸಾರ್-ಸರ್ಗಾಚ್ಯಾ

ಫರಕಾಚೊ ಪಡ್ವೊ ಪಿಂಜುನ್

ಉಗ್ತಿ ಪಡ್‌ಲ್ಲೆ ರಂಗ್‌ಮಾಂಚಿಯೆರ್

ಸೀತೆಚ್ಯಾ ಭುರ್ಗ್ಯಾಂಕ್

ನಾರ್ಪುರೆನಾಚಿ ಆವಯ್ ಪಾನೊ ಖಾವಯ್ತಾ,

ಪೈಗಂಬರ್ ಪಾಯಾಂಕ್ ಪಾಂಯ್ಜಣಾಂ

ಬಾಂದುನ್ ನಾಚ್ತಾ
ಆನಿ ರಡ್ಜಾ ಭುರ್ಗಾಂಕ್
ಖೆಳಯ್ತಾ, ಭುಜಯ್ತಾ
ರಾಮಾಚೀಂಯ್ ಮನ್ ಪಿಸ್ವಯ್ತಾ

ಕವಿತೆಂಚ್ಯಾ ದಾಸಾಕ್ ರೆವ್ಡಲ್ಲೊ
ಪಾಸಾಂಚೊ ಪಾಸ್ ಹೊ
ಪ್ರಕೃತಿಚೊ ಪಾಸ್
'ರೊಹ್ವಾಂಗ್ ಪಾಸಾ'ಚೆ ಪಲ್ತಡಿಚೊ!

-ಮೆಲ್ವಿನ್ ರೊಡ್ರಿಗಸ್

ಉತ್ತರಂ ಉನ್ನಾನಾಂತ ಉಲ್ಲಾಸ್ ಭರ್ಮಾತ್

ಆಪ್ಲ್ಯ ಆತುರಾಯನ್ ಭರ್ಲಾ ವಿಷಯಾಂಕ್ ಲಾಗೊನ್ ಕೊಂಕಣಿ ಕವಿತಾ ಶೆತಾಂತ್ ನವಲಾಂಚ್ಯೊ ಕವಿತಾ ರಚ್ಲಲ್ಯಾಂ ಪಯ್ಲಿ ನೆಲ್ಲು ಪೆರ್ಮನ್ನೂರ್ ಎಕ್ಲೊ. ಆಪ್ಲೆ ವಿಭಿನ್ನ ಶೈಲಿ ಖಾತೀರ್ ತೊ ಘಾಮಾದ್. ತಾಚೆಂ ಕವಿತಾ ಪುಸ್ತಕ್ಯಾ ಪರ್ಗಟ್ ಜಾಲಾಂ.

ಹಾಂಗಾಸರ್ ಪರ್ಗಟ್ ಜಾಲ್ಲಿ ಹಿ ಕವಿತಾ ಎಕಾ ಸಂಪ್ಯಾ ವಿಷಯಾ ಭೊಂವ್ತಿಂ ರೆವ್ಡಲ್ಯಾ ಜಾಲ್ಯಾರ್ಯಾ ತಂತ್ರಾಕ್ ಲಾಗೊನ್ ವಾಚುನ್ ಆಕೇರ್ ಕರ್ತಾನಾ ಸಗ್ಳ್ಯಾಂಚಿಂ ಕಾಳ್ಜಾಂ ಮನಾಂ ಜಿಕ್ತಾ. ಹಿಚ್ ಕವಿಚಿ ತಾಕತ್. ಉತ್ತರಂ ಆಪ್ಲ್ಯಾ ಜಾಯ್ ಜಾಲ್ಲೆಬರಿ ಘೊಳಂವ್ಚಿ ತಾಕತ್ ಸರ್ವಾಂಕ್ ಆಸನಾ. ನೆಲ್ಲುಕ್ ಆಸಾ.



ಎಕ್ಸ್‌ಕ್ಯೂಜ್ ಮಿ....!

ಹಾಯ್.. ಹಲೋ...

ಮಾಗಿರ್? ಭಲಾಯ್ಕಿಮೂ..?

ಹ್ಯಾ ದಿಸಾಂನಿ ಖಂಡಿತ್ ಭಾಗ್ಲಾಂ

ಹಾಂವ್ ಚಡ್ ತುಜೆ ಪಾಟಿಕ್ ಲಾಗ್ಲಾಂ!

ಘರ್ಜಿಂ ಮ್ಹಾಕಾ ಚಿಡಾಯ್ತಾತ್

“ತುಜೆರ್ ತಸೋಯ್ ಶಿಣ್ಣಲ್ಯಾ ಮ್ಹಾಕಾ

ಅವ್ಜಿತ್ ಅಸೋಯ್ ಮೋಗ್ ಉಬ್ಜೊಂಕ್

ಕಾರಣ್ ಕಿತೆಂ?” ಮ್ಹಣ್ ಹೆಡಾಯ್ತಾತ್!

ಆಜ್ ಪರ್ತ್ಯಾನ್ ತುಜಿ ತಿ ತಸ್ವೀರ್ ಪಳಯ್ಲಿ

ಲ್ಹಾನ್ ಆಸ್ತಾನಾ ತುಜಿ ತಾಂಬ್ಲಿ ಕೊಬಾಯ್

ಕಳ್ಳಾ ಖಂಯ್ಚ್ಯಾ ಟೇಯ್ಲರಾನ್ ತಿ ಶಿಂವ್‌ಲ್ಲಿ

ಭೋವ್‌ಶ್ಯಾ ಆಜೂನ್ ತಿಚ್ ತುಕಾ ಸೊಭಾಯ್!

ತುಜ್ಯಾ ತ್ಯಾ ಲಾಂಬ್ ಕೆಸಾಂಕ್

ಮಾಮ್ನಿನ್ ಪಾಂತಿ ಕಿತ್ಯಾಕ್ ವೊಳ್ಳಿನಾ

ಬಿರ್ಯಾಂತ್ ಲಿಪಯಿಲ್ಲಾ ಲೆಸಾಂಕ್

ಡ್ಯೂಟಿ ಕಿತ್ಯಾಕ್ ಮೆಳ್ಳಿನಾ?

ಮಜ್ಜೆ ತಸ್ಸಾ ಕಿತ್ತೆಶ್ಯಾ ಜಣಾಂಚ್ಯಾ
ಮೊಗಾರ್ ತುಂ ಆಸ್‌ಲ್ಲಿ ಗಜಾಲ್‌ಯ್ ಜಾಣಾಂ
ಪುಣ್ ಮ್ಹಾಕಾ ಆನಿಕ್‌ಯ್ ಬಳ್ ದುಭಾವ್
ಮ್ಹಜೆರ್ ಕಿತ್ಯಾಕ್ ತುಕಾ ಬಿರ್ಮತ್ ಯೇನಾ?

ಆತಾ'ತಾಂ ಮ್ಹಾಕಾಚ್ ಲಜ್ ಭೊಗ್ತಾ
ಲೋಕ್ ತುಕಾ ಉಗ್ತೆಂ ಉಗ್ತೆಂ ದೆಖ್ತಾ
ತುಜ್ಯಾ ತ್ಯಾ ನೇಕೆಡ್ ಹರ್ಧ್ಯಾರ್
ಸಂಸಾರಾಚೆಂಚ್ ವೊಜೆಂ ದಿಸ್ತಾ

ಕಿತ್ತೆಶೆ ಜಣ್ ತುಜೆ ಲಾಗಿಂ ಯೆತಾತ್
ಸುಕೊನ್ ಗೆಲ್ಲಾ ತುಜ್ಯಾ ತೆ ಕುಡಿಧಾವ್ನ್
ಸುಖ್-ಸಂತೊಸ್ ದಿವ್ತೆಂ ಆಶೆತಾತ್
ತುಂ ದಿತಾಂ, ತೆ ಮಿಶಿ ಜಾತಾತ್..

ಪರ್ನೆ ನೋಟ್ ತುಕಾ ಚೆಪ್ತಾತ್
ತುಜ್ಯಾ ಧೊಂಪ್ರಾಂಕ್, ಕಪಾಲಾಕ್
ಹಾತಾಂಕ್ ಮಾತ್ ನ್ಹಯ್ ಉಗ್ತಾ ಹರ್ಧ್ಯಾರ್
ಉಮ್ಯಾಂಚೆ ಶಿಂವೊರ್‌ಚ್ ವೊತ್ತಾತ್!

ಮ್ಹಜೆರ್ ಜಸ್ತ್ ಏಕ್ ದೀಷ್ಟ್
ಯೆದೊಳ್ ತುಂವೆಂ ಘಾಲಿನಾಂಯ್
ಮ್ಹಜೆಂ ರಿಕ್ತೆಸ್ ಸಗ್ಳೆಂ ವೇಸ್ತ್
“ಜೆಜು” ಮ್ಹಾಕಾಯ್ ತಿಕ್ಲೆ ಪಳೆಯ್ನಾಂಯ್!!

-ನೆಲ್ಲ ಪರ್ಮನ್ಸೂರ್

ಆವಯ್ಯಂ ಕಾಳೀಜ್ ತುಬ್ತಾನಾ ಕವಿತಾ ಭುಜಂವ್ಕ್ ಯತಾ

ಮಾಗೀರ್ ತಿಣೆಂ ಖಂಯ್ ಮ್ಹಣೊನ್ ಆಸ್ತೊ ಸೊಧ್ಚೊ?
ಭುಜಾವಣೆಚಿಂ ಉತ್ರಾಂ ಸಗ್ಳಿಂ ಧಾರಿ ಜೊಡುನ್ ಕಾಳೀಜ್ ಚಿರ್ದಾನಾ,
ಸುಶೆಗಾಚೆ ವೆಂಗೆಂನಿ ಸೈತ್ ಖಿಳೆ ಭರೊನ್ ಶಾಂತಿ ಶಿಂದ್ತಾನಾ,
ಮ್ಹಳೊನ್ ವೆಚ್ಯಾ ದುಖಾ ಝರಿಂಕ್ ಪುಸ್ತೊ ತುವಾಲೊ ಲೆಗುನ್
ದೊಳ್ಯಾಂ ಭಿತರ್ ಹುಲೊಪ್ ಹಾಡ್ತಾನಾ- ತಿ ವೆತಲಿ ತರೀ
ಖಂಯ್ಸರ್? ಸಗ್ಳೆಂ ತಿಕಾ ನಾಕಾ ಜಾತಾನಾ, ಫಕತ್ ಕವಿತಾ ಆನಿ
ಕವಿತಾ ಮಾತ್ ತಿಕಾ ಸಮಾಧಾನ್ ದಿತಾ.



ಕವಯಿತ್ರಿ ನಿರ್ಮಲ ಗೋವಿಯಸಾಚೆ ಆಪುರ್ಬಾಯೆಚೆ ಪ್ರತಿಭಾವಂತ್ ಧುವ್
ಮೆಲಿಸ್ಸಾ ಮಸ್ಯತ್ ಶೆರಾಂತ್ ಅವ್ಹಡಾಂತ್ ಆವ್ಹಿತ್ ಅಂತರ್ದಾನಾ ಕೊಂಕಣಿ ಸಂಸಾರ್
ಮಾತ್ರ್ ನ್ಹಯ್, ಭೊಂವಾರಿಂಚೆ ಸಮುದಾಯ್ ಸಗ್ಳೆ ದುಖಾಂತ್ ಬುಡ್ಲೆ. ಆಮ್ಚಿ ಕವಯಿತ್ರಿ
ನಿರ್ಮಲಾಕ್ ಭುಜಂವ್ಕ್ ಮ್ಹಜೆಲಾಗಿಂ ಉತ್ರಾಂ ನಾತ್ಲಿಂ. ಹಾಂವ್ ಜಾಣಾಂ, ಅಸಲ್ಯಾ
ಕಾಳಾರ್ ಹ್ಯಾ ಉತ್ರಾಂಕ್ ಕಸಲೀಯ್ ಸಕತ್ ಆಸನಾ ಮ್ಹಳ್ಳೆಂ.

ಆಪ್ಣಾಚೆಂ ಕಾಳೀಜ್ ತುಟೊವ್ನ್ ಮ್ಹಳ್ಳೆಬರಿ, ಎಕೆ ಆವಯ್ಚ್ಯಾ ಜಾಗ್ಯಾರ್ ಥಾವ್ನ್
ನಿರ್ಮಲಾನ್ ಆಪ್ಲ್ಯಾ ಮೊಗಾಳ್ ಬಾಳಾಚ್ಯಾ ಉಡಾಸಾಕ್ ಹಿ ಕವಿತಾ ಲಿಖ್ಲ್ಯಾ.
ಹಾಂತುಂ ಕವಯಿತ್ರಿ ಜಾವ್ನ್, ಆವಯ್ ಜಾವ್ನ್ ತಿಚೆಂ ಕಾಳೀಜ್ ಸಗ್ಳೆಂ ತಿಣೆಂ ಆಪ್ಲೆ
ಧುವೆಖಾತೀರ್ ಸಮರ್ಪಿಲಾಂ. ಹೆ ಕವಿತೆದ್ವಾರಿಂ ಮೆಲಿಸ್ಸಾ ಸದಾಂಕಾಳ್ ಆಮ್ಚೆ ಸಾಂಗಾತಾ,
ನಿರ್ಮಲಾ ಸಾಂಗಾತಾ, ತಾಚ್ಯಾ ಕುಟ್ಮಾ ಸಾಂಗಾತಾ ರಾಜ್ ಕರುಂ ಮ್ಹಳ್ಳಿಚ್ ಆಮ್ಚಿ
ಆಶಾ. ಹಿ ಆಶಾ ನಿರ್ಮಲಾಚೀಯ್ ಮ್ಹಳ್ಳೆಂ ಆಮಿ ಜಾಣಾಂವ್!

ನೆಂಟ್ಯಾ ಮೆಲಿಸ್ಸಾಚ್ಯಾ ಜಾಂಟ್ಯಾ ಉಡಾಸಾಕ್

ರಗ್ತಾ-ಮಾಸಾ ಹಿಸೊ ಜಾವುನ್

ಗರ್ಭಾಂತ್ ಮ್ಹಜ್ಯಾ ವಾಡ್ಲೆಂ

ಜಲ್ಮಾನ್ ತುಜ್ಯಾ ಆಮ್ಚ್ಯಾ ಕುಟ್ಮಾನ್

ಆಂಜಾಕ್ ಸೊಭಿತ್ ಜೊಡ್ಲೆಂ

ಪಾನ್ಯಾ ಶೆಳೆನ್ ಸಾಂಬಾಳ್ಳಲ್ಯಾ

ಬಾಳಾಕ್ ದಿತಾಂ ತುಕಾ

ಖುಶೆ ವಿರೋಧ್ ತುಜ್ಯಾ ಬಾಪಾ

ಕಾಂಯಿಂಚ್ ನಾಕಾ ಮ್ಹಾಕಾ

ಸುಭಾಗೆಚಿ ಮಾಣ್ಣಾ ಸೊಭಾಯ್
 ಆಸ್ಲಿ ಹಾಸ್ತಾ ತೊಂಡಾರಿ
 ಪುನ್ನೆ ಚಾನ್ನೆಂ ಆಸ್ಲೆಂ ನಾಚುನ್
 ತುಜ್ಯಾ ದೊಳ್ಯಾಂ ಭೊಂವಾರಿಂ
 ಖಿಣಾನ್ ಸಗ್ಳ್ಯಾನ್ ಅಂಧಾರ್ ಘಾಂಕ್ಲೊ
 ಭಿರಾಂತ್ ಲೆಗುನ್ ಭುಮಿಕ್
 ವೆಗ್ಳಾಚಾರಾ ಘಾಂಟಿ ವ್ಹಾಜ್ಲೊ
 ಭರೊ ಕಾಳೊಕ್ ಸಾಸ್ಲಿಕ್

ಕುಟ್ಮಾ ವೊಡ್ತಾಂ ಪುಲ್ ತುಂ ಸೊಭಿತ್
 ಖಾಲ್ತಾ ಶೆಗುಣಾಂನಿ ಮಾಖ್ಲೆಂ
 ಪ್ರತಿಭೆಂಚ್ಯಾ ವಿಂಚ್ಲಾರ್ ದೆಣ್ಯಾಂನಿ
 ವಿಚಿತ್ರಾಂನಿ ವಿಣ್ಲೆಂ
 ಜಾಣ್ವಾಂಚ್ಯಾಕ್ಯಾ ಜಾಣ್ವೆಂ ಆಸ್ಲೆಂಯ್
 ನೆಂಟ್ಯಾ ಬಾಳಾ ಮ್ಹಜ್ಯಾ
 ಬಗ್ಲೆಕ್ ಮ್ಹಜೆ ರಾವೊನ್ ಸದಾಂ
 ಸಾಂಗಾತ್ ದಿಲೊಯ್ ಆಂಜಾ

ಉತ್ರಾಂ ಆಸ್ಲಿಂ ನಿತಳ್ ಝರಿ
 ಧೈರ್ ಪಿಯೆಂವ್ಕ್ ದಿಂವ್ಚಿಂ
 ಮೊಗಾ ಭುಕೆನ್ ಆಶೆತಾನಾ
 ಸದಾಂಚ್ ಖುಶೆನ್ ವ್ಹಾಂವ್ಚಿಂ
 ಮೈಪಾಸಾಚೆಂ ಕೊಂತ್ ಧರುನ್
 ಭೊಗ್ತಾಣೆಂ ಹಾತೆರ್ ಕೆಲೆಂಯ್
 ತೇಂಯ್ ಪಾವನಾ, ಮ್ಹಣೊನ್ ಬಾಳಾ
 ದೆವಾಕ್ ಮೆಳೊಂಕ್ ಗೆಲೆಂಯ್

ಸೊಭೊನ್ ರಾವ್ ವೈಂಕುಂಠಾಂತ್
 ಸರ್ಗಿಂ ದಳ್ಳಾರಾಂಚ್ಯಾ
 ಸಾಸ್ಲಿಕ್ ಸಂತೊಸ್ ಮೆಳ್ವಾಕ್, ಪಡ್ತಾಂವ್
 ಪಾಂಯಾಂ ಸೊಮಿಯಾಚ್ಯಾ

ಸಂಗಿಂ ಆಸ್ತಾಂ ತುಜೆ ಪಾಸುನ್
ಏಕ್‌ಯ್ ಕಾವ್ಯೆಂ ಲಿಖ್ಲೆಂ ನಾ
ಕಾಳೀಜ್ ತುಟೊವ್ನ್ ಲಿಖ್ಲಾಂ ಆತಾಂ
ಘೆಂವ್ಚಿ ಘಡಿ ಯೆತಲಿ ಯಾ ನಾ?

-ನಿರ್ಮಲ ಗೋವಿಯಸ್, ಬೆಂದೂರ್ / ಮಸ್ಕತ್

ಸಾದ್ಯಾ ಉತ್ತರಾನಿ ಮಿರಾಂಗೆಚಿ ತಿಕ್ಸಾಣ್ ಆನಿ ಚಿಂಚೆಚಿ ಆಮ್ಸಾಣ್

ಬಾವನಾತ್‌ಲ್ಲಿಂ ಪುಲಾಂ ಜಾವ್ನ್ ಧರ್ಮಿ ಸೊಭಯಾಂ ಮ್ಹಣ್ ಸಾಂಗೊನ್ ಪೊವ್ಚಿಗ್ ದಿಂವ್ಚಿ ಏಕ್ ಕವಿತಾ ಹಾಂಗಾ ತುಮಿ ವಾಚುನ್ ಆಸಾತ್. ಪುಲಾಂಚೆಂ ಜಿವಿತ್ ಕುಸ್ಕುಟ್ ಕಾಳಾಚೆಂ. ಹ್ಯಾ ಕಾಳಾಂತ್ ಸ್ತ್ರೀಯೆಚ್ಯಾ ಮಾತ್ಯಾರ್ ಧರುನ್, ದೆವಾಚ್ಯಾ ಪಾಯಾಂ ಮುಳಿಂ ಜರ್ ತರ್ ಏಕ್ ಪುಲ್ ಸೊಭಾ ಆನಿ ತಾಚೆಂ ಜಿವಿತ್ ಸುಫಳ್ ಕರ್ತಾ, ಮಾಗೀರ್ ಇತ್ತಿಂ ವರ್ಸಾಂ ಜಿಯೆವ್ನ್ಯಾಯ್ ಎಕಾ ಪುಲಾನ್ ಎಕಾ ದಿಸಾಕ್ ಕೆಲ್ಲೆಂ ಕಾಮ್ ಮನೀಸ್ ಕಿತ್ಯಾಕ್ ಕರುಂಕ್ ಸಕನಾ?



ಸವಾಲ್ ಸೊಂಪೆಂ ಆನಿ ಚಿಂತುಂಕ್ ಗೆಲ್ಯಾರ್ ಮ್ಹಾಕಾ, ತುಕಾ ಕಾನ್ಸಲಾಚೆರ್ ಕೊಣೆಂಗಿ, ಖಿಂಯ್ ಥಾವ್ನ್‌ಕಿ ಥಾಪ್ಡಾಯಿಲ್ಲೊ ಅನ್ಬೊಗ್ ಜಾವ್ನ್ ಪಿಂರ್ಗಣೆಚ್ಯಾ ಖಿಂದ್ಯಾಂತ್ ಆಮಿ ಶೆವ್ಪಲ್ಯಾರಿ ಶೆವ್ಪಲ್ಯಾಂವ್.

ಸಾದಿ ಕವಿತಾ, ಸಾದಿಂ ಸೊಂಪಿಂ ಉತ್ತರಂ ತರೀ ತ್ಯಾ ಉತ್ತರಾನೀಂಯ್ ಮಿಟಾಚಿ ಖಾರ್ಸಾಣ್, ಚಿಂಚೆಚಿ ಆಮ್ಸಾಣ್ ಆನಿ ಮಿರಾಂಗೆಚಿ ತಿಕ್ಸಾಣ್ ಆಸಾ. ಮಾಗೀರ್ ಕವಿತಾ ಮ್ಹಳ್ಯಾರ್ ಅಶಿಚ್ ಆಸಜಾಯ್. ಆಮ್ಚೆಂ ಮಿಸಾಂವ್ ಆಪ್ಣಾಚೆಂ ಕರ್ನ್ ಘೆತ್‌ಲ್ಲಾ ಬೋವ್ ಥೊಡ್ಯಾಂ ಪಯ್ಲಿ ಒಲಿವೇರಾ ಫ್ಲೇವಿಯಾ ಎಕ್ಲಿ ಮ್ಹಣ್ ಸಾಂಗೊಂಕ್ ಮ್ಹಾಕಾ ವ್ಹರ್ತಿ ದಾಧೊಸ್ಕಾಯ್!

ಪುಲಾಂ

ಧೊವಾಚೆ ತೆ ಥೆಂಭೆ ಥೆಂಭೆ

ಪಾನಾಂ ಥಾವ್ನ್ ಧರ್ಣಿರ್ ಪಡೊನ್ ಜಿರ್ತಾನಾ

ಪುಲ್ತಾತ್ ತೆ ಕಳೆ ಫಾಂತ್ಯಾರ್...

ರವಿರಾಯ್ ಉದೆವ್ನ್ ಯೆತಾನಾ

ಸೊಭಾತ್ ತಿಂ ಪುಲ್ ಝಾಡಾಂ

ಶೀತಳ್ ವಾರ್ಯಾಂತ್ ಧಲ್ತಾನಾ

ಪಯ್ಲೊ ಮಾನ್ ಪುಲಾಂಕೀ ಮೆಳ್ತಾ

ಖಿಂಯ್‌ರಿ ತಾಂಕಾಂ ಸಜಯ್ತಾನಾ

ಕಿತ್ತೆ ಸಂತೋಸ್ ಭೋಗ್ತಾ
ಸ್ತ್ರೀಯಾನಿ ಪುಲಾಂ ಮಾಳ್ತಾನಾ
ಸರ್ವಾಂಚಿಂ ಮನ್ ಉಲ್ಲಾಸಾನ್ ಭರ್ತಾ
ಥರಾ ಥರಾಂಚಿಂ ಪುಲಾಂ ದೆಖ್ತಾನಾ

ಆಯ್ಜಿಂ ಪುಲಾಂ ಫಾಲ್ಯಾಂ ಬಾವ್ತಲಿಂ
ಝಾಡಾಂ ಥಾವ್ನ್ ಸಕ್ಲಾ ಪಡ್ತಲಿಂ
ಜರ್ ಆಮಿಂಚ್ ಪುಲಾಂ ಜಾಲ್ಯಾಂವ್ ತರ್
ಧರ್ತಿ ಸೊಭಿತ್ ಸುಂದರ್ ದಿಸ್ತಲಿ

-ಒಲಿವೇರಾ ಪ್ಲೇವಿಯಾ, ತ್ರಾಸಿ/ಕುವೈಟ್

ದುಖಾಂ ಆನಿ ಸುಖಾಂ ನವ್ಯಾ ನಾಂವಾಖಾಲ್ ಜಿಯೆಂವ್ಕ್ ಲಾಗ್ತಾನಾ

ನಿಮಾಣೆಂ ಹರೈಕ್ಲ್ಯಾನ್ ವೆಚೆಂ ಪೊಂಡಾಕ್‌ಚ್. ರಾಯ್ ಆಸೊಂ, ಭಿಕಾರಿ ಆಸೊಂ; ಶಾಣೊ ಆಸೊಂ, ಭೆರೊ ಆಸೊಂ; ದುಬ್ಬೊ ಆಸೊಂ, ಗಿರೇಸ್ತ್ ಆಸೊಂ - ಸರ್ವಾಂಕ್‌ಯ್ ಸಾಸ್ಣಾಚ್ಯಾ ಸುಖಾಕ್ ಮ್ಹಣೊನ್ ಮೆಳ್ತಾ ಮಾತಿ ಮಾತ್. ಹೆ ಮಾತ್ಯೆಂತ್ ಜಿವಿತಾ ಕಾಳಾರ್ ಸೊಸ್‌ಲ್ಲೆ ಕಷ್ಟ್ ಆನಿ ಆಪ್ಣಾಯಿಲ್ಲೆಂ ಸುಖ್, ಹೆ ಮಾತ್ಯೆಂತ್ ಜಿವಿತಾ ಕಾಳಾರ್ ಜೊಡ್‌ಲ್ಲೊ ದುಡು ಆನಿ ಪೊಕೊರ್ನ್ ಖೆಲ್ಲಿ ದುಬ್ಬಿಕಾಯ್ ಸಗ್ಗಿ ಏಕ್ ಜಾತಾ ಆನಿ ನವ್ಯಾ ಎಕಾ ನಾಂವಾಖಾಲ್ ಜಿಯೆಂವ್ಕ್ ಲಾಗ್ತಾ.



ಪಂಚು, ಬಂಟ್ವಾಳ್ 'ಕಾಳ್ಜಾಗಾಜ್' ಕವಿತಾ ಪುಸ್ತಕಾದ್ವಾರಿಂ ಕೊಂಕಣಿ ಕಾವ್ಯಶ್ರೇತಾಂತ್ ಪಾಂಯ್ ತೆಂಕ್‌ಲ್ಲೊ ಕವಿ. ಆತಾಂ ಖೊಬ್ ವರ್ಸಾಂ ಉಪ್ರಾಂತ್ 'ಝೆಲೊ' ಪತ್ರಾಚೆಂ ಸಂಪಾದಕ್‌ಪಣ್ ತೊ ಘೆವ್ನ್ ಆಸಾ. ಅಪೂರ್ವ ಕವಿತಾ ಲಿಖ್ತಾನಾ ಆಮ್ಕಾಂ ಜಿ ಖುಶಿ ತೊ ದೀಂವ್ಕ್ ಸಕ್ತಾ, ತಸಲಿ ಖುಶಿ ಸದಾಂಕಾಳ್ ಖಿಳನಾಸ್ತಾನಾ ತೊ ದೀಂವ್ಕ್ ಪಾವೊಂದಿ ಮ್ಹಣೊನ್‌ಚ್ ಆಪ್ಣಿ ಆಶಾ.

ದುಕಾಂ ಗಳಂವ್ಚೆ ರಾಯ್

ಪಿಯೆವ್ನ್ ತರೀ ದುಕಾಂ ಝರಿ

ಜಿಯೆತಾತ್ ಆಮ್ಚ್ಯಾ ಗಾಂವಾರಿ

ರಾಯಾಂಪರಿಂ.

ವ್ಹಾಳವ್ನ್ ದುಕಾಂ ಖಾಂಚಿವೆರಿ

ಪಿಯೆತಾತ್ ಅಮೃತಾಪರಿಂ

ಮೆಡ್ಲಿಂವಾಸರಿ.

ಫಕತ್ ಆಂಗಾರ್

ಕೊಪ್ಪೊ ಪಾಪೊ

ಪೋಟ್ ಮಾತ್

ಥಂಡ್ ಥಾಪೊ

ದುಕಾಂಕ್ ಕಿತ್ಲೊ ನಪೊ?

ವಿಣ್ಣ್ಗೆ ಆಂಗಾರ್, ಝಗ್ಗೊನ್ ತರೀ

ಮಾತಿ ಮುಡುನ್ ಪೋಟ್ ರಿತೆಂ

ಜಿಯೆಂವ್ಚೆಂ ಕಶೆಂ ಶಾಣ್ಯಾಪರಿಂ?

ಅರ್ಥೆಂ ಭರೊನ್, ಅರ್ಥೆಂ ಹಾರ್ವೊನ್


ಮಾತ್ಯೆಕ್‌ಚ್ ವೆಚೆಂ ಜಿಯೆಂವ್ಚ್ ರಗ್ಗೊನ್

ಜಳ್ಳೆ ಮೆಣಾವಾತಿಪರಿಂ.

-ಪಂಚು, ಬಂಟ್ವಾಳ್

ಕವಿಂಕ್ ಸಾಮಾಜಿಕ್ ಜವಾಬ್ದಾರಿಯ ಬಾಂದ್ತಾ

ದಶೆಂಬರ್ ಏಕ್ ತಾರಿಕೆರ್ ಸಂಸಾರ್‌ಭರ್ 'ಏಯ್ಸ್ ದೀಸ್' ಮನಾಯ್ತತ್. ಲೋಕಾಕ್ ಏಯ್ಸ್ಚಾ ಮಾರೆಕಾರ್ ಖರ್ಗಾವಿಶಿಂ ಜಾಣ್ವಾಯ್, ಚತ್ರಾಯ್ ದೀಂವ್ಕ್ ಹ್ಯಾ ದಿಸಾ ಸಗ್ಳ್ಯಾಂನಿ ಪ್ರೇತನಾಂ ಚಲ್ತಾತ್. ಸಾಹಿತಿ ತಶೆಂ ಕವೀಯ್ ತಾಂಚ್ಯಾ ಪ್ರೇತನಾಂವರ್ವಿಂ ಲೋಕಾಕ್ ಗಿನ್ಯಾನ್ ವಾಂಟ್ಚೆಂ ಕಾಮ್ ಕರ್ತಾತ್. ಕೊಂಕಣಿ ಕವೀಂಯ್ ಹ್ಯಾ ಎಕಾ ಕಾಮಾಂತ್ ಪಾಟಿಂ ಉರ್ದೆಂ ನ್ಹಯ್. ಸಾಮಾಜಿಕ್ ಜವಾಬ್ದಾರಿ ತಾಂಕಾಂಯ್ ಬಾಂದ್ತಾ.



ಹೆ ದಿಶೆನ್ ಪ್ರಸನ್ನ ನಿಡ್ವೇಡಿಚಿ ಕವಿತಾ ಹಾಂಗಾಸರ್ ಪೇಶ್ ಜಾಲ್ಯಾ. ತಾಣೆ ಹೆ ಪಿಡೆಚಿ ಏಕ್ ಭೋವ್ ಲ್ಹಾನ್ ಕೂಸ್ ಮಾತ್ ದಾಕಯ್ಲ್ಯಾ. ಹಾಚೊ ಅರ್ಥ್ ಸಗ್ಳಿ ಮ್ಹಾಯೆತ್ ತಾಣೆಂಚ್ ವಾಂಟಿಜಾಯ್ ಆಸ್‌ಲ್ಲಿ ಮ್ಹಣ್ ಜಾಯ್ನಾ, ಆಮ್ಚ್ಯಾ ಹೆರ್ ಕವೀಂಯ್ ಹೆಂ ಕಾಮ್ ಮುಕಾರ್ ವ್ಹರೊಂಕ್ ಸಾಧ್ಯ್ ಆಸಾ.

ಪ್ರಸನ್ನ ನಿಡ್ವೇಡಿ ಮ್ಹಲ್ಪಡೊ ಕವಿ. ಸದ್ವ್ಯಾ ಮುಂಬಂಯ್ ತೊ ವಸ್ತಿ ಕರ್ತಾ.

ಏಯ್ಸ್

ಜಾನ್ವಾರಾಂ ಪ್ರಾಸ್ ಚಡಿತ್

ಜಾಣಾರಿ ಮನಿಸ್

ತಾಂಚೆವರ್ನಿಂ ಅಧಿಕ್

ಅನ್ನಾಡ್ವಣಾಂ ಆಧಾರ್ತಾ

ಕಳಿತ್ ಆಸೊನ್ಯಾ ತೊ

ಸ್ವತಾ ಖೊಂಡ್‌ಲ್ಲಾ ಪೊಂಡಾಂತ್

ದೊಳೆ ಆಸೊನ್ ಪಡ್ತಾ

ಸರ್ಕಾರಾಚೆ, ಚತ್ರಾಯ್-ಹಿಶಾರೆ

ವಾಪರಾ 'ರಬ್ಬರ್ ತೊಟೆ'

ಪುಣ್ ತೆ ಆಯಿನ್ನ್ ಘಡ್ತೆ

ಸ್ವಾರ್ಥಿ ಮನ್ಯಾಪಣಾಕ್

ಆಬ್ಲೆಶಿ ಮನ್ ಆದಾಳ್ತಾನಾ

ಕೋಣ್‌ಚ್ ಈಡ್ ನಾ

ಆಪ್ಲೆ ವ್ಹಡ್ವಿಕಾಯೆಕ್

ಕುಡಿಚೆ ಆಶಾ-ಆಕಾಂಕ್ಣೆಕ್

ಆಧಾರ್ ಮೆಳ್ತಾನಾ

ತಾಕಾ ಕಸ್ಲೆಂಚ್ ನಾಟನಾ

ಸರ್ಗ್ ದೋನ್‌ಚ್ ಗೇಣ್ ದಿಸ್ತಾ

ಸಂಸಾರಾಚಿ ಗರ್ಜ್ ಕೋಣ್ ಲೆಕ್ಕಾ

ಘಡ್ಯೆನ್ -

ಯೆಮ್ಕೊಂಡಾಂತ್ ಪಾಂಯ್ ನಿಸ್ತತಾನಾ

ಸರ್ಗ್ ತೆಂ ಖರ್ಗ್ ಜಾತಾ

ಉಜ್ಯಾ ಆಗ್ವ್ಯಾಂತ್ ಕೂಡ್ ಲಾಸ್ತಾ

ಆತಾಂ-

ಮನೀಸ್ ಚಿಂತಾ, ದುರ್ಸತಾ

ವಾತಿ ಮೆಣಾಪರಿಂ ಕರ್ಗತಾ

ಕಾಳೊಕ್ ಚ್ಯಾರ್‌ಯ್ ಭೊಂವ್ತಣಿ ಪಡ್ತಾ

ಹೆವ್ಳಿನ್ ತೆವ್ಳಿನ್ ಉಡಿ ಮಾರ್ತಾ

ತೆ ಘಡ್ಯೆ ಕಸ್ಲೊ ಫಾಯ್ತೊ?

ಆಪ್ಲೆಂ ಕೆಲ್ಲೆಂ ಕರ್ಮ್

ಮರ್ಣಾ ತಣಿಕ್ ಪಾಯ್ತಾ

ತೆದ್ನಾಂ -

‘ವೆಗಿಂಚ್ ಮ್ಹಾಕಾ ಫರ್ ದೆವಾ’

ಹರ್ಥೆಂ ಧಾಡಾವ್ನ್ ಬೊಬಾಟಾ

ಕಸ್ಲೀಯ್ ಪಿಡಾ ಧಾಡ್ ದೆವಾ

‘ಏಯ್ಡ್ಸ್’ ಮಾತ್ ದೀನಾಕಾ!

-ಪ್ರಸನ್ನ ನಿಡ್ಕೋಡಿ

ಕಾಂಡಿಯರ್ ಥಾವ್ನ್ ಬೊಂಡಿಯಕ್ ಪಾಂವ್ನ್ ವಾಟರ್!

ಏಕಾ ಸ್ವಪ್ನಾಳ್ ಅನ್ಬೋಗಾ ಮಾರಿಫಾತ್ ನಿಜಾಯೆಚಿಂ ಜಾಯ್ತಿಂ ಘಡಿತಾಂ ಜಿವಿಂ ಕರ್ಚೆಂ ಏಕ್ ಪ್ರೇತನ್ ಹೆ ಕವಿತೆದ್ವಾರಿಂ ಜಾಲಾಂ. ತಿಂ ಘಡಿತಾಂ ಭೆಶಿಂಚ್ ಉಚಾರುನ್ ಆಪ್ಲೆ ವಿಚಾರ್, ಸಹೃದಯಿಂಕ್ ಅಳ್ಳಿ ಜಾಯ್ತಿಂ ಕರುಂಕ್ ಮನ್ ನಾತ್‌ಲ್ಲಾ ಕವಿನ್ ಹ್ಯಾ ಸಪ್ನಾಚಿ ವಾಟ್ ವಿಂಚ್ಲ್ಯಾ ಜಾವ್ಯೆತ್. ಹಾಚ್ಯಾ ಆದೀಂಯ್ ಜಾಯ್ತ್ಯಾ ಜಣಾಂನಿ ಸಪ್ನಾದ್ವಾರಿಂ ಆಪ್ಲ್ಯಾ ಭೊಗ್ಲಾಂಕ್ ಏಕ್ ವಾಟ್ ದಾಕಂವ್ಚೆಂ ಪ್ರೇತನ್ ಆಮಿ ಪಳೆಲಾಂ.



ರಾಮ್ನಿ ಫೆರ್ನಾಂಡಿಸ್ ಹುಮೆದ್ ಪಾಂಗುರ್ನ್ ಬರಂವ್ಕ್ ಧರ್‌ಲ್ಲೊ ಬರವ್ಪಿ, ಕವಿ. ಹಿ ಹುಮೆದ್ ಬಿಲ್ಕುಲ್ ಜಾಯ್, ಸಾಂಗಾತಾ ಕವಿತೆಚ್ಯಾ ಸುಕ್ಷೀಮ್ ಗಜಾಲಿಂವಿಶಿಂ ಕುಶಲತಾ ತಾಣೆ ಜೊಡ್ಲಿ ಜಾಲ್ಯಾರ್ ಕಾಂಡಿಯರ್ ಆಸ್‌ಲ್ಲೊ ಬೊಂಡಿಯರ್ ಪಾವ್ತಾನಾ ಆಚ್ಯಾಪಾಂ ಕರುಂಕ್ ಪಾವ್ತಲೊ ಮ್ಹಣ್ವಾಂತ್ ನವಲ್ ನಾ.

ಸರ್ಗಾ ವಯ್ಲೆಂ ಸಂಭಾಶಣ್

ಮೊಳ್ಳಾ ದಾರ್ ಉಗಡ್ಡೆಂ

ದೆಖ್ಲೊ ಹಾಂವೆಂ ಧವ್ಯಾ ಘೊಡ್ಯಾಕ್

ತಾಚೆರ್ ಬಸೊನ್ ರಾಜ್ ಕರ್ಚೊ

ಆಮ್ಚ್ಯಾ ಸೊಮಿ ಸೊಡ್ವಣ್ಣಾರಾಕ್

ಧವ್ಯಾ ವಸ್ತುರಾರ್ ಪಾಟ್ಲಾವ್ ಕರ್ಚೊ

ತಾಚ್ಯಾ ಸರ್ವ್ ಸೊಜೆರಾಂಕ್

ಕಾನ್ ದೀವ್ನ್ ಆಯ್ಕೊಂಕ್ ಲಾಗ್ಲೊಂ

ತಾಂಚ್ಯಾ ತ್ಯಾ ಸಂಭಾಶಣಾಂಕ್

ಸಂಭಾಶಣಾಚೊ ವಿಷಯ್ ಆಸ್ಲೊ

ಮನ್ಶಾ ಜೀವನ್ ಭುಮಿ ವಯ್ಲೆಂ

ಬೆಜಾರಾಯೆನ್ ಸಾಂಗ್ತಾಲೊ ಸೊಡ್ವಣ್ಣಾರ್

ಮನಿಸ್ ದೇವ್ ಭಿರಾಂತಿನ್ ಜಿಯೆನಾತ್ಲೆ
ಕಪಟಿಪಣ್, ರಾಗ್, ಮೊಸೊರ್, ಹಗಂ

ವಯ್ಲ್ಯಾನ್ ಅಸ್ತಾಂ ಘೆವುನ್ ಝಗ್ಡೆಂ

ಕಿತ್ಲೆಶ್ಯಾ ಬಾಯ್ಲಾಂಕ್ ವಿಧವ್ ಕರುಂಕ್

ಕಿತ್ಲಾ ಘೊವಾಂಕ್ ಲಗಾಡ್ ಕಾಡ್ಲೆಂ

ರಚ್ಲೊ ಏಕ್ ಸಂಸಾರ್, ಆಸ್ಲೊ ಏಕ್ ದೇವ್

ದೋನ್ ಜಾತಿ-ದಾದ್ಲೊ ಆನಿ ಬಾಯ್ಲ್

ಆತಾಂ ಆಸಾತ್ ಕಿತ್ಲೊ ಜಾತಿ, ಕಿತ್ಲೆ ದೇವ್

ಪುಣ್ ವೊಳ್ಳನಾ ದೆವಾಕ್ ಲೋಕ್, ಬದಲ್ಲಾ ಮೊ ಕಾಳ್
ಇಗರ್ಜ್ ಮಾತೆಂತ್ ಮಣಿಯಾರಿ ಉಣೆಂ ಜಾಲ್ಯಾತ್

ಸೆಕುಂದಾಕ್ ಜಲ್ಮತಾ ಜಾಲ್ಯಾರೀ ಏಕ್ ಬಾಳ್
ಸೊರೊ ಪಿಯೆವ್ನ್ ದಾದ್ಲೆ ಮಾರ್ಗಾರ್ ಪಡ್ಲ್ಯಾತ್
ಬಾಯ್ಲಾಂಕ್ ಟಿ.ವಿ.ರ್ ಧಾರಾವಾಹಿಂಚೆ ಜಾಳ್

ಗಡಂಗಾಕ್ ಸದಾಂ ಹಾಜ್ರಿ ತರೀ,

ವರ್ಸಾಕ್ ಏಕ್ ಪಾವ್ಟಿಂ ಇಗರ್ಜ್ ಪಾಂವ್ಚೆ ಕಷ್ಟ್
ಕುಟ್ಮಾ ಮೊಲಾಂ ಸಾಂಡ್ಲ್ಯಾಂತ್ ಬಾಯ್ಲಾಂನಿ,

ಆಡಂಭರ್ ಆನಿ ದೆಖಾವ್ ತಾಂಕಾಂ ಶ್ರೇಷ್ಟ್
ಉಪದೆಸ್ ಪಾಳಿನಾಸ್ತಾಂ ವಾಡ್ಲ್ಯಾ ಭುರ್ಗ್ಯಾಂನಿ,

ಕೆಲಾ ಸಂಸಾರಾಚೆರ್ ಕಿತ್ಲೊ ನಷ್ಟ್
ದೆವಾಚೊ ಉಗ್ಡಾಸ್ ಯೇನಾ ಮನ್ಶಾಂಕ್,

ಉಗ್ಡಾಸ್ ಹಾಡುಂಕ್ ಧಾಡಿಜಾಯ್ ಪಡ್ತಾ ಜಿವಿತಾಂತ್ ಕಷ್ಟ್

ತರ್ ಹಾಕಾ ಪರಿಹಾರ್ ಕಸ್ಲೊ?

ಎಕಾ ಸವಾಲಾನ್ ಭರ್ಲೊ ತಾಳೊ ಆಯ್ಕಲೊ
ಆತುರಾಯೆನ್ ವಿಚಾರುಂಕ್ ಲಾಗ್ಲೊ ಸರ್ಶಿನ್

ಬಸುನ್ ಆಸ್ಲೊ ಭಡ್ವೊ ಎಕ್ಲೊ
ಜಾಪ್ ಮೆಳ್ಚ್ಯಾ ಪಯ್ಲೆಂಚ್ ಸೊಮ್ಯಾನ್

ಆನಿ ತಾಚ್ಯಾ ಸೊಜೆರಾಂನಿ ಮ್ಹಾಕಾ ದೆಖ್ಲೊ
ತಾಂಕಾಂ ಚುಕವ್ನ್ ಧಾಂವ್ಲೊಂ ಹಾಂವ್,

ತಾಂಣಿ ಸೊಧ್ಚ್ಯಾ ಪಯ್ಲೆಂಚ್ ನಿದೆಂತ್ಲೊ ಉಟ್ಲೊಂ

-ರಾಮ್ನಿ ಫೆರ್ನಾಂಡಿಸ್

ಬಾಯ್ಲೆ ವಯ್ಲೆ ಜಾಳ್ ಭಯ್ಲಿಚೆರ್ ವೊಂಕ್ತಾನಾ!

ಏಕ್ ಭಾವ್, ಲಗ್ನ್ ಜಾಲ್ಲ್ಯಾ ಆಪ್ಲಾಚೆ ಭಯ್ಲಿಲಾಗಿಂ ಅಸೋಯ್ ರಾಜಾಂವ್ ಉಲಯ್ತಾ ಕಿತ್ಯಾಕ್? ಜೆಂ ಆಪ್ಲಾಚೆ ಭಯ್ಲೆ ಕರೀತ್ ಆಸಾ, ತೆಂಚ್ ಆಪ್ಲಾಚೆ ಬಾಯ್ಲೆ ಕರ್ತಾ ದೆಕುನ್ ತೊ ಬಾಯ್ಲೆಚೆರ್ ವೊಂಕಜೆ ಜಾಲ್ಲೆ ಜಾಳ್ ಭಯ್ಲಿಚೆರ್ ವೊಂಕುನ್ ಆಸಾ ಕಾಂಯ್? ಏಕ್ ಅಪ್ತಾಪಾಚಿ ಕವಿತಾ ಘೆವ್ನ್ ರೈಮಂಡ್ ಡಿ'ಕುನ್ತಾ, ತಾಕೊಡೆ ಹಾಂಗಾಸರ್ ಪ್ರವೇಶ್ ಜಾಲಾ. ಕಾವ್ಯಾಳ್ ಸೊಭಾಯ್ ಬರ್ಪೂರ್ ಹೆ ಕವಿತೆಂತ್ ದಿಪ್ಕಲ್ಯಾ ಮಾತ್ ನ್ಹಯ್, ಜಾನಪದಾಚೊ ವಾಸ್‌ಯ್ ಹಿ ಕವಿತಾ ವಾಚ್ತಲ್ಯಾಂಕ್ ಆದಾಳ್ತಾನಾ ರಾವನಾ.



ರೈಮಂಡ್ ಡಿ'ಕುನ್ತಾ ಕೊಂಕಣಿಚ್ಯಾ ವಾವ್ರಾಂತ್ ಬುಡೊನ್ ವೆತಾಂ ವೆತಾಂ ಕನ್ನಡ ಪತ್ರಿಕೋದ್ಯಮಾಕ್ ವೆಂಗಳ್ಲೊ ಮನೀಸ್. 'ಪಿಂಗಾರ' ನಾಂವಾಚೆಂ ಹಫ್ತಾಳೆಂ ಸಭಾರ್ ವರ್ಸಾಂ ಥಾವ್ನ್ ತೊ ಚಲೊವ್ನ್ ಆಸಾ.

ತಾಚೆ ಹೆ ಕವಿತೆನ್ ಹ್ಯಾ ಪುಸ್ತಕಾಚಿ ಜಡಾಯ್ ಚಡಯ್ಲ್ಯಾ ಮ್ಹಣ್ ಸಾಂಗೊಂಕ್ ಮ್ಹಾಕಾ ಕುಸ್ಕುಟ್ ದಾಕ್ಖಣ್ ನಾ.

ಬಾಯೆ ಮ್ಹಜೆ ಆಯ್ಕ್ ಮ್ಹಾಕಾ

ಯೆ ಯೆ ಮ್ಹಜೆ ಬಾಯೆ, ಪರ್ಮಳಾಚೆ ಜಾಯೆ
ದುಧಾಮೃತಾಚೆ ಗಾಯೆ, ಆಮಾಂ ಸರ್ವಾಂಚೆ ಶೆಕಾಯೆ
ಯೆ ಯೆ, ಕಿತೆಂಗೆ ಖಿಂತ್ ತುಜ್ಯಾ ದೊಳ್ಳಾಂನಿ
ಹಾಂವ್ ಆಸಾಂ ತುಜ್ಯಾ ಮಾಂವಾಡ್ಚ್ಯಾ ಗರ್ಜಾಂನಿ

ಆದಿಂ ಜಾಲೆಂ ತೆಂ, ಕಾಜಾರ್ ಜಾಲ್ಲೆಂ ಘರಾ ಭಾಯ್ರ್
ಆತಾಂ ಕಾಜಾರಾ ದಿಸಾ ಉದಾಸ್, ಬಿಂದಾಸ್ ಮಾಗೀರ್
ಒಪ್ಪುನ್ ದಿತಾನಾಂಚ್ ಸಾಂಗ್ಲೆಂ, ವಚೊನ್ ಯೆ ಪುತಾ
ಸುಕಾ-ದುಕಾಂತ್: ಸುಕ್, ಜಾಯ್ ತರ್ ಕುಳಾರ್ ದಿತಾ

ಮೊಡರ್ನ್ ಮೊಡರ್ನ್ ಹರ್‌ಕಡೆ ಮೊಡರ್ನ್ ನ್ಹಯ್‌ಗೆ
ಕಾಜಾರಾ ಪಯ್ಲೆಂ ಕಾಪಡ್ ನ್ಹೆಸ್ತಿ ಆಶಾಮು-ಗೆ
ಕಾಜಾರ್ ಜಾಲ್ಲೆಂಚ್ ಪೆಂಟ್ - ಕಮೀಜ್ ಸೊಭಾಗೆ
ಆಂಗ್‌ಭರ್ ಚುರಿದಾರ್ ನ್ಹೆಸ್ಲಾರಿ ಪಿಯಾವ್ ಸರ್ಲ್‌ಮು-ಗೆ

ಕಿತೇಂಯ್ ಮ್ಹಣ್ ಸೊಭಾಯ್ ತುಜಿ ಮ್ಹಾಕಾ ವ್ಹಡ್ ಖುಶಿ
ಪಾವ್ಲಿಂಕ್ ಉಕ್ತೆ ಜಿವಿತ್ ಕಾಂದೆ ಖಾಂವ್ಚೆಯ್ ಋಷಿ
ಯೆ ಯೆ ಕುಳಾರಾ ಯೆ, ತೂಪ್ ಕೆಲಾಂ ದುಧಾ ಸಾಯೆ
ಪೊಳ್ಳಿ ಬಾಂಧುನ್ ವ್ಹರುನ್ ವಚ್ ಆವಯ್ ಸಾಸಾಯೆ

ಹಾಂವ್ ತುಕಾ ವಿರೋಧ್ ನ್ಹಯ್, ತುಂ ಕುಳಾರಾ ಯೆ
ತುಂ ಯೆತಾನಾ ಮ್ಹಾಕಾ ಸಂಭ್ರಮ್ ಭೊಗೊಂ ಬಾಯೆ
ಮ್ಹಜ್ಯೆ ಬಾಯ್ಲೆಕಿ ತುಂ ವಾಟ್ ಜಾತಾಯೆ?
ತಿಕಾಯಿ ಪಿಡಾ ತುಜಿ ಆತಾಂ ಕುಳಾರ್ಚೆ ಅಸ್ಕತ್ಕಾಯೆ

ಬಾಯ್ ತುಂ ಬಾಯ್, ಕುಳಾರ್ಚಿ ಭರ್ಮಿಕಾಯ್
ತುಜಿ ತಿ ದೇಖ್ ಲ್ಹಾನಾಂ-ವ್ಹಡಾಂ ಪಾಲ್ತಾತ್ ನ್ಹಯ್
ದೆಕುನ್ ಮ್ಹಣ್ತಾಂ ತುಂ ತುಜ್ಯಾ ಘರಾ ದಿವೊ-ಯಿ,
ಕುಳಾರಾ ದೇಖ್ ಜಾಶಿ, ತರ್ ವ್ಹರ್ತಿ ಸೊಭಾಯ್!

-ರೈಮಂಡ್ ಡಿ'ಕುನ್ಸ್ಟಾ, ತಾಕೊಡೆ

ಕವಿ ಸಮಾಜ್ ಸುಧಾರಕ್ ಜಾತಾನಾ

ಏಕ್ ಜಳ್ತೊ ವಿಷಯ್. ಆಯ್ಚೆ ಸಮಾಜೆಂತ್ಲ್ಯಾ ಸಾಸ್ತ್ ಸಮಸ್ಯಾಂ ಪಯ್ಲಿ ಭೋವ್ ಪ್ರಮುಖ್ ವಿಷಯ್. ಎಕೆ ಕುಶಿನ್ ಆವಯ್ ಬಾಪಾಯ್ಚ್ಯಾ ಮೊಗಾಧಾವ್ನ್ ಪಯ್ಸ್ ಉರ್ಲ್ಲಿಂ ಅನಾಥ್ ಭುರ್ಗಿಂ, ಆನ್ಯೇಕೆ ಕುಶಿನ್ ಭುರ್ಗಿಂ ನಾಸ್ತಾಂ ಸಂಸಾರಾಚ್ಯಾ ಸಂತೊಸ್ ಸುಖಾಧಾವ್ನ್ ಪಯ್ಸ್ ಉರ್ಲ್ಲಿಂ ಆವಯ್ ಬಾಪಯ್. ಹ್ಯಾ ದೋನ್ ಸಮಸ್ಯಾಂಕ್ ಪರ್ಯಾ ಸೊಧುನ್ ದಿತಾ ಮ್ಹಳ್ಳೆಬರಿ ಹಿ ಕವಿತಾ ಉದೆಲ್ಯಾ. ಹಾಂಗಾಸರ್ ಕವಿ, ಫಕತ್ ಕವಿ ಜಾವ್ನ್ ಉರೊಂಕ್ ನಾ, ತೊ ಏಕ್ ಸಮಾಜ್ ಸುಧಾರಕ್ ಕವಿ ಜಾಲ್ಲೊ ಝಳ್ತಾ.



ರೊಬರ್ಟ್ ಫೆರ್ನಾಂಡಿಸಾಚಿ ಹಿ ಕವಿತಾ ವಾಚ್ತಾನಾ ಅಸಲ್ಯಾ ಸಮಸ್ಯಾಂನಿ ರೆವ್ಡಲ್ಲ್ಯಾಂಚಿಂ ಸಾಳಾಂಪಾಳಾಂ ಬೊಂಬಾಯಿಲ್ಲಾಂತ್ ನವಲ್ ನಾ.

ಮಾಗೀರ್ ಭುರ್ಗಿಂ ಆಸೊನ್ ಭುರ್ಗ್ಯಾಂವೀಣ್ ಜಿಣಿ ಸಾರ್ಚ್ಯಾ ಆವಯ್ ಬಾಪಾಯ್‌ವಿಶಿಂ ಪಯ್ಲಿಲ್ಯಾನ್ ಹಿ ಕವಿತಾ ಉಲಯ್ತಾಸ್ತಾಂ ರಾವನಾ. ನಾಂತರ್ ಆಪ್ಲೆಂ ಬಿಡಾರ್ ಸೊಡುನ್, ಪ್ರಾಯ್ವಂತಾಂಚ್ಯಾ ಆಸ್ತ್ಯಾಕ್ ವೆಚಿ ಗತ್ ತಾಂಕಾಂ ಕಿತ್ಯಾಕ್ ಯೇಜಾಯ್?

ನವೊ ಸಂಬಂಧ್!

ಅನಾಥ್ ಆಸ್ತ್ಯಾಂತ್

ವಾಡ್ಲ್ಯಾ ಭುರ್ಗ್ಯಾಂಕ್

ಆನಿ

ಭುರ್ಗಿಂ ನಾಂತ್ ಮ್ಹಣ್

ರೆಡ್ಲ್ಯಾ ಜೊಡ್ಯಾಂಕ್

ಆಸಾ ಕಾಂಯ್ ಸಂಬಂಧ್?

ಥಂಯ್ ತಾಂಕಾಂ

ಪಪ್ಪಾ ಮಾಮ್ಮಿ

ಆಪಂವ್ಕ್ ನಾ ಕೋಣ್

ಹಾಂಗಾ ಹಾಂಕಾಂ

ಪಪ್ಪಾ ಮಾಮ್ಮಿ

ಆಪಯ್ತಲಿಂ ನಾಂತ್ ಕೋಣ್


ತಿಂ ಪ್ರಾಯ್ ಭರ್ತಜ್
 ಆಸ್ರ್ಯಾ ಧಾವ್ನ್
 ಆಶೆನ್ ಆಯ್ಲಿಂ ಭಾಯ್ರ್
 ಹಿಂ ಪ್ರಾಯ್ ಉತರ್ತಜ್
 ನಾತ್‌ಲ್ಲೆ ಮಿಶೆನ್
 ರಿಗ್ಲಿಂ ಭಿತರ್

ಜರೀ ಜೊಕ್ತಾ ವೆಳಾರ್
 ಅಸಲ್ಯಾಂ ಮಧೆಂ ಏಕ್
 ನವೊ ಸಂಬಂಧ್ ಘಡತ್
 ಪಡ್ಜಿ ನಾ ಗರಜ್
 ನೆಂಟ್ಯಾ ಭುರ್ಗ್ಯಾಂನಿ
 ಅನಾಥ್ ಆಸ್ರ್ಯಾಂನಿ ವಾಡ್ಜಿ
 ಆನಿ ಜಾಂಟ್ಯಾ ಜೊಡ್ಯಾಂನಿ
 ಬಿಡಾರ್ ಆಪ್ಲೆಂ ಸೊಡ್ಜಿ.....

-ರೊಬರ್ಟ್ ಫೆರ್ನಾಂಡಿಸ್, ಉದ್ಯಾವರ್

ಸಮಾಜಚ್ಯೋ ಶಿರೊ ಶಿಂಧಿ ಆಪುರ್‌ಬಾಯೆಚಿ ಕವಿತಾ

ಸಮಾಜಚ್ಯೊ ಶಿರೇನ್ ಶಿರೊ ಶಿಂಧಿ ಏಕ್ ಆಪುರ್‌ಬಾಯೆಚಿ ಕವಿತಾ ಹಾಂಗಾಸರ್ ಕವಿ ಸ್ವೀವನ್ ಕ್ವಾಡ್ರಸಾಚ್ಯಾ ತಿಂತೆರಾಧಾವ್ನ್ ವ್ಹಾಳ್ಲ್ಯಾ. ಅಸಲೆಂ ಏಕ್ ಶಿಂದಪ್ ಜಾತಾನಾ ದುಡ್ವಾಚ್ಯಾ ಬಳಾನ್ ಮರ್ಯಾದ್ ಮೊಲಾಕ್ ಘೆಂವ್ಚೆ ಸಮಾಜೆಚೆಂ ಪಿಂತುರ್; ಕ್ರಿಸ್ತಾಂವ್ ಧರ್ಮಾನ್ ಅತ್ಮಾಂಕ್ ಸಾಲ್ವಾಸಾಂವ್ ದಿಂವ್ಚ್ಯಾ ಇಂದುಲ್ಲೆನ್ನಾಂಚೆಂ ಕಾಂಯ್ ಧೊಡಿಂ ಕುಯುಕ್ತಾಂಚೆಂ ಕರುಬಾಂ ದೊಳ್ಕಾಂ ಮುಕಾರ್ ಬೋವ್‌ಚ್ ತಾಕ್ತೆನ್ ಕವಿನ್ ದವರ್ಲ್ಯಾಂತ್.



ಪೆರ್ಮುದೆಚೊ ಸ್ವೀವನ್ ಕ್ವಾಡ್ರಸ್ ವೃತ್ತೆನ್ ಕೊಲೆಜಿಚೊ ಉಪನ್ಯಾಸಕ್. ಪುಣ್ ಚರಿತ್ರಾ ಮಾತ್ ತಾಕಾ ಮೊಗಾಚಿ ನ್ಹಯ್. ಕೊಂಕಣಿಚ್ಯಾ ಪಾಳ್ಲ್ಯಾಂತ್ಲಾ ಬಾಳ್ಕಾಂಕ್ ಸದಾಂನೀತ್ ಧಲಂವ್ಚೆಂ ಬರೆಂ ಮನ್ ದಾಕವ್ಪಿ ಮನೀಸ್ ತೊ. ತಶೆಂ ಕರ್ತಾನಾ ತಾಕಾ ಹೆ ಕವಿತೆಂತ್ ಹಾತಾಳ್ಕಲ್ಯಾ ತಸಲಿಂ ಘಡಿತಾಂ ಆಪ್ಲ್ಯಾ ಭೊಂವಾರಾಂತ್ ಝಳ್ಕನಾಸ್ತಾಂ ರಾವನಾಂತ್ ಆನಿ ತಿಂ ತೊ ಚಮತ್ಕಾರಿಕ್ ರಿತಿನ್ ಕವಿತೆದ್ವಾರಿಂ ಫಿಲಾರ್ ಕರ್ತಾ.

ಸ್ವೀವನಾನ್ ಆಯ್ಲೆವಾರ್ ಬರಯಿಲ್ಲೊ ಕವಿತಾ ವಾಚ್ಲ್ಯಾ ಉಪ್ರಾಂತ್ ತಾಕಾ ಕವಿತಾ ಶತಾಂತ್ ಆಪ್ಣಾಚೆಂಚ್ ಖಳ್ ರುತಾ ಕರ್ಚಿ ಸಕತ್ ಆಸಾ ಮ್ಹಳ್ಳೆವಿಶಿಂ ಮ್ಹಾಕಾ ತರೀ ಖಂಡಿತ್ ಜಾಲಾಂ. 'ಮಾಯೆಗೋ ಯಶೋದಾ' ಹೆ ದಿಶೆನ್ ಏಕ್ ವ್ಹರ್ತಿ ಗೊವಾಯ್.

ಪಾಳ್ಲ್ಯಾ ಆಂಗ್ಲಿಂನಿ

ಪಾಳ್ಲ್ಯಾ ಆಂಗ್ಲಿಂನಿ ದೊರೊ ಲಾಂಬ್ ಲಾಂಬ್

ಕುಶಿಂನಿ ಪಿಂಗೆಚಿಂ ಫಳಿಂ

ಮೊಲಾಚೆಂ ಜಾಯ್ ತರ್ ಬಿಟಿಚೆಂ ಫಳಿಂ

ಆನಿ ಆರೋಯ್ ದವ್ರುಂಕ್ ಜಾತಾ

ಪಾದ್ರ್ಯಾಬ್ ಯೆತಾ ಸಕ್ಕಡ್ ಮಿಸಾಂಕ್

ಲೋಬ್ ನಿತಳ್ ಆಸ್ಲಾರ್ ಜಾಲೆಂ

ವೊಲಾಕ್, ಕಾಜಾರಾಕ್ ಸಾಂತುತ್ಸಾವಾಂಕ್

ಆನಿ ಆಲ್ಮಾಂಚ್ಯಾ ಮಿಸಾಕ್

ಜಾಸ್ವಿನ್ ಪುಲಾಂಚೊ ಪರ್ಮಳ್

ಸಾಡ್ಯಾರಿ ಸೊಭ್ತಾ, ಮೊಡ್ಯಾರಿ ಸೊಭ್ತಾ

ಭಿತರ್ ಕುಸ್ತೆಂ ಕಿತ್ಲೆಂಯ್ ಭರುಂ

ಭಾಯ್ಲ್ಯಾನ್ ನಿತಳ್ ಧವ್ಯೆಂ ಧವ್ಯೆಂ ದಿಸ್ತಾ!

-ಸ್ವೀವನ್ ಕ್ವಾಡ್ರಸ್, ಪರ್ಮುದೆ

ಮಿರ್ಗಾಜಳಾಚ್ಯಾ ಬಿರ್ಮೆಂತಾ ಸಂಸಾರಾಂತ್ ಜಿಯೆತಲ್ಯಾಂಚಿ ಅಮೃತ್ ಪಾವಾ!

ಥೊಡೆಪಾವ್ಪಿಂ ಆಮಿ ಆಶೆಲ್ಲೆಂ ಜಾತಾ, ಆತ್ತಾಂ ಜಾತಾ ಮ್ಹಳ್ಳಿ ಭ್ಯಮಿದ್ ಆಮ್ಕಾಂ ರೆವೊಡ್ ಫಾಲ್ಸ್ ಆಸ್ತಾ ತರೀ ತೆ ಆಶೆಚೆಂ ಕುಪಾಂ ಮಾತ್ ಆಂಬ್ರಾಚೆರ್ ಮಾಂಡ್ತಾತ್ ಸೊಡ್ಲ್ಯಾರ್ ಪಾವ್ನ್ ಖಿಣಾಕ್ ತರೀ ಶೆಣೊನ್ ವಚನಾತ್‌ಲ್ಲ್ಯಾವೆಳಾ ಆಮಿ ನಿರಾಶೆಚ್ಯಾ ಕೊಂಡಾಕ್ ಶೆವ್ಪತಾಂವ್. ಆಶೆಂವ್ಚೆಂ ಮನ್ಶಾ ಲಕ್ಷಣ್. ನಿರಾಶಾಯ್ ಮನ್ಶಾ ಲಕ್ಷಣ್. ಪುಣ್ ನಿರಾಶಾ ಜಾಲ್ಲ್ಯಾ ವೆಳಾ ಧರ್ಮ್ ಶೆವ್ಪಲ್ಲ್ಯಾಂತ್ ಜಿವಿತಾಚೊ ಶೆವೊಟ್ ಪೊಂತಾಕ್ ಪಾಂವ್ಚ್ಯಾಂತ್ ಗಳಾಯ್ ಜಾತಾ. ಶೆವ್ಪಲ್ಲೊ ಉಟೊನ್ ಉಸ್ವಾಸ್ ಸೊಡ್ತಾನಾಂಚ್ ವೇಳ್ ಉತ್ರೊನ್ ವೆತಾ. ದೆಕುನ್ ಆಮಿ ಜಾಯ್ತೆ ಜಣ್ ಜಿವಿತಾಂತ್ ಹಾರ್ವತಾಂವ್.



ತಸಲೆಂ ಏಕ್ ಚಿಂತಪ್ ಹಾಂಗಾಸರ್ ಸಾದರ್ ಜಾಲ್ಲೆ ಕವಿತೆಂತ್ ಉದೆಲಾಂ. ಸುನಿಲ್ ಆಲ್ವೆಡ್ ಫೆರ್ನಾಂಡಿಸ್ ಜಾಯ್ತೆಪಾವ್ಪಿಂ ದೇಶಾಂಚ್ಯಾ ರಾಜಕೀಯಾಚ್ಯೊ ಗಜಾಲಿ, ದುಬ್ಳಿಕಾಯೆಂತ್ ಶಿಜ್ವಾಂಚ್ಯೊ ಗಜಾಲಿ, ದಣ್ಣಲ್ಲ್ಯಾಂಕ್ ರೆವ್ಣಲ್ಲ್ಯಾ ಸಾಂಖ್ಯೆಂಚ್ಯೊ ಗಜಾಲಿ ಬರಯ್ತಾ ತರೀ ಹೆಪಾವ್ಪಿಂ ವೆಗ್ಳೊಚ್ ಸೊಭಿತ್ ವಿಷಯ್ ಘೆವ್ನ್ ಹಾಂಗಾಸರ್ ಆಯ್ಲಾ.

ರೆಂವೆಂತ್ ಜಿಯೆತಲ್ಯಾಂಕ್ ಮಿರ್ಗಾಜಳಾಚೊ ಬಿರ್ಮೆಂತಾ ಸಂಸಾರ್ ಕಾಂಯ್ ನವೊ ನ್ಹಯ್. ಹಾಂಗಾಸರ್ ತೊ ಕೊಣಾಲಾಗಿಂ ಉಲಯ್ತಾ ಮ್ಹಳ್ಳ್ಯಾ ಸವಾಲಾಕ್ ಕೆದಳಾ ಪಾಸುನ್ ಆಮಿ ಜಾಪ್ ಸೊಧಿನಾಂವ್ ತೆದೊಳ್ ಪಾಸುನ್ ಹಿ ಕವಿತಾ ವಾಚುಂಕ್ ಬರಿ ಲಾಗ್ತಲಿ.

ಭರ್ವಶ್ಯಾಚಿಂ ಕುಪಾಂ

ಸುಕಾಟ್ ವಾಳ್ವಟಾಂತ್ ಉದೆಲಿಂ

ಕುಪಾಂ ಭರ್ವಶ್ಯಾಚಿಂ

ಸುಕ್‌ಲ್ಲೆಂ ತಣ್ ನೀಟ್ ಜಾಲೆಂ

ಲಾಬ್ತಲಿ ಮ್ಹಣ್ ಥಂಡಾಯ್ ಪಾವ್ತಾಚಿ

ಕುಪಾಂನಿ ಫಕತ್ ಕಾಳೊಕ್ ಹಾಂತ್ಕಾಯ್ಲೊ

ಪುಣ್ ಝಡೊಂಕ್ ನಾ ಪಾವ್ನ್


ಉಬೊನ್ ಗೆಲೆಂಯ್ ದಾಕವ್ನ್ ಆಶಾ
ಕೆಲೆಂಯ್ ತುಂವೆಂ ನಿರಾಶಾ
ತರಿ ಹಾಂವೆಂ ತುಜೊ ಪಾಟ್ಲಾವ್ ಕೆಲೊ
ದವರ್ನ್ ತುಜೆರ್ ಭರ್ವಸೊ
ದಿತಲೆಂಯ್ ಮ್ಹಣ್ ಸುಶೆಗ್
ವೊತುನ್ ಪಾವ್ನ್ ಥಂಡಾಯೆಚೊ

ತುಜೊ ಪಾಟ್ಲಾವ್ ಕರ್ನ್
ಹಾಂವ್ ಸಗೊಚ್ ಥಕ್‌ಲ್ಲೊಂ
ತುಕಾ ಆಪ್ಣಾಂವ್ಕ್ ಹಾಂವ್
ಸಂಪೂರ್ಣ್ ಸಲ್ವೊಂ
ಉಲ್ಲೆಂಯ್ ತುಂ ಮ್ಹಜ್ಯಾ ಜಿವಿತಾಂತ್
ಫಕತ್ ಏಕ್ ಮಿರ್ಗಾಜಳ್ ಜಾವ್ನ್!

—ಸುನಿಲ್ ಫೆರ್ನಾಂಡಿಸ್, ಕೋಟ

ಕಾಳೂಕಾಂತ್ಲ್ಯೆ ಗಜಾಲಿ ಉಜ್ವಾಡಾಂತ್ ಆಮ್ಚೆ ಸಾಂಗಾತಾ ವಾಂಟುನ್ ಘೆತಾನಾ

ಧೊಡ್ಯೊ ಲಿಪ್ಪೊ ಗಜಾಲಿ ಉಗ್ತಾನ್ ಸಾಂಗ್ತಾನಾ ಉಸ್ತುರ್ಯಾಂ ವಚೊಂಕ್ ಪುರೊ. ಆಜ್ಯಾಪ್ ನಾ. ಮನ್ಯಾಕ್ ಜಿವಿತಾಂತ್ಲ್ಯೊ ಸದಾಂಚ್ಯೊ ಜಾಯ್ತೊ ಗಜಾಲಿ ಉಜ್ವಾಡಾಂತ್ ಪಳೆಂವ್ಕ್ ಭ್ಯೆಂ. ಅಸಲೆ ಸಂಗಿಂಕ್ ಕಾಳೂಕಾಚೆಂ ಆಶೀರ್ವಾದ್ ಜಾಯ್ತಾಯಿಚ್. ಪುಣ್ ಹೆ ಕವಿತೆಂತ್ಲೊ ನಾಯಕ್, ಕಾಳೂಕಾಚೊ ದುಸ್ಮಾನ್. ಮನ್ಯಾಚ್ಯಾ ಮನಾಂಕ್ ಮಾಂಡ್ಲಲ್ಯಾ ಕಾಳ್ಯಾ ಕುಪಾಂಚೊ ದುಸ್ಮಾನ್. ತೊ ಉಜ್ವಾಡಾಂತ್ ಜಿಯೆತಾ ದೆಕುನ್, ಹೆರಾಂನಿ ಕಾಳೂಕಾಂತ್ ಉಚಾರ್ಚೊ, ಆಧಾರ್ಚೊ ಗಜಾಲಿ ತೊ ಬಿಂದಾಸ್ ಉಚಾರ್ತಾ. ತಾಕಾ ತಾಂತುಂ ಕಸಲೋಯ್ ಫರಕ್ ಪಡನಾ.



ಟೈಟಸ್ ನೊರೊನ್ಡಾ ಅಪ್ಪುಪಾನ್ ಬರಯ್ತಾ ತರೀ, ತಾಚ್ಯಾ ಉಗ್ತಾಪಣಾಕ್ ಲಾಗೊನ್ ಫಾಮಾದ್. ಪಾಟ್ಲ್ಯಾ ದಿಸಾಂನಿ ಮಂಗ್ಳುರಾಂತ್ ಚಲ್ಲ್ಯಾ ವಿವಿಧ್ ಭಾಸಾಂಚ್ಯಾ ಕವಿಸಮ್ಮೇಳನಾಂತ್ ಸರ್ವಯ್ ಲೊಕಾಕ್ ಪಿಶ್ಯಾರ್ ಫಾಲ್ಲಿ ಕೀರ್ತ್ ತಾಚಿ. 'ಜಾಗೆ ಕವಿ' ಪಂಗಡಾಚ್ಯಾ ಸುರ್ವಾತೆಚ್ಯಾ ದಿಸಾಂನಿ ಕವಿತೆಚೊ ಪಾವ್ನ್ ಸರಾಗ್ ವೊತುಂಕ್ ಸಹಕಾರ್ ದಿಲ್ಲ್ಯಾ ಕವಿಂ ಪಯ್ಲಿ ತೋಯ್ ಎಕ್ಲೊ.

ಮಂಗ್ಳುರಾಂತ್ ಆನಿ ಲಾಗ್ಗಿಲ್ಯಾ ಗಾಂವಾಂನಿ ಆಪ್ಲೆ ಖಾಶೆಲೆ ಶೈಲೆನ್ ಕವಿತಾಗೋಷ್ಟಿ ಚಲೊವ್ನ್ ವೆಲ್ಲ್ಯಾ ಟೈಟಸ್ ನೊರೊನ್ಡಾನ್ ಸರಾಗ್ ಬರಯ್ಲೆಂ ಜಾಲ್ಯಾರ್ ಕೊಂಕಣಿ ಕವಿತಾ ಶೆತ್ ಗಿರೇಸ್ತ್ ಜಾತಲೆಂ ತೆಂ ಖಂಡಿತ್.

ಆಮ್ಚೆ ಮದ್ಲಿ ಗಜಾಲ್, ತುಮ್ಚೆ ಮಧೆಂ ಇಲ್ಲಿ

ಆಮ್ಚೆಂ ಕಾಜಾರ್ ಪಾತ್ಯೆಣೆರ್

ಆನಿ ಸಮ್ಜಣೆರ್ ಆಸಾ.

ತೆಂ ಮ್ಹಾಕಾ ಪಾತ್ಯೆನಾ

ಹಾಂವ್ ತಾಕಾ ಸಮ್ಜನಾ

ಹಾಂವ್ ಆನಿ ತೆಂ

ಗಿರೇಸ್ತ್ಕಾಯೆಕ್ ಜಾಂವ್

ವಿಲಾಸಿ ವಸ್ತುರಾಂಕ್ ಜಾಂವ್

ಭಿಲ್ಕುಲ್ ಮೋಲ್ ದೀನಾಂವ್

ಆಮ್ಕಾಂ ಖಬರ್ ಆಸಾ

ಜಿವಿತಾಂತ್ ಬರ್ಯೊ ಸಂಗಿ ವಿಣ್ಣೊಚ್ ಆಸ್ತಾತ್.

ವಯಾಗ್ರಾ ಆತಾಂ ಪಾವ್ವರಾಂತ್ ಮೆಳ್ತಾ
 ಮ್ಹಾಕಾ ಆನಿ ತಾಕಾ ಆತಾಂ ತಾಚಿ ಗರ್ಜ್ ನಾ
 ಚಾಯೆಂತ್ ಫಾಲುನ್ ಪಿಯೆವ್ತಾ
 ರೂಚ್ ಕಶೀಯ್ ಚಡ್ ಜಾತಾ
 ಬಿಸ್ಕಿಟ್ ಬುಡಯ್ಲ್ಯಾರ್, ಮೋವ್ ಪಡೊನ್
 ಖಿರೊನ್ ವಚನಾ.

ಆಮಿ ದೊಗಾಂಯ್ ದಿಸಾಕ್
 ಏಕ್ ಪಾವ್ಪಿಂ ತರೀ
 ಎಕಾ ಪಾಂಯಾನ್ ರಾವ್ತಾಂವ್
 ನಿರ್ವೋಗ್ ನಾಸ್ತಾನಾ,
 ದುಸ್ರೆಂ ಕೆನ್ನಾಂಯ್ ನ್ಹಯ್
 ಪ್ಯಾಂಟ್ ಫಾಲ್ತಾನಾ.

ನ್ಯೂಟನಾಚೆಂ ಕಾನೂನ್ ಆಮ್ಕಾಂ
 ಲಾಗು ಜಾಯ್ನಾ, ತೆಂ ಬಗ್ಲೆನ್ ಆಸ್ತಾನಾ
 ಗ್ರ್ಯಾವಿಟೇಶನಾಕ್ ಲಾಗೊನ್
 ಸಗ್ಳೊಯ್ ಸಂಗಿ ಸಕಯ್ಲ್ ದೆಂವ್ತಾತ್
 ತೆಂ ಆಮಿ ಪಾತ್ಯೆನಾ.

ಪಯ್ಲೆಂ ಆಮಿ ಚಿಂತ್ಲೆಂ
 ದೊನಾಂ ಭಿತರ್ ಏಕ್ ಬರೆಂ
 ಆತಾಂ ಆಮ್ಕಾಂ ಖರೆಂಚ್ ಕಳ್ಳಾಂ
 ಮೊಗಾರ್ ಪಡೊನ್ ಕಾಜಾರ್ ಜಾಂವ್ಚೆಂ
 ವಾ ಕುಟ್ಮಾನ್ ಮೆಳೊನ್ ಕಾಜಾರ್ ಕರ್ಚೆಂ
 ಪುರಾಯ್ ಭೆಷ್ಪೆಂ

ಆಮಿಂಚ್ ವಚೊನ್ ಬಾಂಯ್ತ್ ಉಡ್ಲ್ಯಾರೀಯ್
 ಮೊರ್ಚೆಂ ಆಮಿಂಚ್ ದೊಗಾಂನಿ
 ಮ್ಹಾಲ್ಪಡ್ಯಾಂನಿ ಮ್ಹಳಾಂ ಕಾಜಾರ್ ಮ್ಹಳ್ಳಾರ್
 ಏಕ್ ಸಂಸ್ಕೊ ಪುಣ್ ಹಾಂವ್ ಮ್ಹಣ್ತಾಲ್
 ಕೊಣಾಕ್ ಜಾಯ್ ಸಂಸ್ಕಾರ್ತ್ ಜಿಯೆಂವ್ಕ್?

ಮ್ಹಜಿ ಬಾಯ್ಲ್ ವಿಚಾರ್ತಾ ಮಧೆಂ ಮಧೆಂ
 ಜೀನ್ಸ್ ಪ್ಯಾಂಟ್ ಫಾಲುಂ?

ಹಾಂವ್ ಮ್ಹಣ್ತಾಂ ನಾಕಾ ಕೊಣ್ಣಾ

ಲೋಕ್ ಕಿತೆಂ ಮ್ಹಣ್ತಾ?

ಧುವ್ ಮ್ಹಜಿ ಆವಯ್ ಲಾಗಿಂ

ಮಾಮ್ನಾ ಮಿನಿಸ್ಕರ್ಟ್ ಸ್ವೆಸೊಂ?

ಆವಯ್ ಮ್ಹಣ್ತಾ

ಕಿತೆಂ ಸ್ವೆಸ್, ಪುಣ್ ಕಿತೆಂ ತರೀ ಸ್ವೆಸ್ ಪುತಾ.

ಆಮ್ಕಾಂ ಭುರ್ಗೆಂ ಜಾಲ್ಲೆಂಚ್

ಘರಾ ಆಮ್ಚಾ ದೂಧ್ ಜಾಲೆಂ

ಮಾಜಾರ್ ಚೊರುನ್ ಪಿಯೆನಾ

ಹುನ್ ಕರ್ಚಿ ಗರ್ಜ್ ನಾ

Expiry Date ನಾ

ನ್ಯಾಚುರಲ್ ಪ್ರಾಕಿಂಗ್

ಎಕಾಕ್ ಎಕ್ ಫೀ

ವ್ಹಡಿ ದೊರಿ ಗಳ್ಯಾಕ್ ಬಾಂಧುನ್

ಫೆನಾಕ್ ಉಮ್ಕಳ್ಳಾರ್

ಎಕ್ಚ್ ಪಾವ್ಪಿಂ ಮೊರೈತೆಂ

ಧಾಕ್ತಿ ಶಿಂಕಳ್ ಹಾತಾಂತ್ ಧರುನ್

ಕಾಜಾರಾ ದಿಸಾ ಬಾಯ್ಲೆ ಗಳ್ಯಾಕ್

ಬಾಂದ್ಲಿ ಪಳೆ, ಆತಾಂ,


ಇಲ್ಲೊ ಇಲ್ಲೊ ಸದಾಂ ಮೊರ್ತಾಂ.

-ಟೈಟಸ್ ನೊರೊನ್ಟಾ, ತಾಕೊಡೆ



ಹೆ ಕವಿತೆಂತ್ ಮಾವೆಚಿ ಮೊವ್ವಾಣ್ ತಶೆಂ ಧಾರಾಳ್ ಪಾಂಕ್!

ಏಕ್ ಸಾದೆಂ, ಹರೈಕೆ ವೆಕ್ತಿಚ್ಯಾ ಜಿವಿತಾಂತ್ ಏಕ್ ನಾ ಏಕ್ ದೀಸ್ ಯೆವ್ಯೆತ್ ಜಾಲ್ಲೆಂ ಚಿಂತಪ್ ಹಾಂಗಾಸರ್ ಕವಿತೆ ರುಪಾರ್ ವ್ಹಾಳ್ತಾಂ. ಕಾಂಯ್ ವಿಸಾಂಚ್ಯಾ ಹುಂಬ್ರಾರ್ ಕುಸ್ತೊ ಘಾಲ್ತಲ್ಯಾಂಕ್ ಹಿ ಕವಿತಾ ಪೊಟ್ಲುನ್ ಧರ್ವ್ತಾಂತ್ ನವಲ್ ನಾ. ಹಾಂಗಾಚಿ ವಿಶೇಶತಾ ಕಿತೆಂಕಿ ಮ್ಹಳ್ಯಾರ್ ಹಾಂಗಾಚೊ ಕವಿ ಕಾಂಯ್ ವಿಸಾಂಚೊ ನ್ಹಯ್, ತೊ ಅಸಲ್ಯಾ ವಿಸಾಂಚ್ಯಾ ರೊದಾಂತ್ ತಿನಾಂಚ್ಯಾಕ್ಯಾಂ ಚಡ್ತಿಕ್ ಪಾವ್ಪಿಂ ಘುಂವೊನ್ ಆಯ್ಲಾ.



ತಿತ್ಲೇಂಯ್ ಆಸೊನ್ ಕವಿಚ್ಯಾ ಮೊಗಾಚಿ ಧಾರ್ ಆಜೂನ್ ತರ್ನಿ ತರ್ನಿ ತರ್ನಿಚ್ ಉರ್ಲ್ಯಾ - ಪಣ್ಣಾಚೆ ಮಾವೆಬರಿ. ಹಾಂತುಂ ಮೊವ್ವಾಣ್ ತಶೆಂ ಧಾರಾಳ್ ಪಾಂಕ್! ಮಾಗೀರ್ ಹೆ ಮೊಗಾಚೆ ಘರೆ ಖಾಯ್ಜಾಯ್ ಜಾಲ್ಯಾರ್ ಹ್ಯಾ ಪಾಂಕಾಚಿ ಪರ್ವಾ ಆಸನಾ. ಹಾಂಗಾಯ್ ತಶೆಂಚ್ ಜಾಲಾಂ.

ಟೊನಿ ಮೆಂಡೊನ್ನಾ, ಆಂತೊನಾಮ್ ನಾಂವಾರ್ಚ್ ಫಾಮಾದ್. ದುಬಾಯ್ ಶೆರಾಂತ್ ಕೊಂಕಣಿ ಪತ್ರಾಂಚ್ಯಾ ಪ್ರಸಾರಾಖಾತೀರ್ ತಾಣೆ ಕಾಡ್ಲೆ ಮ್ಹಿನತೆಚೊ ಫಳ್ ಜಾವ್ನ್ ಆಜ್ ಕೊಂಕಣಿ ನೀಟ್ ಉಬಿ ರಾವ್ಲಾ. ತಾಚ್ಯಾ ಮಾತ್ಯಾರ್ ಕೊಂಕಣಿ ಆವಯ್ಚ್ಯಾ ಬೆಸಾಂವಾಂಚೊ ದಾಳೊಚ್ ಆಸಾ!

ರೆಸ್ಪೆರಾ ಮಿಲನ್

ಖಿಂಯ್ಸರ್ ಲಿಪ್ಪಾಂಯ್ ಗೊಂಡ್ಯಾ, ಅಂಧಾರ್ ಸಾಗೊರಾಂತ್?

ಸೊಧ್ತಾಂ ಹಾಂವ್ ಎಕ್ಸುರೊ ತುಂ ದಿಸನಾಂಯ್ ಸಂಸಾರಾಂತ್
ತಾರಾಂ-ಲ್ಹಾರಾಂ ಹಾಸೊನ್ ಖೆಳೊನ್ ನಾಚ್ತಾತ್ ಪರ್ಯಾಂತ್

ನಿಯಾಳ್ಸ್ ತುಕಾ ಹಾಂವ್ ಉಪೈತಾಂ, ವಿಶಾಲ್ ಮೊಗಾ-ದರ್ಯಾಂತ್

ಮೊಗಾ, ತುಂ ಮ್ಹಜೆ ಕುಡಿಚೊ ಉಸ್ವಾಸ್

“ಜೀವನ್ ಪುಡಾರ್” ದಿವ್ಯಾಚೊ ಪ್ರಕಾಸ್

ಕುಂವರ್ ತುಂ, ಘೆ ಮ್ಹಾಕಾ ಸವ್ಯಾಸ್

ಕುಂವರ್ನ್ ಮ್ಹಣ್ ತುಂ ಕಾಣ್ಣೆ ಮ್ಹಜೆಂ ಸರ್ವಸ್ವ್

ಕರ್ಗತಾಂ ಹಾಂವ್ ಚಿಂತುನ್ ತುಜಿ ಸೊಭಾಯ್

ಮಿಂಟುಂಕ್ ಮೆಳ್ಳಿನಾ ಮ್ಹಣ್ ಫುಲಾಚಿ ಕೊಬಾಯ್

ಸತ್ ಬುಡ್ತಾ ನ್ಹಯ್ಗೀ ಭೊಗ್ಲ್ಯಾರ್ ಪಾತ್ಕಿ ವಿರಾರಾಯ್?

ಘಾತ್ಕಿ ಹಾಂವ್ ಆಟಯ್ತಾಂ ಮ್ಹಜಿ ಪಿಸಾಯ್

ಕಾಳೂಕಾ ಪಾಟ್ಲಾನ್ ಪ್ರಕಾಸ್ ಫಾಂಕ್ತಾ
ರಡ್ಲಾ ಪಾಟ್ಲಾನ್ ಹಾಸೊ ವ್ಹಳ್ಳಾ
ಮೊಗಾ, ಆಮ್ಚಾ ಪ್ರೇಮಾಕ್ ಜೊ ಕೋಣ್ ಆಡ್ ವೆತಾ
ತೊ ಆಪ್ಲೆಂ ಕಾಳೀಜ್ ಗಲೀಜ್ ಕರ್ತಾ!

ನಾಕಾ ರಜಾರ್, ಜಾಯ್ನಾಕಾ ಬೆಜಾರ್, ಜಾವ್ಯಾಂ ಆಮಿ ಲಗನ್
ಪೆಟವ್ನ್ ವಾತ್, ಗಾವ್ನ್ ಗೀತ್ ಚಂದ್ರೆಮ್ ಚಡ್ತಾ ಗಗನ್
ಕಿತೇಂಯ್ ಸಾಂಗೊಂದಿ ಎಕ್ವೊಟ್ ಬಾಳ್ವೊಂದಿ ತುಂ ಮ್ಹಜೆಂ ದುಲ್ಹನ್
ಧೈರಾನ್ ಶೂರ್ ಪ್ರೇಮಾನ್ ವೀರ್ - ಹಾಂವ್ ಆಶೆತಾಂ ರೆಸ್ತೆರಾ ಮಿಲನ್

-ಟೊನಿ ಮೆಂಡೊನ್ಸಾ, ನಿಡ್ವೋಡಿ (ದುಬಾಯ್)

ಶೆತ್ಕಾರಾಚ್ಯಾ ಜಿವಿತಾಚೆರ್ ದೀಷ್ಟ್ ಚರಂವ್ಚಿ ಆದ್ಲಿ ಕವಿತಾ

ಆಮ್ಚ್ಯಾ ಶೆತ್ಕಾರಾಚೆಂ ಜಿವಿತ್ ಸಗ್ಳೆಂ ಎಕೆ ಕವಿತೆದ್ವಾರಿಂ ಆಮ್ಚೆ ಹುಜೆರ್ ದವರ್ಲಾಂ ಕವಿ ವಿ.ಡಿ'ಸಿಲ್ವಾ ಕಾಂಜುರ್‌ಮಾರ್ಗ್ ಪಾಣೆಂ. ಶೆತ್ಕಾರಾಚೊ ವಾವ್ರ್, ಪಾವ್ನಾಚೆಂ ಕುಪಾಂ ಅಂತ್ರಳಿಂ ಮಾಂಡ್ತಾನಾ ತಾಕಾ ಜಾಂವ್ಚೊ ಸಂತೊಸ್, ಸುಕೊನ್ ಗೆಲ್ಲಿ ಪ್ರಕೃತಿ ಜಿವಾಳೊನ್ ಯೆತಾನಾ ಜಿವಾಂತ್ ಜಾಂವ್ಚೊ ಉಲ್ಲಾಸ್, ಮಾಗೀರ್ ಪಾವ್ನಾಚೊ ವ್ಹಾಳೊ ರಾವನಾತ್‌ಲ್ಲಾ ವೆಳಾರ್ ಜಿವಾಂತ್ ಜಾಂವ್ಚೆ ಆಕ್ಲಾಸ್ - ಸಗ್ಳೆ ಹೆ ಕವಿತೆಂತ್ ದಿಪ್ಕಯ್ಲ್ಯಾತ್ ಕವಿನ್.



ವಿಷಯ್ ಭೋವ್ ಪರ್ನೊ. ಆಮಿ ಜಾಯ್ತೆ ಪಾವ್ಲಿಂ ಆಯ್ಕಲ್ಲೊ ಆಸ್ಯೆತ್. ಪುಣ್ ಹಿ ಕವಿತಾ ಕವಿನ್ ಚಡುಣೆ ತೆವೆಚಾಳೀಸ್ ವರ್ಸಾಂ ಆದಿಂ ಬರವ್ನ್ 'ವಿಶಾಲ್ ಕೊಂಕಣ್' ಪತ್ರಾರ್ ಪರ್ಗಟ್ ಕರಯಿಲ್ಲಿ ಜಾಲ್ಲ್ಯಾನ್ ತವಳ್ಚ್ಯಾ ಕವಿತಾ ಸಂಸಾರಾಂತ್ ಹಿ ನೀಜ್ ಜಾವ್ನ್ ಗಾಜ್ಚ್ಯಾ ಆಸ್ತಲಿ ಮ್ಹಣ್ ಸಾಂಗೊಂಕ್ ಮ್ಹಾಕಾ ದುಭಾವ್ ನಾ. ಆಯ್ಚೆ ಪರಿಗತಿಂತ್ ಹಿ ಕವಿತಾ ಖಿಂಯ್ಸರ್ ರಾವ್ತಾ ಹೆಂ ಹಾಂವ್ ಸಾಂಗೊಂಕ್ ವಚನಾ.

ಹೆ ಕವಿತೆಂತ್ಲಿಂ ಕಾಂಯ್ ಅಪ್ಪೂಪ್ ಉತ್ರಾಂ ಆತಾಂಚ್ಯಾ ಕವಿಂನಿ ಶಿಕಜಾಯ್ ಜಾಲ್ಲಿಂ ಹಾಂತುಂ ಆಸಾತ್. ತಾಕಾ ಲಾಗೊನ್, ಕವಿತೆಂತ್ಲ್ಯಾ ತಾಳಾಕ್ ಲಾಗೊನ್ ಹಿ ಆಮಿ ಪೊಟ್ಲುನ್ ಧರಿಜಾಯ್ ಮ್ಹಣೊನ್ ಮ್ಹಾಕಾ ಭೊಗ್ತಾ.

ಶೆತ್ಕಾರ್

ದಿಸಾ ಧಕಾಣ್, ಸಾಂಜ್ ಉದ್ಕಾ ನ್ಹಾಣ್, ರಾತಿಂ ಸುಶೆಗ್‌ಪಣ್
ಬೊಟಾಂ ಝರಪ್, ಫಾಮ್ ಪಿಳಪ್, ಕಸ್ಲೆಂ ಶೆತ್ಕಾರ್‌ಪಣ್?
ಕುಟಮ್ ಸಗ್ಳೆಂ, ದೆಂವೊನ್ ಶೆತಾಂಕ್, ವಾವುರ್ತಾತ್ ಸುಕೊನ್
ಪರ್ವಾ ನಾಸ್ತಾಂ, ವೊತಾ ಪಾವ್ನಾ, ಪಿಡೆ ಥಂಡ್ ಲೆಗುನ್

ದಿಸ್ಲೆಂ ಕಾಳ್ಕೆಂ ಮೋಡ್ ಅಂತ್ರಳಿಂ, ಶೆತ್ಕಾರಾಚೊ ಸಂತೊಸ್
ರಾಕ್ತಾ ಪಾವ್ನಾರ್, ಭಿಜಂವ್ಕ್ ಗಾದ್ಯಾಕ್, ಸುಕೊನ್ ಗೆಲಾ ಗಿಮಾಂತ್
ಕರ್ತಾ ಮಾಗ್ಣಿಂ, ರಾಕ್ತಾಯ್ ದೆಣಿಂ, ದೆಂವೊಂಕ್ ಪಾವ್ನಾ ಪಾಣಿ
ಪಯ್ಲೊ ಶಿಂವೊರ್, ವೊತ್ಲೊ ಧರ್ತೆರ್, ಆನಂದಿತ್ ಘರಾಣಿಂ


ಸುಕಿಂ ದಿಪ್ಕಾಂ ಜಾಲಿಂ ಮೋವ್, ಮೆಳೊನ್ ಪಾವ್ನಾ ಪಾಣಿ
ನಾಂಗೊರ್ ಧರುನ್, ಬಾಂಧುನ್ ಜೊತಾಕ್, ಉಸ್ತಿ ಘೆಟ್ ಪೊಂದ್ಲಿಂ
ಉಲ್ಲಾಸಾನ್ ಸ್ವಾಸ್ ತುಂ ಸೊಡಿ, ಸಾಂಗೊನ್ ದೆವಾಕ್ ಮಾಗ್ಣಿಂ
ತುಪೆಂ ಭರ್ಲಾಂ ಆಶೆನ್ ತುಜ್ಯಾ, ಆನಂದಿ ದೂಕ್ ದೊಳ್ಕಾಂತ್ ಭರ್ಲೆಂ

ಶಿರಾಂಧಾರಿ ಪಾವ್ನ್ ಧರಣಿಂ, ಆಕಾಂತ್ ರೈತಾ ಮನಿಂ
ಫಾಮ್ ತುಜೊ ವ್ಹಾಲ್ತಾ ವಾಲ್ಯಾಕ್, ಕುಟ್ಮಾ ಕಾಳ್ಜಾಂ ರಡ್ಲಿಂ
ಗೀಮ್ ಪಾವ್ನ್ ಧಂಡಾಯ್, ಪಿಡೆಂತ್ ಮ್ಹಿನತ್ ತುವೆಂ ಕೆಲಿಯ್
ಧರ್ಧರ್ಯಾಂಚಿ ಕಾಂಪ್ ರೈತಾ, ಕುಡಿಂತ್ ತುಜೆ ಭರ್ಲಿ!

-ವಿ.ಡಿ'ಸಿಲ್ವಾ, ಕಾಂಜುರ್‌ಮಾರ್ಗ್

ಕವಿತಾ ಕುಳಾರಾಕ್ ಪಾವ್‌ಲ್ಲೆ ಕಾಳೆ ಆನಿ ಧವೆ ಘೊಡೆ!

ಕೊಂಕಣಿ ವಾವ್ರಾಡ್ಯಾಂಚಿ ಸುಕಿದಾಡ್ ಆಸ್‌ಲ್ಲಾ ಹ್ಯಾ ಕಾಳಾರ್ ಪುಮದಿಚೊ ದರ್ಯೊ ಕಶೆಂ ತರ್ನಾಟ್ಯಾಂಕ್ ಸೈತ್ ಲಜೆಕ್ ಘಾಲ್ಚಿ ಏಕ್ ವೆಕ್ತಿ ಆಸಾ ಜಾಲ್ಯಾರ್ ವಲ್ಲಿ ವಗ್ಗ. ಮ್ಹಾಲ್ಗಡೊ ಮನೀಸ್ ಜಾಲ್ಯಾರ್‌ಯ್ ತಸಲೆಂ ಏಕ್ ವ್ಹಡ್‌ಪಣ್ ದಾಕಯ್ನಾಸ್ತಾಂ ನವ್ಯಾ ಬರವ್ಪ್ಯಾಂ ಸಾಂಗಾತಾ ಸಲೀಸಾಯೆನ್ ಭರ್ಸೊನ್ ತಾಂಚೆಂಧಂಯ್ ತಾಣೆ ಸುಡ್ನುಡಾಯೆಚ್ಯೊ ಸುರುರ್ಸೊ ಪೆಟಂವ್ಚೆಂ ಹಾಂವ್ ಆದಿಂ ಥಾವ್ನ್ ದೆಕೊನ್ ಆಯ್ಲಾಂ.



ಕಥಾಕಾರ್ ಜಾವ್ನ್‌ಯ್ ನಾಂವ್ ಕೆಲ್ಲ್ಯಾ ವಲ್ಲಿ ವಗ್ಗಾನ್ ಕವಿ ಜಾವ್ನ್ ಥೋರ್ ನಾಂವ್ ಕೆಲಾಂ. ಹಾಂಗಾಸರ್ ತಾಚಿ ಅಮೂರ್ತ್ ಕವಿತಾ ಪೇಶ್ ಜಾಲ್ಯಾ. ಕಾಳೊ ಘೊಡೊ ಆನಿ ಧವಿ ಘೊಡಿ ತಾಚ್ಯಾ ಹೆ ಕವಿತೆಕ್ ಪ್ರೇರಣ್ ಜಾಲ್ಯಾಂತ್. ಮನ್ಶಾಂಚ್ಯಾ ಅರ್ಥ್‌ಕೋಶಾಂತ್ ಧವೆಂ ಮ್ಹಳ್ಯಾರ್ 'ಬರೆಂ' ಆನಿ ಕಾಳೆಂ ಮ್ಹಳ್ಯಾಕ್ 'ವಾಯ್ಟ್' ಅಶೆಂ ಅರ್ಥ್ ಆಸಾತ್. ಆಮಾಸ್-ಪುನ್ವೆಬರಿ, ಸುಕ್ತಿ ಆನಿ ಭರೆಬರಿ, ಉಚಾಂಬಳಾಯ್ ತಶೆಂ ಶಾಂತತೆಬರಿ - ಹೆ ಘೊಡೆ ತುಜ್ಯಾ ಜಿವಿತಾಂತ್ ಪಾಶಾರ್ ಜಾಂವ್ಚ್ಯಾ ವೆಕ್ತಿ ಜಾಂವ್ಕ್ ಪುರೊ; ತುಜೆ ಮತಿಂಲ್ಲಿಂ ಚಿಂತ್ನಾಂ, ಭೊಗ್ಲಾಂ ಜಾಂವ್ಕ್ ಪುರೊ; ತುಜ್ಯಾ ಕಾಳ್ಜಾಂತ್ಲೆ ಆಟೆವಿಟೆ ಜಾಂವ್ಕ್ ಪುರೊ.

ತುಮಿ ಹ್ಯಾ ಘೊಡ್ಯಾಂಕ್ ಕಶೆಂ ವೊಲಾಯ್ತಾತ್ ತಶೆಂ ವೊಲಾಯಾ. ಪುಣ್ ಕವಿಚೆ ಮತಿಂತ್ಲೆ ಹೆ ಘೊಡೆ ಆಜ್ ಹ್ಯಾ ಕವಿತಾ ಕುಳಾರಾಕ್ ಪಾವ್‌ಚ್ ಥಂಡ್ ಪಡ್ಲ್ಯಾತ್ ಜಾಲ್ಯಾರ್ ತಿ ಖಿಣಾಚಿ ಥಂಡಾಯ್ ಮಾತ್, ಪರ್ತ್ಯಾನ್ ತೆ ಉಚಾಂಬಳಿ ಜಾತಲೆ. ಆನ್ಯೇಕ್ ಪಾವ್ಪಿಂ ಹಾಂಗಾಚ್ ಪಾಂವ್ಚೆಖಾತೀರ್!

ಘೊಡ್ಯಾಂಚ್ಯೊ ಘಾಡಾಮೊಡಿ

ಕಾಳೊ ಘೊಡೊ

ಧವಿ ಘೊಡಿ

ಉಡ್ಯಾಣಾಂ ಘಾಲುನ್

ಧಾಂವೊನ್ ಯೆತಾತ್

ಧುಳ್ ಉಬವ್ನ್

ನಪಯಿಂಚ್ ಜಾತಾತ್

ಕಾಳೊ ಘೊಡೊ

ಧವಿ ಘೊಡಿ

ಪರತ್ ಯತಾತ್

ಹರ್ಧ್ಯಾ ವಯ್ಲ್ಯನ್

ಸವಾರಿ ಕರ್ತಾತ್

ಬೊರಿಯೊ ಮ್ಹಜ್ಯೊ

ಪಿಟೊ ಕರ್ತಾತ್

ಆಜ್‌ಯ್ ಆಯ್ಲಾ ಪಳೆ

ತೊಚ್ ತೊ ಕಾಳೊ ಘೊಡೊ

ಆನಿ ತಿ ಧವಿ ಘೊಡಿ

ಪುಣ್ ತಾಂಚಿಂ

ಉಡ್ಕಾಣಾಂ ನಾಂತ್

ಉಚಾಂಬಳಿ

ಘಾಡಾಮೊಡಿ ನಾಂತ್

ಹರ್ಧ್ಯಾ ವಯ್ಲ್ಯನ್ ಸವಾರಿ ನಾ

ಅಶೆಂ ಕಶೆಂ

ಕಾಳೊ ಘೊಡೊ

ಧವಿ ಘೊಡಿ

ಇತ್ಲೇಯ್ ಆಜ್

ಸಾದೆ ಕಿತ್ಯಾಕ್?

-ವಲ್ಲಿ ವಗ್ಗ

ನವ್ಯಾಂತ್ರ್ಯ ಪಾವ್ಯಾಂಚಿಂ ದುಕಾಂ ಪಾರ್ಕಿಲ್ಲೊ ಕವಿ

ಕಿರಿಸ್ತಾಂವಾಂಚ್ಯಾ ದೆವ್ಕಾಚೆರ್ 'ಎಕ್ಸ್‌ರೇ' ದೀಷ್ಟ್ ಚರಂವ್ಚಿ ಹಿ ಕವಿತಾ; ಥಂಯ್ಚ್ಯಾ ದೆವಾಚೆರ್, ಥಂಯ್ಚ್ಯಾ ಸಾಂತಾಂಚೆರ್, ಫಂಯ್ಚ್ಯಾ ಸಾಯ್ಬಿಣಿಂಚೆರ್ ನದರ್ ಮಾರ್ತಾ ಮಾತ್ ನ್ಹಯ್, ಮುಕಾರ್ ವಚೊನ್ ದೆವಾಚ್ಯಾ ಮೊಗಾನ್ ಮನ್ಶಾನ್ ಕರ್ಚಿಂ ಆತರ್ವಣಾಂ ಜಾಯ್ ಕರ್ತಾ. ಹೆ ಸಗ್ಳೆ ಮನ್ಶಾಖೆಳ್ ನಿಷ್ಪಾಪಿ ಪಾರ್ವೆ ವರ್ಸಾಂ ವರ್ಸಾಂ ಥಾವ್ನ್ ದೆಖೊನ್, ರಡ್ಚಿ ಪ್ರತಿಮಾ ಹಾಂಗಾಸರ್ ವಿಶೇಸ್ ಸೊಭ್ ದಿತಾ.



ಕಿರಿಸ್ತಾಂವಾಂಚಿ ಕವಿತಾ ದೆಕುನ್ ಕಿರಿಸ್ತಾಂವ್ ನ್ಹಯ್ ಆಸ್‌ಲ್ಲಾಂಕ್ ಹೆ ಕವಿತೆಚೆರ್ ತಿತ್ಲಿ ಏಕ್ ಪೋಡ್ ಯೆಂವ್ಚಿನಾ. ತೆಂ ಸಹಜ್. ಪುಣ್ ಹೆರಾಂಕ್ ಎಕಾ ಅಪ್ರೂಪ್ ಠರಾವಣೆಖಾತೀರ್ ಹಿ ಕವಿತಾ ಪೊಟ್ಲುನ್ ಧರುಂಕ್ ಪುರೊ. ಠರಾವಣ್ ಇತ್ಲಿ ಅಪ್ರೂಪ್, ಸೊಭಿತ್ ಜಾವ್ನ್ಯಾ, ಗರ್ಜ್ ಆಸ್ಲೆಭಾಶೆನ್ ತಾಚಿ ಪಿಂತ್ರಾವ್ಣಿ ಹಾಂಗಾಸರ್ ಜಾಲ್ಲ್ಯಾ ತೆಂ ಸಾಂಗೊಂಕ್ ಜಾಯ್ನಾ.

ವಿನ್ಸಿ ಪಿಂಟೊ, ಆಂಜೆಲೊರ್ ಬಿಂದಾಸ್ ಕವಿ. ಆಸ್‌ಲ್ಲೆಂ ಆಸಾ ತಶೆಂ ಸಾಂಗ್ಚೆಂ ಧೈರ್ ತಾಚೆ ಕವಿತೆಂನಿ ಸಭಾರ್ ಪಾವ್ಚಿಂ ಝಳ್ಕೆಕ್ ಯೆತಾ. ಥೊಡೆಪಾವ್ಚಿಂ ಫಕತ್ ಹಾಶಾಂ ಖಾತೀರ್ ಬರಂವ್ಚೊ ತೊ, ಕಾಂಯ್ ಥೊಡೆಪಾವ್ಚಿಂ ವಿಡಂಬನಾತ್ಮಕ್ ರಿತಿನ ಬರಯ್ತಾ - ಜಶೆಂ ಹೆ ಕವಿತೆಂತ್ ತಾಣೆ ಕೆಲಾಂ

ದೆವಾಚೆ ಪಾರ್ವೆ

ಆಮಿ ದೆವಾಳಾಂತ್ಲೆ ಪಾರ್ವೆ, ದೆವಾಕ್ ರಾಕ್ಲೆ ಭಡ್ಲೆ
ದೆಕ್ತಾಂ ದೆಕ್ತಾಂ ಸದಾಂಚ್ ದೊಳೆ ದುಕಾಂನಿ ಪೊವ್ಲೆ

ಮ್ಹಜ್ಯಾ ದೆವಾಚೆಂ ಮಂದಿರ್ ಮೊಡುನ್
ಕೊರೊಡಾಚೆಂ ಮಾಗ್ಲ್ಯಾ ಸಾಲ್ ಕೆಲಾಂ
ತ್ಯಾಯಿ ಸಾಲಾಂತ್ ಮ್ಹಜ್ಯಾ ದೆವಾಕ್ ತುಮಿ ಖುರ್ಸಾಯ್ಲಾ
ಹರ್ ದಾರಾಂ ಬಗ್ಗೆಕ್ ತಾಚೆಂ "ಕ್ಲೋನಿಂಗ್" ಉಬಾರ್ಲಾಂ
ಮಿನಿನ್ ಚೆಜುಚ್ಯಾ ಮಸ್ತಕಾರ್ ಮುಕುಟ್ ಸಜ್ಲಾ
ತೊಚ್ ಸಾಂತ್ ಆಂತೊನಿಚ್ಯಾ ಹಾತಾರ್ ಬಸ್ಲಾ
ಮರಿಯೆ ಗೊಪಾಂತ್ ಬಾಳೊಕ್ ಚೆಜು ಖೆಳ್ತಾ
ತೊಚ್ ತಿಚ್ಯಾ ಉಸ್ಕಾರ್ ನಿರ್ಜೀವ್ ನಿದ್ಲಾ
ಹ್ಯಾಯಿ ದೆವಾಳಾಂತ್, ಕಾಳೊಕಾಚ್ಯಾ ಭುಯಾರಾಂತ್

ಹರ್ ದಿಸಾ ತೊ ಎಕ್ಸುರೊ ಉರ್ರಾ
ಹಜಾರ್ ವರ್ಸಾಂ ಪುರ್ವಿಂ

ಸ್ವಿರಿತಾ ವರ್ವಿಂ ಪುರ್ವಜ್ ತಾಚೆರ್ ದೆಂವ್ಲೆ
ಆಜ್ ಎಕ್ಸುರ್ರಾ ತಾಕಾ ಆಮಿ ಪಾರ್ವೆ
ಸಾಂಗಾತ್ ದೀಂವ್ಕ್ ಪಾವ್ಲೆ

ಆಂಕ್ವಾರ್ ಚಲಿ, ಆಂಕ್ವಾರ್ ಮಾಯೆ ಮುಳಿಂ ಪಡ್ತಾ,

ಬೆಬ್ಲೊ ಬಾವ್ಲೊ ಸಾಂ ಲೊರೆಸಾಲಾಗಿಂ ಝಗಡ್ತಾ
ಮಿನಿನ್ ಜೆಜುಲಾಗಿಂ ದಾಕ್ಟೊ ಪಿಲೊ 'ಮನಿ' ಮಾಗ್ತಾ.

ತರ್ನಿ ಸ್ತ್ರೀ ಸದಾಂಚ್, ಸಾಂತಾಕ್ ಫ್ರೀ ಉಮೆ ವೊತ್ತಾ
ಸೊಂತಾಚ್ಯಾ ದಿಸಾ ವಿಶೇಸ್ ಸಾಂತ್ ಆಸಾ,

ಕಾಂತಾರಾಂಚೆಂ 'ಬೀಟ್ ಗ್ರೂಪ್', ಪುಲಾಂಚೆಂ 'ಬ್ಯಾಕ್ ಡ್ರೊಪ್'
ವಿವಿಧ್ ಆವಾಜ್ ಕರ್ಚಿಂ ಮೊಬಾಯ್ಲಾಂ,

'ಕ್ಯಾಟ್ ವೊಕ್' ಕರ್ಚಿ ಬಾಯ್ಲಾಂ
ಪಾದ್ರಿಚೊ ಬೆಸಾಂವಾಚೊ ಮಾನ್, ಉಪ್ರಾಂತ್ ಮಾಗ್ಚೆಂ ದಾನ್
ದೆಖೊನ್ ದೇವ್ ಸದಾಂಚ್ ರಡ್ತಾ

ಹ್ಯಾಯಿ ಶೆರಾಂತ್, ಮ್ಹಜ್ಯಾ ದೆವಾಚ್ಯಾ ಘರಾಂತ್,

ಸದಾಂಚ್ ದುಡ್ವಾಚೆಂ ಏಲಿಮ್ ಆಸ್ತಾ
ಹಾಕಾ ಲಾಗೊನ್ ತೊ ಹರ್ ವರ್ಸಾ ಜಲ್ಮತಾ ಮೊರ್ರಾ
ಉಪ್ರಾಂತ್ ಜಿವಂತ್ ಜಾವ್ನ್ ಸರ್ಗಾರ್ ಚಡ್ತಾ

-ವಿನ್ನಿ ಪಿಂಟೊ, ಆಂಜೆಲೊರ್

ಕವಿತಾ ಶೆತಾಂತ್ ಶಿಂಪ್ಲೆ ಫಾತರ್ ಆನಿ ರೆವ್ವಲ್ಲಂ ಝಾಂಟಾಂ!

ತಾಂದ್ಲಾಂತ್ ಫಾತರ್ ಆಸ್ತಾತ್. ಫಾತರ್ ಆಸ್ತಾತ್ ಮ್ಹಣೊನ್
ತಾಂದ್ಲಾಂತ್ ಉಡಯ್ತಾಂತ್; ಬದ್ಲಾ ನೆರಾಯ್ತಾತ್. ಕೆಸಾಂಕ್
ಝಾಂಟಾಂ ಆಸ್ತಾತ್. ಝಾಂಟಾಂ ಆಸ್ತಾತ್ ಮ್ಹಣೊನ್ ಕೇಸ್
ಕಾತರ್ನಾಂತ್; ಬದ್ಲಾ ಉಗಯ್ತಾತ್. ಕವಿತಾ ಶೆತಾಂತ್ಯಾಂ ಕಾಂಯ್
ಅವ್ಣುಣಾಂಚೆ ಫಾತರ್ ತಶೆಂ ಝಾಂಟಾಂ ಆಸುಂಯೆತಾತ್. ತಾಚೆಂ
ಸೊಧ್ನಾಂ ಕೆಲ್ಲ್ಯಾಂಕ್ ಮಾತ್ ತಾಂಚೆ ದಿಷ್ಟಿಂಕ್ ಹಿಂ ಕಾಳಿಂ
ಖಿತಾಂ ಝಳ್ತಾತ್. ಜಶೆಂ ಜಾಲಾಂ ಹೆ ಕವಿತೆಚ್ಯಾ ನಾಯಕಾಕ್!



ಹಿಂ ಖೆಳ್ತಾಂ ಮ್ಹಣೊಂ? ಹಣೆಬರಪ್ ಸಾಂಗೊಂ? ಯಾ ನೆರಾಳ್ಲಿ, ಉಗವ್ಣಿ
ಮ್ಹಳೆಂ ಲೆಕೊಂ? ಏಕ್ ಉತರ್ ಮಾತ್ ಧೈರಾನ್ ಉಚಾರ್ತಾಂ - ಹ್ಯಾ ಫಾತ್ರಾಂವರ್ಲಿಂ,
ಹ್ಯಾ ಝಾಂಟಾಂ ವರ್ಲಿಂ ಕವಿತಾ ಶೆತಾಚ್ ಕೊಣೇಂಯ್ ನೆಗಾರುಂಕ್ ಸಾಧ್ಯ್ ನಾ.

ಹೆ ಕವಿತೆಂತ್ಲೆಂ ಸತ್, ಆಡೂಕ್ ಜಾಂವ್ಕ್ ಪುರೊ. ಗಳ್ಯಾಲಾಗಿಂ ಲಾಸ್ತಾ ಜಾಂವ್ಕ್
ಪುರೊ. ಪುಣ್ ತೆಂ ಬರಂವ್ಚೆಂ ಧೈರ್ ಸಕ್ಡಾಂಕ್ ಆಸನಾ. ವಿತೊರಿ ಕಾರ್ಕಳಾಕ್ ತೆಂ
ಧೈರ್ ಆಸಾ. ಹಾಸವ್ನ್ ಹಾಸವ್ನ್ ಧಾಗ್ ದಿಂವ್ಚಿ ತಾಕತ್ ತಾಕಾ ಆಸಾ.

ಕವಿ ಜಾಂವ್ಚಿ 'ಶೋರ್ಟ್‌ಕಟ್' ವಾಟ್

ಜಾಣ್ತೆ ಸಾಂಗ್ತಾತ್ ಕವಿ ಜಾಂವ್ಕ್ ಭಾರೀ ಕಷ್ಟ್
ಆಸಾ ಏಕ್ ಕವಿ ಜಾಂವ್ಚಿ ಶೋರ್ಟ್‌ಕಟ್ ವಾಟ್
ಹಾಂವ್ ಸಾಂಗ್ತಾಂ ತಶೆಂ ಕೆಲ್ಯಾರ್
ತುಮಿ ಖಂಡಿತ್ ಕವಿ ಜಾವ್ಚೆತ್

ತುಮ್ಕಾಂ ಚೊರ್ಚಿ ಸವಯ್ ಆಸಾ
ತರ್ ತುಮಿ ಕವಿ ಜಾವ್ಚೆತ್
ಇಲ್ಲಿಂ ಥಂಯ್ಚೆಂ, ಇಲ್ಲಿಂ ಹಾಂಗಾಚೆಂ
ಇಲ್ಲಿಂ ಇಲ್ಲಿಂ ಪುಸ್ತಕಾಂತ್ಲೆಂ
ಗರ್ಜ್ ಪಡ್ಲ್ಯಾರ್,
ಆಸ್ಲ್ಯಾರ್
ಮಸ್ತಕಾಂತ್ಲೆಂ
ಇಲ್ಲಿಂ ಇಲ್ಲಿಂ ಚೊರಿ ಕರಾ

ತಾಂಕಾಂ-

ತೀನ್, ಸ ವಾ ನೋವ್ ಅಕ್ಷರಾಂಚೊ
ಪಂಗಡ್ ಕರಾ
ಸಕಯ್ಲ್ ಸಕಯ್ಲ್ ದವರಾ

ಸಾಧಿ ಕವಿತಾ ಕರಿಜೆ

ಪಾನಾಚ್ಯಾ ದಾವ್ಯಾಕ್ ಆಸುಂ
ನವ್ಯ್ ತರ್ ಮಧೆಂ
ನವ್ಯೊತ್ತರ್ ತರ್ ಉಚ್ವಾಡ್
ತಲ್ವಾರ್ ಪಿಸ್ತುಲ್ ಆಸ್ಲ್ಯಾರ್ ಬಂಡಾಯ್
ಮೀಸಲಾತಿ ಆಸ್ಲ್ಯಾರ್ ದಲಿತ್
ತುಮ್ಯಾಂಚ್ ಅರ್ಥ್ ಜಾಯ್ನಾ ತರ್ ಅಮೂರ್ತ್

ತುಮ್ಯಾಂ ಜಾಲ್ಯಾರಿ ತ್ರಾಸ್
ಆಸುಂ ಇಲ್ಲೆಲ್ಲೆ ಪ್ರಾಸ್

ಅಶೆಂ-

ಕಶೀಯ್ ಏಕ್ ಕವಿತಾ ತಯಾರ್ ಕರಾ
ಪತ್ರಾಕ್ ಪೋಸ್ಟ್ ಕರಾ
ಸಂಪಾದಕಾಕ್ ಅರ್ಥ್ ಜಾಲ್ಯಾರ್
ಜಾಗೊ ಆಸ್ಲ್ಯಾರ್
ಖಂಡಿತ್ ಪರ್ಗಟ್ತಾ

ನಾ ತರ್ ಖಿಂತ್ ನಾಕಾ
ಕವಿಗೋಷ್ಠಿನಿ ಪ್ರಯತ್ನ್ ಕರಾ

ಜಾಗೊ ಮೆಳ್ಳೊ ತರ್ ಕವಿತಾ ವಾಚಾ
ಆಯ್ಕೊವ್ಚ್ಯಾಂಕ್ ಸಮ್ಜನಾ ಮ್ಹಣೊನ್
ಥೊಡ್ಯೊ ಪಂಗ್ತಿ ದೊದೋನ್ ಪಾವ್ಲಿಂ ವಾಚಾ
ವ್ಹಾ ವ್ಹಾ ಮ್ಹಳ್ಯಾರ್ ಪರ್ತೆಂ ವಾಚಾ
ವೊಗೊಚ್ ಆಸ್ಲ್ಯಾರ್ ಮುಕಾರ್ ವಚಾ

ಅಶೆಂ ಥೊಡ್ಯೊ ಕವಿತಾ ವಾಚ್ಚ್ಯಾ ಉಪ್ರಾಂತ್
ಮಾಗೀರ್

ಕೊಣಿ ಖಿಂಯ್ ತರೀ ಆಪವ್ನ್ ಸನ್ಮಾನ್ ಕರ್ತಾತ್
ಕವಿತಾ ಸೊಡಾ
ಸನ್ಮಾನಾ ಪಾಟ್ಲ್ಯಾನ್ ಪಡಾ

ಸಮ್ಜಲೆಂ ಕವಿ ಜಾಂವ್ಚೆಂ
ಕಿತ್ಲೆಂ ಸುಲಭ್ ಮ್ಹಳ್ಳೆಂ?

-ವಿತೊರಿ ಕಾರ್ಕ್‌ಳ್

WORLD KONKANI LIBRARY



Accn No: 001482

ಫಾಲ್ಗುಂಚ್ಯಾ ಜೈತಾಖಾತೀರ್ ಆಜ್ ಕಾಳೀಜ್ ಕಾಯ್ಲೆಚೆರ್ ಭಾಜೊಂಕ್ ನೊಡ್ಡೆ ಮನೀನ್

ಜಿವಿತಾಚ್ಯಾ ಸೊರ್ಮುಣಾಂತ್ ಕಣ್ಗೆ ಉಕಡ್ಲಲ್ಯಾಬರಿ ಭಾಜೊನ್ ವಚೊನ್, ವಾಂಚಜೆ ಮ್ಹಳ್ಳೊ ನಿಚೆವ್ ಕರುನ್ ಪರ್ಗಾಂವ್ಚಿ ವಾಟ್ ಧರ್‌ಲ್ಲಾ ತರ್ನಾ ಪ್ರೇಮಿಚೆಂ ಕಾಳೀಜ್ ಭಾಜೊನ್ ವೆಚೆಂ ಹೆ ಕವಿತೆಂತ್ ಉಟೊನ್ ದಿಸ್ತಾ. ಮೋಗ್ ಆನಿ ಜಿವಿತಾ ಮಧ್ಲ್ಯಾ ಝುಜಾಂತ್ ಕೋಣ್ ಕೆದಳಾ ಜಿಕ್ತಾ ಆನಿ ಹಾರ್ತಾ ಮ್ಹಳ್ಳೆಂ ಸಾಂಗೊಂಕ್ ಕಷ್ಟ್, ಪುಣ್ ತಸಲೆ ಪರಿಗತೆಚಿ ಜಾಣ್ವಿಕಾಯ್ ಆಸೊನ್ಯಾ ಫಾಲ್ಗುಂಚ್ಯಾ ಜೈತಾಖಾತೀರ್ ಆಜ್ ಕಾಳೀಜ್ ಕಾಯ್ಲೆಚೆರ್ ಭಾಜೊಂಕ್ ಸೊಡ್ಚೆಂ ಹಿ ಕವಿತಾ ದಾಕಯ್ತಾ.



ವಿಲ್ಹಿ ಕಿನ್ನಿಗೋಳಿ ಆಮ್ಚ್ಯಾ ವಾವ್ರಾಚಿ ತೋಖ್ಣಾಯ್ ಕರೀತ್ ಆಸ್ಚೊ ಕವಿ. ಸ್ವತಾ ಪದಾಂ ಘಡ್ತಾ ಆನಿ ಸಂಗೀತ್ ಬಸಯ್ತಾ ಜಾಲ್ಲ್ಯಾನ್ ಆಮ್ಚ್ಯಾ ಮಿಸಾಂವಾಚೆ ವಾಟೆರ್ ತಾಚೊ ಸಹಯೋಗ್ ಆಮ್ಕಾಂ ಭಿಲ್ಕುಲ್ ಜಾಯ್.

ಹಿ ಕವಿತಾ ಪರ್ಗಾವಾಂತ್ಲ್ಯಾ ಲ್ಹಾನಾಂಚಿಂ ತಶೆಂ ವ್ಹಡಾಂಚಿ ಕಾಳ್ಜಾಂ ಜಿಕ್ತಲಿ ಮ್ಹಣ್ ಸಾಂಗೊಂಕ್ ಕುಸ್ಕುಟ್ ದುಭಾವ್ ಮ್ಹಾಕಾ ಉರೊಂಕ್ ನಾ.

ಮೊಗಾ ಮನಾಂತ್ಲಿಂ ಸವಾಲಾಂ

ಸಾತ್ ಸಮ್ಜಿರ್ ಉತ್ತೊನ್ ಆಯ್ಲಾಂ
ಹಾಂವ್ ಜಾಣಾಂ, ತೊಂಯ್ ಜಾಣಾಂಯ್
ಪುಣ್

ಮನ್ ಕಿತ್ಯಾಕ್ ಆಯ್ಕನಾ?

ಫುಡಾರ್ ಜಾಯ್ ಪಯ್ಕೆ ಜಾಯ್
ಘರ್ ಆಸ್ತ-ಬದಿಕ್ ಜಾಯ್
ಪುಣ್

ನಶಿಬ್ ಕಿತ್ಯಾಕ್ ಫಳ್ಳನಾ?

ಗಾಂವಾಂತ್ ಆಮ್ಚೊ ವ್ಹಡ್ ವ್ಹಯ್ವಾಟ್
ತೊಟಾಂ-ಭಾಟಾಂ, ಇಟಾಳ್ ಶೆತಾಂ
ತರೀ

ಪಾವ್ಲಾಂ ಕಿತ್ಯಾಕ್ ಪರ್ಗಾವಾಕ್?

ಮಾಸಾಂ, ಜೆವ್ವಾಂ, ರುಚೆಕ್ ರಾಂದ್ವಾಂ
ಘರ್ಜ್ವಾಂ ಜೆವ್ವಾಂತ್ ಸದಾಂಚ್ ಕುಲ್ವಾಂ
ತರೀ

ತೆಂಚ್ ಕಿತ್ಯಾಕ್ ಆಶೆತಾಂ?

ಮೋಗ್ ಕೆಲೊ, ಮೋಗ್ ಘೆತ್ಲೊ
ಸಂಸಾರ್ ಸಗ್ಳೊ ಸೊಭಿತ್ ದಿಸ್ಲೊ
ಪುಣ್

ಹಕೀಗತ್ ಕಿತ್ಯಾಕ್ ವೊಳ್ಳನಾ?

ಭಾಸ್ ಹಾಂವೇಂಯ್ ತುಂವೇಂಯ್ ದಿಲ್ಯಾ
ಪಾದ್ರಿಕ್ ಆಪಂವ್ಕ್ ನಾ ತ್ಯಾ ವಗ್ತಾ
ದೆಕುನ್

ಸಮಾಜ್ ಆತಾಂ ಅಶೇಂಯ್ ಧೊಸ್ತಾ?

ಎಕ್ಸುರೊ ದರ್ಯಾವೆಳೆರ್ ಆಸಾಂ
ಸವಾಲಾಂ ವಯ್ರ್ ಸವಾಲಾಂ ಧೊಸ್ತಾತ್
ತರೀ


ಜಾಪ್ ಕಿತ್ಯಾಕ್ ಮೆಳನಾ?

ಮೊಗಾ ತುಕಾ ಆಸಾಂ ರಾಕೊನ್
ಜಾಣಾಂ ಹಕೀಗತೆಂತ್ ಮೆಳ್ಳಾಂಯ್ ಮ್ಹಣೊನ್
ತರೀ

ಸ್ವಪ್ನಾಂತ್ ತರೀ ಯೇಗೊ ವೆಂಗೊನ್

ಉಮ್ಯಾ ರೆಕಾದ್ ಪಾಟವ್ನ್ ಆಸಾಂ
ಕೆಸಾಂತ್ ತುಜ್ಯಾ ಖೆಳೊನ್ ಆಸಾಂ
ಸ್ವಪಣ್ ಮ್ಹಜೆಂ ಖರೆಂ ಜಾಂವ್
ವೆಗಿಂಚ್ ಆಮ್ಚೆಂ ಮಿಲನ್ ಜಾಂವ್

-ವಿಲ್ಡಿ ಕಿನ್ನಿಗೋಳಿ, ಆಬುಧಾಬಿ



ರುಕಾಕ್ ರೆವೊಡ್ ಫಾಲ್ಲ್ಯಾ ಹಾರಾಚೆಂ ಧಾರುಣ್ ಕಾಳೀಜ್

ಖಿಂಯ್ಚೆಂ ಕೊಣ್ಣಾ ರೋಡ್‌ವಾರೆಂ ಆಯ್ಲಾಂ ಆನಿ ತ್ಯಾ ರೋಡ್‌ವಾರ್ಯಾಕ್ ಹೊ ರೂಕ್ ಶಿರ್ಚಲಾ. ಹೆಂ ರೋಡ್‌ವಾರೆಂ ಕೊಣ್ ಹಾಡ್ನ್ ಆಯ್ಲಾ ಕಾಂಯ್ ವಿಚಾರುಂಕ್ ವೆತಾನಾ ಹಿ ಕವಿತಾ ಘೊವಾ-ಬಾಯ್ಲೆ ಮಧ್ಲ್ಯಾ ವೆಗ್ಳಾಚಾರಾಚಿ ಕಥಾ ಸಾಂಗ್ತಾ. ಲಗ್ನಾ ಜಿವಿತಾಂತ್ಲೊ ವೆಗ್ಳಾಚಾರ್ ಕವಿಂನಿ ಕವಿತಾ ವಿಣುಂಕ್ ಆಪ್ಣಾಯಿಲ್ಲೊ ನವೊ ವಿಷಯ್ ನ್ಹಯ್. ಪುಣ್ ಜೆ ರಿತಿನ್ ಹೊ ವಿಷಯ್ ಹಾಂಗಾಸರ್ ಸಾದರ್ ಜಾಲಾ, ತ್ಯಾ ಖಾತೀರ್ ಕವಯಿತ್ರಿ ವಿಲ್ಕಾ ರೇಗೊ ಉಟೊನ್ ದಿಸ್ತಾ.



ಹೆ ಕವಿತೆಂತ್ ಸಾದರ್ ಜಾಲ್ಲ್ಯೊ ಕಾಂಯ್ ಅಸ್ವಶ್ಪ್, ಅಪೂರ್ ಪ್ರತಿಮಾ ಆನಿ ಅಲಂಕಾರ್ ವಾಚ್ಪಲ್ಯಾಕ್ ಎಕಾ ವೆಗ್ಳಾಚ್ ಅನ್ನೋಗಾಚ್ಯಾ ಸಂಸಾರಾಕ್ ವ್ಹರುನ್ ಪಾಯ್ತಾತ್. ಮರ್ಣಾಕ್ ತೆಂಕ್‌ಲ್ಲೊ, ಪಾನಾಂ ಝಡಯಿಲ್ಲೊ, ಮಾತಿ ಖೆಲ್ಲೊ ರೂಕ್ ದೊಳ್ಯಾಂ ಮುಕಾರ್ ಹಾಡುನ್ ಜರ್ ಹಿ ಕವಿತಾ ಕೊಣ್ ವಾಚ್ತಾ, ತಾಂಕಾಂ ಹೆ ಕವಿತೆಚ್ಯೊ ಝರಿ ಅಮೃತ್ ಜಾತಲ್ಯೊ ಖಂಡಿತ್.

ವಿಲ್ಕಾ ರೇಗೊ ಸಭಾರ್ ವರ್ಸಾಂಧಾವ್ನ್ ಕಾವ್ಯಶೆತಾಂತ್ ಲಿಖ್ಪಿ ಝರಯಿಲ್ಲಿ ಕವಯಿತ್ರಿ.

ರುಕಾಚಿ ಕಥಾ

ತುಜ್ಯಾ ಮೊಗಾಚ್ಯಾ ರೋಡ್‌ವಾರ್ಯಾಕ್
ಶಿರ್ಚಲ್ಲೊ ಹಾರಿವ್ ಏಕ್ ರೂಕ್
ತುಜ್ಯಾ ಮನಾಂತ್ಲ್ಯಾ ಶುಭ್ ವಾರ್ಯಾಂತ್
ಹಾಂವ್ ಏಕ್ ಕಾಳೆಂ ಖಿತ್

ವೊತ್, ಪಾವ್ನ್, ವಾರೆಂ ಸರ್ವಾಂತ್ಯಾ
ಹಗೂರ್ ಆಸ್ಲೆಂ ಮನ್
ದ್ವೇಶ್, ರಾಗ್, ದೂಕ್, ಭಿಯಾಂತ್
ಮಧುರ್ ಜಾಲ್ಲೆಂ ಸ್ವಪಣ್

ಹ್ಯಾ ಸ್ವಪ್ನಾಂಚ್ಯಾ ಸಂಸಾರಾಂತ್
ಆತಾಂ ವ್ಹಾಳ್ಚಾಂ ದೂಕ್
ಹಾಂವ್ ಆತಾಂ ಶಿರ್ಚಿಲ್ಲೊ ರೂಕ್!

ಹಾರಾ ತಶೆಂ ಮ್ಹಾಕಾ ರೆವ್ಣೆನ್ ಥಕ್ಲೆಂಯ್
ಸ್ವಪ್ನಾಂ ಸರ್ವ್ ಪಿಸ್ತುನ್
ಸಾಂಗಾತ್ ಸೊಡ್ನ್ ಚಲ್ಲೆಂಯ್
ಆಶಾ ದಾಕವ್ನ್ ಯೆತಾಂ ಮ್ಹಣೊನ್
ಗೆಲ್ಲೆಂಯ್ - ತುಂ ಆಯ್ಲೆಂಚ್ ನಾಂಯ್!!

ಹಾಂವ್ ಹಾಂಗಾ ರಾಕೊನ್ ಥಕೊನ್
ಸುಕೊನ್ ಜಳೊವಾಚೊ ಜಾಲೊಂ

ತುಜ್ಯಾ ಮೊಗಾಚೆ ಜಿವೆ ಉಗ್ಡಾಸ್
ಉಸ್ವಾಸಾ ಸಾಂಗಾತಾ ಕಾಳ್ಜಾಕ್ ತೊಪ್ತಾತ್
ಭುಜ್ವಣ್ ದೀಂವ್ಕ್ ಉರ್ಲಾಂ ಫಕತ್
ಮ್ಹಜ್ಯಾ ಕುಂಬು ಮಾತ್ಯಾವಯ್ಲೆಂ
ನಿಳ್ಕೆಂ ಮೊಳಾಬ್ ಮಾತ್!

-ವಿಲ್ಮಾ ರೇಗೊ

ಬಿಡಿಯೆಚ್ಚಾ ಮೊಲ್ಯಾಂಚೊ ಪರ್ಮಳ್ ಪಾಲ್ವಾಚ್ಯಾ ಪೊಂತಾರ್

ತರ್ನ್ ಕವಿ ಮೊಗಾಚ್ಯೊ ಕವಿತಾ ಬರಯ್ತಾನಾ ತಾಂಚೊ ಮೋಗ್ ಪಾಳಾಂ ರೊಂಬಯಿಲ್ಲೊ ಆಸನಾ. ವಿಲ್ಸನ್ ಕಟೀಲ್ ತಸಲ್ಯಾ ಎಕಾ ವರ್ಗಾಂತ್ಲೊ ನ್ಹಯ್. ಇತ್ಲೆ ತರ್ನ್ ಪ್ರಾಯೆರ್ ತಾಚೊ ಮೋಗ್ ಬೋದಿಲೇರಾಚೆ ಜಿಣಿಯೆಥಾವ್ನ್ ತ್ರಾಣ್ ಜೊಡ್ತಾ ಜಾಲ್ಯಾರ್ ಹೆ ಕವಿಚೆ ತಾಕೆಚೆಂ ಥೊರುಂ ಕಿತ್ಲೆಂ ಬಳಾಧಿಕ್ ತೆಂ ಜಾಣಾ ಜಾವ್ಯತ್. ಕೊಂಕಣಿ ಪತ್ರಾಂನಿ ಮೆಲ್ವಿನಾಚ್ಯಾ, ಎಚ್ಚೆಮ್ಮಾಚ್ಯಾ ಗಳ್ಯಾಕ್ ಫುಲಾಂ ಫಾಲ್ವಿಂ ಸೊಡುನ್ ವಿಲ್ವಿನಾಚ್ಯಾ, ಎರಿಕ್ ಸೋನ್ನಾಚ್ಯಾ, ದಿನೇಶಾಚ್ಯಾ ಗಳ್ಯಾಕ್ ಫಾಲಿಂ ಜಾಲ್ಯಾರ್ ಕೊಂಕಣಿ ಕವಿತಾ ವೆಗಿಂಚ್ ಪುಲ್ತಲಿ ಮ್ಹಣ್ಣಾಚ್ ದುಭಾವ್ ನಾ.



ಫ್ರೆಂಚ್ ಕವಿ ಬೋದಿಲೇರ್ (1821-1867) ಪಯ್ಲೊ ನವ್ಯ ಕವಿ. 'ಜಿಣಿ ಅರ್ಧಿ ಉರ್ಲಿ ಸಿಗ್ರೆಟ್' ಮ್ಹಳ್ಳೊ ತೊ ಜಿಯೆಲ್ಲೊ ಅರ್ಧಿಚ್ ಜೀಣ್. ತೇಂಯ್ ಶಿರಾಪ್ ಪಡ್ಲೆಬರಿಚ್. ತ್ಯಾ ಕಾಳಾರ್ ಕಾವ್ಯಾಕ್ ಅಸ್ಪಷ್ಟ್ ಜಾವ್ನ್ ಆಸ್ಲಿಂ ವೇಶ್ಯಾ, ಸಿಗ್ರೆಟ್, ಜುಗಾರ್ ಹ್ಯಾ ಸರ್ವ್ ವ್ಯಸನಾಂಕ್ ಕವಿತೆಚೆ ಆಲ್ತಾರಿರ್ ಚಡಯಿಲ್ಲೊ ಕವಿ ತೊ. ಹ್ಯಾ ಸಂಸಾರಾಂತ್ ದೇವ್ ಆಸಾ ತರ್ ಫುಲಾಂಚ್ಯಾ ಪರ್ಮಳಾಂತ್, ವೇಶ್ಯಾಂಚೆ ಚಂಚಲತೆಂತ್ ಆನಿ ಜುಗಾರ್ ಖೆಳಾಂತ್ -ಅಶೆಂ ವ್ಯಾಖ್ಯಾನ್ ದಿಲ್ಲಲ್ಲ್ಯಾ ತಾಚೊ ಪಯ್ಲೊ ಕವಿತಾ ಪುಂಜೊ 'ಲೇ ಫ್ಲೂರ್ ದು ಮಾಲ್' (ಯೆಮ್ಮೊಂಡಾಂತ್ಲಿಂ ಫುಲಾಂ) ಬುಕಾಕ್ ವಿಮರ್ಶಕಾಂನಿ ಆನಿ ಸರ್ಕಾರಾನ್ ಭಾರಿಚ್ ವಿರೋಧ್ ದಾಕವ್ನ್, ತಾಕಾ ಸತ್ತ್ಯಾನಾಸ್ ಕೆಲ್ಲೊ.

ಬಿಡಿಯೆಚ್ಚಾ ಚಿಡ್ವಾಕ್

ತುಜ್ಯಾ ಪಾಲ್ವಾ ಸುತಾಂಕ್-ಗೊ

ಪರ್ಮಳ್ ಬಿಡಿಯೆ ಮೊಲ್ಯಾಂಚೊ

ಹಾತ್ ಚರಯ್ತಾನಾ ವೊಂಟಾರ್ ಪೆಟಾ -
ತಾನ್ ಉಜೊ ಪಿಯೆಂವ್ಚಿ

ತುಜೆ ರಾಂದ್ಲಿಂತ್ ಫಾಂತೆಂ ಜಳ್ವಾಕ್

ಮ್ಹಜೆ ಸಂತತೆನ್ ಝರಯಿಲ್ಲೊ

ಕಾಡಿಯಾಂ-ತಕ್ಲೊ ಕಿತ್ಲೊ ಜಾತಿತ್!
ಬೋದಿಲೇರಾಚೆ ಕುಳಿಯೆಚೊ-ಗೊ ಹಾಂವ್

ಬೊಟಾಂ ಫಾಪುಡ್ತಾನಾ ಝಡ್ತಾ ಗೊಬೊರ್

ಲಾಸೊನ್ ವೆಚೆ ಜಿಣಿಯೆಚೊ.

-ವಿಲ್ಸನ್ ಕಟೀಲ್

1482
P → K O N
O D E R



ಕವಿತಾ ಟ್ರಸ್ಟ್ (ರಿಜಿಸ್ಟರ್ಡ್)

ಕೊಂಕಣಿ ಕವಿತೆಚ್ಯಾ ಸಮಗ್ರ ವಾಡಾವಳಿ ಖಾತೀರ್ ವಾವುರ್ಚೆಂ ಟ್ರಸ್ಟ್

ಕವಿತಾ ಪಬ್ಲಿಕೇಶನ್ಸ್‌ಚಿಂ ಪುಸ್ತಕಾಂ / ಸಂಗೀತ್ ಕೊವ್ಚೊ

- * ಕವ್ಯಾ ಪಾವ್ಲಾಂಚಿಂ ನವ್ಲಾಂ (2007)
(ಕವಿತಾ ಸಂಗ್ರಹ್, ಸಂ: ಮೆಲ್ವಿನ್ ರೊಡ್ರಿಗಸ್)
- * ಆಂಕ್ರಿ (2007)
(ಕವಿತಾ, ಮ್ಯಾಕ್ಸಿಮ್ ಲೋಬೊ)
- * ಸುಖಾ ದುಖಾಚಿಂ ಪಾನಾಂ, ಪುಣ್ ಮೊಗಾಚಿಂ (2006)
(ಕವಿತಾ, ಒಲಿವೇರಾ ಫ್ಲೇವಿಯಾ)
- * ದಿಣಿ ದಿಣಿ (2006)
(ಸಂಗೀತ್ ಕೊವ್ಚಿ)
- * ಕಾಳೊಕಾಂತ್ಲಿಂ ಕಾಂತಾರಾಂ (2005)
(ಕವಿತಾ ಸಂಗ್ರಹ್, ಸಂ: ಮೆಲ್ವಿನ್ ರೊಡ್ರಿಗಸ್)
- * ವಾಟ್ (2003)
(ಕವಿತಾ, ಮೆಲ್ವಿನ್ ರೊಡ್ರಿಗಸ್)
- * ತಬ್ಬಲಿಂ (2003)
(ಲೇಖನಾಂ, ಮೆಲ್ವಿನ್ ರೊಡ್ರಿಗಸ್)
- * ಕುಪಾಂ ಪೊಂದ್ಲಿಂ ಮುಖಾಂ (2003)
(ಕವಿತಾ ಸಂಗ್ರಹ್, ಸಂ: ಮೆಲ್ವಿನ್ ರೊಡ್ರಿಗಸ್)